


نہرو اٹ ڈنک



نہرو جیاسکی

طريف ادبي ائڪيڊميءَ جي پهرين پيشهڪش :

ڏنم ان ڏنل

(پنهنجي جهون جون جهلڪيون)

نجم عباسي



لطيف ادبي ائڪيڊميءَ جي حيدرآباد سنڌ

۵۷ هزار ڪاپيون

پهريون ڇاپو: ڊسمبر ۱۹۸۰

سنڌ پرنٽنگ پريس حيدرآباد سنڌ

ڇپائيندڙ: لطيف ادبي اڪيڊمي حيدرآباد

آرٽسٽ: فتاح

قيمت: پندرهن روپيا

۹۵ - بي، يونٽ نمبر ۲
لطيف آباد، حيدرآباد سنڌ.

۸ - ڊسمبر ۱۹۸۰

منهنجو اٺون ڪتاب

ڪهاڻيڪار پنهنجي زندگي ۽ پنهنجو ذهن پنهنجين ڪهاڻين
۾ اوتيندو آهي. هن جي زندگيءَ جا واقعا، هن جي ڪهاڻين
جا پلاٽ بنجي ويندا آهن. هن جا ويچار ۽ هن جا نظريا
هن جي ڪهاڻين جي ڪردارن جي ويچارن ۽ نظرين جو
روپ وٺندا آهن. هن جي سوچ هن جي ڪهاڻين جي سورمن
جي سوچ ٿي اڀرندي آهي. ان طرح هڪڙي ڪهاڻيڪار
جي حقيقي جيون چرتر هن جي ڪهاڻين اندر موجود
هوندي آهي.

آتم ڪهاڻي لکندڙ پنهنجيون ڪمزوريون، ڪوتاهيون
۽ ناڪاميون لکڻ کان لنوائي ويندو آهي. هو اهو ان
ان ڪري ڪندو آهي ته پڙهندڙن جي ذهن ۾ جو سندس
تصور Image آهي، تنهن کي ڪو داغ نه اچي وڃي.
ساڳئي سبب ڪري هو پنهنجيون ارڏايون ۽ ڏاڍايون به

لڪائي ويندو آهي. جيتوڻيڪ ضرورت ان جي آهي ته انهن ڪمزورين، ڪوتاهين، ناڪامين، ارڏاين ۽ ڏاڍاين کي نه رڳو صاف صاف لکيو وڃي پر انهن جي چنڊ چاڻ ڪري پڙهندڙن کي انهن جي نه، تائين وڻي وڃي، جيئن هنن کي اهو محسوس ٿئي ته انهن جو اصل ڪارڻ ڪو شخص نه پر هي سماج ۽ سرشتو آهي، جنهن ۾ اسين هن وقت رهون پيا. انهن ڪوتاهين جي اهڙي نموني وڌ ڪٽ ڪجي جو هرڪو پڙهندڙ به پنهنجي ڪردار ۽ ڪارڪردگيءَ تي سوچڻ شروع ڪري ۽ انهن خرابين جي بنياد تائين پهچي وڃي.

زندگيءَ جي هڪ حصي کي ”خانگي زندگي“ Private Life جو بهانو ڏئي، اها لکڻ کان پاڻ کي بچايو ويندو آهي. اهو بورجوائِي طريقو آهي. جاگيرداري ۽ سرماڻداري نظام جي مٿيون طبقي وارن اهو تاثر پيدا ڪيو آهي ته هنن جي ”خانگي زندگي“ کي نه ڏٺو وڃي، پر هو جو ڪجهه تقرير ۾ چون ٿا يا تحرير ۾ لکن ٿا، تنهن کي ئي اهميت لائق سمجهيو وڃي.

لکڻ وارو سفر تي ويندو ته اتي به لکندو، جيل ۾ واڙبو ته اتي به لکندو، ڪا نئين ڳالهه ذهن تي چڙهيس ته اها به لکندو، ڪنهن گهڻا ڪان متاثر ٿيو ته اها به لکندو، پراڻا پور پونڊس ته ويهي يادگيريون لکندو امڙيون ئي لکڻيون هن ڪتاب جون جهاڪون آهن.

سند ۽ فلسفين جي حالتن جي هڪجهڙائيءَ جي حوالي سان....



ياسر عرفات جي نالي

نجم عباسي هڪ مهينجي ۾

جنم ڏينهن: ۱۸ - آڪٽوبر ۱۹۲۷


جنم هنڌ: خانواھن، تعلقو ڪنڊيارو، ضلعو نواب شاھ
 مئٽرڪ: لوڪل بورڊ ھاء اسڪول نواب شاھ ۱۹۴۶
 انٽر سائنس: سنڌ مسلم سائنس ڪاليج ڪراچي ۱۹۴۸
 ايم- بي- ڊي- ايس: ڊو ميڊيڪل ڪاليج ڪراچي ۱۹۵۳
 نوڪري: سنڌ سرڪار ۱۹۵۳-۱۹۵۸
 خانگي علاج گهر: گاڏي کاتو حيدرآباد ۱۹۵۸ کان
 منهن مهانڊو: ڪم ڪرنگو، اڇو مٽر، ڪشادو نرڙ، موڪرو
 منهن، وچولو قد، وچولي هاڻي مڻي به
 ماڻ مڻي به ماڻ.

شادي: فيبروري ۱۹۵۴ع طلاق: فيبروري ۱۹۷۵
 ڪٽنبِي تخليق: (۱) نديم ۱۹۵۶ (۲) غزاله ۱۹۶۱
 (۳) ڪونج ۱۹۶۹

ذهني لاڙا: ترقي پسندي، سنڌيت، سوشلزم، سائنس.

ادبي تخليق: (۱) طوفان، جي نمنّا ۱۹۶۹
 (۲) پٿر تي ليڪو ۱۹۷۳
 (۳) ڪاڙهو لالتين (۲، ۳، ۴) ۱۹۷۴
 (۴) جوڪي منهنجي من ۾ آهي ۱۹۷۷
 (۵) ناچڻي ۱۹۷۸
 (۶) اڏاڻو سور سڄي ۱۹۷۸
 (۷) مون بڻ ٿيڻ ۱۹۷۹
 (۸) ڏنڻ ان ڏنڻ ۱۹۸۰

- ۹ ○✓ هڪ ناول جو هيرو
- ۲۹ ○ پرائن ڪاگرن ياد ڏياريو
- ۶۶ ○✓ وڪ وڪ تي وه جو ڍڪ
- ۸۲ ○✓ ڏنم ان ڏنل (لنڊن جو ان پورو سفر)
- ۱۴۱ ○✓ عظيم ڪهاڻيڪار سان ملاقات (انٿروپو)
- ۱۴۷ ○ جن وٽ سودو سچ جو (انٿروپو)
- ۱۶۳ ○ ڪهاڻيءَ بابت سوچون
- ۱۷۵ ○✓ ذاتي نوٽبڪ مان



هڪ ناول جو هيرو

انگريزي ناول نويس سامر سيٽ ماهاڻ جو ناول، آف هيومن بانڊيج (Of Human Bondage) ويٺي پڙهيم. پڙهندي مون محسوس ڪيو ته ناول جي هيرو جي ڪردار ۽ منهنجي ڪردار ۾ ڪيتريون هڪجهڙيون ڳالهائون آهن؛ هن جي ۽ منهنجي طبيعت، خيالن، حياتي ۽ جي حالتن ۽ گهڻائين ۾ تمام گهڻي مشابهت آهي. انهيءَ ڪري ان ڪتاب کي ڏاڍي دلچسپيءَ سان پڙهيم. ان کان پوءِ ئي هيءُ ليک لکڻ جو خيال پيدا ٿيو.

فلپ جو هڪ پير ڄاڻي ڄم کان مڙيل هو، جنهن ڪري هو منڊڪاڻي هلندو هو. منڊاڻپ هن جي شخصيت ۽ نفسيات تي گهرو اثر ڪيو هو. دنيا ڪنهن جي خوشيءَ جو ايترو اعتراف نه ٿي ڪري، جيئن ڪنهن جي عيب جي مذاق تي اڏائي. اهو احساس عيبدار ۾ پيا ويهه، عيب پيدا ڪيو ڇڏي. فلپ شرميلو ۽ لڄارو هو، دوستن جو دائرو صفا محدود، ڪنهن وٽ اچڻ وڃڻ يا رلڻ ملڻ تمام گهٽ، ٿور ڳالهائو ۽ منجهيل ۽ ننڍ ماڻهڻي جي احساس جو شڪار.

منهنجي ڀڳل ڏندن، مون تي به ساڳئي نموني اثر
 ڪيو آهي. (ڪجهه سال ٿيا جڙتو ڏند وجهرايا اٿم.)
 ۱۹۴۰ع ۾، مان ٻئي درجي انگريزيءَ ۾ هوس ۽ تازو
 تازو ڳوٺ مان شهر ۾ پڙهڻ آيو هوس. هڪ رات بورڊنگ
 هائوس وارن کي فلم ڏسڻ جي اجازت ملي. نواب شاه
 شهر جي هيءَ سٺي، اسٽيشن جي ٻئي طرف هئي. مان
 حياتيءَ ۾ پهريون پهريون دفعو فلم ڏسي رهيو هوس. ان
 جو نالو هو ”دل جو درد“. رات جو دير سان ٻئي موٽياسين.
 ان وقت اسٽيشن تي ڪاريل گاڏي ٻئي ٻاريو بيٺي هئي.
 ريلوي لائين پار ڪندي، جڏهن مان گاڏيءَ جي صفي
 سامهون پهتس، تڏهن گاڏيءَ زوردار سڀيٽي وڄائي. حالانڪ
 گاڏيءَ کان ڪافي پريرو هئاسين ۽ ٻيا چوڪرا به لائين
 پار ڪري رهيا هئا، پر مون سڀيٽي ٻڌي سمجهيو ته
 گاڏي ٿي مٿان اچي، مٿان لنگهي، مٿان پوي. انهيءَ
 ڊپ ۾ وٺي ڊوڙيس. پير تارن ۾ وچڙي پيا، ڪري پيس
 ۽ وات وڃي لوهي پٽي تي لڳو. سامهون وارا مٿيان به
 ڏند اڌ مان پڇي پيا.

فلپ جو چاچو پادري هو ۽ منهنجو مامو مولوي
 آهي. فاپ اڃا ننڍوئي هو، جو هن جا پيءُ ماءُ گذاري
 ويا. هن جو منڀاليندڙ ۽ پاليندڙ هن جو چاچو هو.
 چاچس جي مرضي هئي ته هو به هن وانگر پادري بنجي.
 انهيءَ ڪري شروعات کان ئي، هن کي مذهبي مڪتب
 ۾ وهاريائين. جڏهن فلپ ڪجهه وڏو ٿيو ۽ ان راهه کان

بيزاري ڏيکاريائين، ۽ تصوير ڪشيءَ جي فن جي خواهش ڪيائين، تڏهن چاچس ان چيز جي ڏاڍي مخالفت ڪئي. چاچس جو چوڻ هو ته پادري پنهنجي دنيا ۽ آخرت پنهنجي کي سنوارڻو آهي، انهيءَ ڪري هر قيمت تي هن کي ان طرف لاڙو رکڻ گهرجي. فلپ ان لاءِ ڪنهن به صورت ۾ تيار نه هو، هن جو ته آسماني گالهين مان ئي اعتقاد نڪري ويو هو.

هن وڃي تصوير ڪشي ۽ مجسمي سازيءَ جي اسڪول ۾ داخلا ورتي. پوءِ اتان به ڇڏي، ڊاڪٽري پڙهڻ لڳو. انهيءَ ڪري پادريءَ جي پائنتي مان دل کڻي ٿي پئي. هن کي ڪابه مدد ڪرڻ کان انڪار ڪيائين. ايتري قدر جو هڪ دفعي، فلپ کي کيسي خالي هجڻ ڪري به ٿي ڏينهن لاڳيتو لنگهڻ ڪيڏو پيو، هن چاچي کي مدد لاءِ لکيو، پر چاچس کي ڪجهه به رحم نه آيو. منهنجو مامو مولوي آهي. هو اسان پائرن ۽ سوٽن تي انگريزي پڙهڻ ڪري سخت ناراض آهي. هن جي دلي تمنا رهي آهي ته اسين پڪا مسلمان بنجيون، يعني ڏاڙهي رکايون، نماز روزو ڪريون، سوٽ نه پايون، تسبيح پڙهون، طوطي جيان قرآن جي تلاوت ڪريون، مذهب ۾ عقل کي دخل نه ڏيون، انگريزي نه پڙهون ۽ سائنس کان پري پئجيون. سڀ کان پهرين گالهه ته هن واري مرشد جا مريد بنجيون. هر فرقي وانگر هن جو به عقيدو آهي ته ڪوبه پاڻ کي ايسٽائين ڪو مسلمان

سڏائڻ جو حقدار نه آهي، جيستائين هن، هن جي پير کان ڇڳ نه وڌائي آهي.

هن جو مرشد هڪ پنجابي پير آهي. هيءُ ويهارو سال کن اڳ سنڌ ۾ وارد ٿيو هو. مونکي اهو زمانو اڃا ياد آهي. هو مامي جي دعوت تي اسان جي اوطاق ۾ اچي رهندو هو. هن جي بدن تي ٽي ڪپڙا هئا. مطلب آهي ته اهائي سندس ڪل ملڪيت هئي. هاڻي هو هميشه لاءِ هتي اچي رهيو آهي. ڪن مريدن کي چوندي ٻڌو اٿم ته پير صاحب صرف سنڌين کي فيض رسائڻ لاءِ پنهنجو وطن ڇڏي، هجرت ڪري هتي آيو آهي.

هن وقت هو هڪ شهر ۾ بنگلي ۾ رهي ٿو. عمر ستر جي لڳ ڀڳ ٿيندس. چار زالون اٿس. هن جو پٽ به هتي اچي رهيو آهي، هو به هيل تائين ٻه شاديون ڪري چڪو آهي. هنن وٽ مال ملڪيتون، جايون جائدادون، پستول ۽ بندوقون به آهن، خبر ناهي پيو ڇاڇا آهي؟ پير روزن جو مهينو ڪوٺيا وڃي گذاريندو آهي، ڇو ته سنڌ ۾ ان وقت گرمي هوندي آهي.

آءٌ سوچيندو آهيان ته هيءُ پير، پنهنجو وطن ڇڏي، هتي ڇو آيو آهي؟ اتي جي رهاڪن کي ڇو نه ٿي فيض رسايائين، جن کي ان جي هتي جي رهاڪن کان وڌيڪ ضرورت آهي.

هن پير جا مريد عجيب غريب قسم جون حرڪتون ڪندا آهن، جنهن کي هو ”جذبو“ چوندا آهن. مان

مذهبي عالم هيجڻ ڪري، گهر جا مڙڻي پاتي هن کان مرعوب هوندا هئا. مونکي ڪي واقعا اڃا تائين ياد آهن. هڪ ڀيري باپي سائينز پنهنجي ڪنهن دوست وڌان فونو آندو. گهر ۾ ڪي ماٿر آيل هئا. رڪارڊ وڃي رهيو هو ته اوچتو مامو اچي وارد ٿيو. توبه، نعوذ باللہ ڪندو، لت ڪڍي ٻيڙي رهيو ته راڳ جرام آهي. فونو بند ڪريو نه ته لت سان ٽڪر ٽڪر ڪري ڇڏيندس. ڪهڙي نه محفل متل هئي، ڪيئن نه سڀئي راڳ ٻڌي خوش ٿي رهيا هئا. اسين ٻار ته ڏاڍي موج ۾ هئاسون. پاڙي وارن گهرن ۾، ۽ گهڻو ڪري ڳوٺ جي هر گهر ۾ طوهر، مڱهي، شادي، چم ۽ ٻين خوشيءَ جي موقعن تي عورتون لاڏاڳائينديون هيون، ۽ جهمر هڻنديون هيون، ۽ دهل ۽ شرنابون به وڄندا هئا، پر مولويءَ جي منع ڪري، اڄ تائين اسان جي خاندان ۾ ان نموني خوشي ملهائڻ بند آهي. البت بعضي بعضي ڪن بي سرن جا بي معنيٰ مولود ٻڌبا آهن.

فوتو ڪيرائڻ جي منع هئي. گهر ۾ پٽن تي تصويرون ٽنگڻ تي بندش هئي. اهي سڀ ڪم بت پرستي ۾ شامل آهن ۽ ان ڪري وڌي ۾ وڏو گناهه؛ حالانڪ منهنجي دل پنهنجو فوتو ڪيرائڻ گهرندي هئي، ۽ پٽن کي سهڻين - سهڻين تصويرن سان سينگارڻ چاهيندو هوس.

معصوم دل ۾ بغاوت جون چڱيون پڙڪنديون رهيون. انهن مان ڪنهن ڏينهن پنيٽ مچڻو هو.

به ڪيترائي دفعا هنن جي محفل ۾ شريڪ ٿيو آهيان. ڪو مريد ويٺي ويٺي رٿڻ ۽ ٻار ڪيڻ لڳندو آهي؛ اوچتو ڪو چرين وانگر کلڻ شروع ڪندو آهي؛ ڪو بيٺي بيٺي نچڻ ۽ واکا ڪرڻ لڳندو آهي؛ ڪو واٽر ڪورس تي وضو ڪندي، نعرا هڻندو، ڪپڙن سوڌو پائيءَ ۾ گهڙي پوندو آهي. هو ائين انهيءَ ڪري ڪندا آهن، جو هنن کي ”جذبو“ اچي ويندو آهي. آخر اها ڪهڙي مذاق آهي؟ ان جو مقصد ڇا آهي؟

مان جڏهن وڏو ٿيس ۽ پاڻ ۾ ڪجهه خود اعتمادي پيدا ٿي، تڏهن هڪڙي دفعي بحث دوران، ماسي کسي چيم ته ”هن مرشد جو پيري فقيري ته ڏٺو آهي. منيد ۾ هو مفلس هو، هاڻي شاهائي شان سان رهي ٿو. آخر چئن زالن ۽ انهن جي اولاد واري ڪٽنب جو خرچ ۽ بيا ئٺ نانگر ڪٿان ٿا ٿي سگهن؟ هن جي گذران جو آخر ذريعو ڇا آهي؟“ ماسي جواب ڏنو ”نيڪ بندو آهي، خدا ٿو ڏٺيس!“ مون به ٺهه ٻهه چيو ”نه خدا ڪونه ٿو ڏٺيس، پر غريب ٿا ڏين، اڀوجھه ٿا ڏين، جاعل ٿا ڏين.“

مامو اسان کي به ان پير جو مريد بنائڻ ٿو چاهي. هو منهنجي نالي چوندو آهي ته ”نجم سڀني ۾ مونکي پيارو هو، ڇو ته نماز روزي جو پڪو پابند ۽ ڏاڍو ديندار ڇوڪرو هو، پر ڪاليجي ماحول ۾ رهي، سائنس جو مطالعو ڪري ۽ ڏيپلائيءَ جا ڪتاب پڙهي گمراهه ٿي ويو آهي.“

اسان جي ڪٽنب ۾ پهرين پهرين منهنجو وڏو سوٽ، جو هن وقت فوج ۾ ڪپتان آهي (هاڻي هو ڪرنل ٿي چڪو آهي) انگريزي اسڪول ۾ وهاريو ويو. ماسي ڏاڍي مخالفت ڪئي ته انگريزي پڙهڻ ڪفر آهي، ائين هرگز ٿيڻ نه ڪپي. پر بابو سائين، جو گهر جو وڏو هو، تنهن هن معاملي ۾ هن جي هڪ به نه ٻڌي.

ماسي جو حڪم هو ته مٿو ڪوڙيل رکڻ ۽ ڪانچ پيئڻ کان مٿي هجي. يعني پورا پورا مسخراڻسڻ ۾ اچو. ڀلي هڪ جيئڻ جي ٺٺولين جو نشانو بڻجو، ڀلي ڪل جهڙا ڏسڻ ۾ اچو، پر توهان کي ثواب ملندو. حالانڪ منهنجي دل چوندي هئي ته انگريزي نموني وار ڪٽاڻان ۽ لباس به پنهنجي سنگتين جهڙو هجيم. انهن ڳالهين به مون ۾ ننڍماڻهپي جو احساس پيدا ڪيو.

جڏهن ٻڌائين ته اسان سئنيما به ڏسڻ لڳا آهيون، تڏهن ته خون ڪرڻ جو سانهاو ڪري آيو. هن کي اسان جي ”سندو“ ۽ ”ڪهاڻي“ رسالا ۽ سندر ساهيتا ۽ ڏيپلائيءَ جي ڪتابن پڙهڻ تي به اعتراض هو. هندن جي هٿ جون ٺهيل شيون کائڻ کان اسان کي روڪي ڇڏيائين.

ماسي جي اهڙي روش ڪري، مان سوچڻ لڳندو هوس: راڳ ته مونکي وڻي ٿو ۽ ٻڌي خوشي ٿي ٿئي. اسان جي گهر ۾ سهرا نه ڳاڻبا هئا ۽ فونو نه هو ته جتي اهي شيون هونديون هيون، اتي ويندا هئاسون. منهنجي

دل چوندی هئي ته انگريزي نموني وار ٺهرائين ۽ چڙيون
 سوٽ پائين، انگريزي پڙهڻ تي ڏاڍو شوق هو، ڇو ته
 اسان جي گھوٽ جا انگريزي پڙهيل ئي وڏن عهدن تي
 پهتا هئا. سئينما ڏسڻ تي به ڏاڍي دل ٽيندي هئي. لڏيندڙ
 ۽ چهريون شيون ته ٺاهيندا ئي هندو هئا. پوءِ هر سٺي
 ۽ خوشي پهچائيندڙ ڇيز جي مامو منع ڇو ٿو ڪري.
 جا گبالهه اسان کي وٺي سا گناهه، جنهن ڇيز تي اسان
 جي دل ڇوي سان حرام! هن جا حڪم، اسان جي
 معصوم دلين جي خوشين جو خون ڪري ڇڏيندا هئا.
 اهوئي هو مذهب جي باري ۾ منهنجي ننڍپڻ جو تاثر.

نيٺ اسان ۾ بغاوت جو سلو اڀريو. زماني جي تقاضائن
 سان ساٿ ڏنوسين. مامي جو مذهب، زماني جي اونداهين
 ۾ ڦٽڪندو رهيو، ۽ مامي کي شڪست مٿان شڪست
 ملندي رهي. آخر هار مڃي، گهر ڇڏي، لڏي، تمام
 پري هڪ شهر ۾ وڃي رهيو آهي، ۽ هاڻي پلجي به
 پنهنجي اباڻي گهر ۽ ماڻهن ڏي ڪونه اچي.

مامي جي ڪردار جو پيو پهلو به گهٽ انوڪو نه آهي.
 اسان جي نانيءَ، يعني مامي جي سڳي ماءُ جي اکين
 ۾ موتيو پائي ٿي پيو، ۽ هن جي نظر ويهي وئي. آپريشن
 سان اکين جي نظر ليڪ ٿي ٿي سگهي، مامي کي صلاح
 ڏني وئي ۽ زور رکيو ويو ته نانيءَ کي ڪنهن شهر ۾
 وٺي وڃي اها آپريشن ڪرائي. هفتو ڏيڍ کن رهڻو پوئس
 ها، هونتي نانيءَ جو سڀاليندڙ ۽ واندو مٽيو هو. پر

هن ائين ڪرڻ کان انڪار ڪيو ۽ چيو ته مونکي وقت ڪونهي. حالانڪ هو ڪو ڪم ڏنڌو ڪونه ڪندو هو، سارو وقت پير جي خدمت ۾ رهندو هو ۽ عبادت ڪندو هو. عبادت ته هو شهر ۾ به ڪري ٿي سگهيو، پر پير کان پري ٿيڻ قبول نه هوس. ناني انڌي ٿي رهي ۽ مرندي مري مري وئي، پر مامي هن جو بلو نه ڪيو. حالانڪ هن جهڙيون حديثون ته ”ماءُ جي پيرن هيٺان بهشت آهي“ ٻڌائي ٻڌائي ڪن کائي ويندو هو.

گورڪي ۽ ڪيترو نه سچ چيو آهي ته ”هي مذهب جا ٺيڪيدار جيترو خدا جي ويجهو هجڻ جي دعويٰ ٿا ڪن، اوتروئي انسان ۽ انسانيت کان دور آهن.“

*

*

*

ها، هو هو فلپ جو چاچو، ۽ هيءُ آهي منهنجو ماسو.

فلپ، بائيبل ۾ پڙهيو ته ”جيڪڏهن توکي خدا ۾ پورو ايمان آهي، ۽ تون دل جي يقين سان دعا گهرين ته پهڙن کي پڻ پنهنجي جڳهه تان هٽائي سگهين ٿو.“

اها آيت پڙهي هن جي خوشيءَ جي حد نه رهي. هن کي محسوس ٿيڻ لڳو ڇڻ ته هن کي پنهنجي منڊي چنگه جو علاج ملي ويو هو. منڊاڻ هن جي زندگي زهر بنائي ڇڏي هئي. هو اڃا ننڍي عمر جو هو ۽ معصوم. هن کي خدا ۾ پورو پورو ايمان هو. هر عبادت بعد، پنهنجي لنگڙائپ درست ٿيڻ جي دعا پڻ لڳو. هن کي پڪ هئي ته هن

جو اهو عيب دور ٿي ويندو . سادگي ۽ معصوميت وڃان،
 هڪ دفعي هن تاريخ مقرر ڪئي ته فلاڻي تاريخ منهنجو
 پير ٿيڪ ٿي وڃڻ ڪپي. هو دعائون گهرندو رهيو . نيٺ
 اهو ڏينهن به آيو . اها رات هن ڏاڍيءَ بيچيني ۽ بيمقراريءَ
 ۾ بسر ڪئي. هن کي يقين هو ته صبح جو اٿڻ سان
 هو بلڪل چڱين پلين ٽنگن وارو انسان هوندو . پر هن
 جون هڙڻي اميدون خاڪ ۾ ملي ويون .

اهوئي هو اهو واقعو، جنهن بعد هن سوچڻ شروع
 ڪيو، خدا ۽ مذهب جي باري ۾.

هو جڏهن ڊاڪٽري ڪاليج ۾ پڙهندو هو، تڏهن،
 هڪ ڏينهن هڪ سرجن، هن جو پير ڏسي چيو ته ”مان
 تنهنجي پير جي آپريشن ڪري، ڪنهن حد تائين اهو
 عيب دور ڪري سگهان ٿو.“

هن آپريشن ڪرائي، سؤ في سيڪڙو ته نه پر هن
 جو پير گهڻو ڪجهه ٿيڪ ٿي ويو. هن جي چين ٿي
 مسڪراھٽ نچڻ لڳي . سعادت حسن منٽو وانگر هو به
 سوچڻ لڳو ته ”خدا وڏو آهي يا انسان!“

*

*

*

پيو انگريزي پڙهندو هوس. هڪ ڏينهن مسيت جي
 پيش امام کي چوندي ٻڌم ته دعا ۾ آيت الڪرسي پڙهي،
 جيڪو به ڏٺي ڪان سوال ڪيو ته اهو ضرور قبول
 پوندو. اها ڳالهه منهنجي دل تي نقش ٿي وئي، ٻئي
 ڏينهن ئي قرآن مان اها آيت ياد ڪيم.

امتحان، شاگرد جو مکيه مسئلو هوندو آهي. مان هر امتحان کان اڳ اها دعا پڻندو هوس ته پهريون نمبر کٽان، آءُ ذهين به هوس ۽ محنتي به، جيتوڻيڪ ان کان اڳ به هميشه ڪلاس ۾ پهريون نمبر ٻيو ايندو هوس، پر ان بعد ائين سمجهڻ لڳس ته اها ساري ڪرامت آيت الڪرسيءَ جي آهي. ڪن هفتيوار امتحانن ۾ ڪو ٻيو نمبر کٽي ويو، يا برائنگ جي انٽر امتحان ۾ ناپاس ٿيس، يا هڪ ڀيري ٽيڙ ٽپن ڏاڍو تنگ ڪيو ۽ دعا به ڪارگر نه ٿي، يا ٻيا ڪجهه اهڙا واقعا اهڙن موقعن تي وري مان پاڻ کي ڏوھ ڏيندو هوس ته ضرور ڪجهه مون ۾ ڪمي هوندي، دعا پوري توجهه ۽ ايمان سان نه گهري هوندم، يا وضو ٿيل نه هوندو، نه ته ڏٺي ڇو نه قبول ڪري ها ان کي چئبو آهي خود فریبي!

وڏي چوٽ مونکي ان وقت رسي، جڏهن مئٽرڪ ۾ يونيورسٽيءَ ۾ مان نمبر کٽي ڪونه سگهيس، جيتوڻيڪ ان واسطي آيت الڪرسي پڙهي پڙهي منهنجي نڙي سڪي وئي هئي ۽ سجدا ڪري ڪري نرڙگسي ويو هو. ان وقت کان مون هن حماقت کي ڇڏي ڏنو.

ان بعد به مان سائنس ڪاليج جي پهرين سال ۾ پهريون نمبر آيس ۽ محنت ڪرڻ سان ايم. بي. بي. آيس جي هڪ امتحان ۾ يونيورسٽيءَ ۾ ٻيو نمبر بيش.

هڪ دوست کان معلوم ٿيو ته هو به سالن جا سال ان آيت کي رٿيندو رهيو هو. وري چيائين ته ”هاڻي

اها آيت اهو اثر ڪونه ٿي ڏيکاري، ان جو سبب هيءُ آهي ته شايد مون هڪ ٻه دفعو پليڊ ڪپڙن سان پڙهي هئي ”

هاڻي اهي ڳالهائون ڪهڙيون نه ڪل جهڙيون ٿيون لڳن.

*

*

*

هڪ دفعي، بنگال جي ڏڪر جي زماني ۾، ڪنهن کي چوندي ٻڌم ته ”جيڪڏهن خدا رزاق آهي ۽ سڀ ڪنهن کي روزي رسائي ٿو ته پوءِ بنگال ۾ بڪ وگهي هزارين انسان چو موت جو شڪار بنجي رهيا آهن!“

شايد اهوئي پهريون موقعو هو جو مون سوچيو ته هڪ انسان به خدا جي باري ۾ ان قسم جي گفتگو ڪري سگهي ٿو .

*

*

*

فيلپ، تصوير ڪشيءَ جي فن ۾ مهارت حاصل ڪرڻ جي ڪوشش ڪئي، مان وري ڪهاڻيون لکڻ جي فن ۾ طبع آزمائي ڪري رهيو آهيان .

هو به مون وانگر ڊاڪٽر هو. ڊاڪٽري پاس ڪرڻ کان اڳ ٽائين هن کي مالي مشڪلات سان منهن ڏيڻو پيو . مان به سنڌي ماسٽر جو پٽ آهيان .

هن جي طبيعت ۾ جستجوءَ جو شوق، خيالن ۾ بيچيني ۽ دل ۾ بي اطميناني رهندي هئي. معمولي معمولي ڳالهين تي ڪلاڪن جا ڪلاڪ سوچيندو رهندو هو

فلپ، جڏهن مذهب ۽ مذهبي هستين کان باغي ٿي چڪو، تڏهن اهي مذهبي رسمون ياد اچڻ لڳس، جي هن کي ادا ڪرڻيون پونديون هيون. عبادت دوران هن جا عضوا اڪڙجي پوندا هئا. ديول ڏانهن ويندي رستي تي برف ۽ سرديءَ ڪري هين جا هٿ پير ٺري سُن ٿي ويندا هئا. اسڪول ۾ پوڄا جي پابندي، هن جي سخت پريشانيءَ جو باعث بنجندي هئي. ڪيڏي نه ذهني ڪوفت ۾ جسماني تڪليف سهڻي پوندي هئي! اهو ويچار ڪري ته هو هاڻي انهن سڀني ڇيڙن کان آجو ٿي ويو، هن جي دل خوشيءَ کان اڇلون ڏيڻ لڳي.

هو خيالي خوفن ۽ تعصب کان آزاد ٿي چڪو هو. هاڻي دوزخ جي باهه جي انديشي کان سواءِ، پنهنجي راهه اختيار ڪري ٿي سگهيو. هو پاڻ کي هڪو ۽ مطمئن محسوس ڪرڻ لڳو، ڇڻ ته هن جي مٿي تان مٿن جو بوجهه لهي ويو هو.

ڪتاب جو اهو ٽڪرو پڙهي، منهنجي نظر پنهنجي ماضيءَ طرف مڙي ويئي.

اهو ته ياد نه اٿم ته مون پهرين نماز ڪڏهن پڙهي. ٽئين درجي سنڌيءَ ۾ هوس ۽ منهنجي عمر ڏهه سال کن هئي. انهن ڏينهن ۾ مامو ڪنهن مدرسي مان ديني تعليم حاصل ڪري موٽيو هو. هو روز رات جو، گهر جي پاتين کي ميڙي، حديثن جا ڪتاب پڙهي ٻڌائيندو هو. انهن ۾ گهڻيون حديثون اهڙيون هيون، جن ۾ دوزخ

جي باء ۽ بلائن جو بيان هو. ٻڌڻ وارو سخت هراسجي
۽ ٻپ ۾ ڀرجي ٿي ويو. مان دل ٿي دل ۾ پنهنجي
بي عمل زندگيءَ ڪري ڪنهن لڳس ان وقت کان وٺي
باقاعدي نماز پڙهڻ شروع ڪيم. ماضيءَ جي تلافِي ڪرڻ
لاءِ، قضا نماز به ادا ڪرڻ لڳس. ان سال مون سڀ
روزا رکيا.

صبح جو گهري نند چڙهي نماز پڙهندو هوس،
سمجهندو هڪ اکر به نه هوس تڏهن به ڪلاڪ سوا
قرآن جي تلاوت ڪندو هوس. مسيت ۾ ڪنهن مولويءَ
جو وعظ هوندو هو ته اڌ رات تائين جهوٽا ڪائيندي به
محض ثواب حاصل ڪرڻ خاطر، ان محفل ۾ شرڪ
رهندو هوس. مولوي ٻيو من گهڙت قصا ٻڌائي، ماڻهن
کان داد تحسين حاصل ڪندو هو. اهڙا وعظ ٻڌڻ واسطي
وقتي ماسي سان گڏجي ڀر وارن ڳوٺن ڏانهن، به چار
ڪوھ پنٿ ڪري به وڃيو هو.

روزن جي مهيني ۾ رات اڌ تائين، سيءَ ۾ ڏڪندي،
تراويحون پڙهڻيون ڀونديون هيون. وري آس جو ماني
ڪاٺي لاءِ اٿڻ، سارو ڏينهن بڪ، اڃ ۽ ڏڪ ۾ بيحال.
جڏهن هاءِ اسڪول ۾ داخل ٿيس، تڏهن به منڊب
جي سخت پابندي رهي. بورڊنگ هائوس ۾ نماز پڙهڻ
۽ روزا رکڻ لازمي هئا. ماسڪ مانيٽر (مسجد جو مانيٽر)
مقرر هوندو هو، جنهن جو ڪم هو وقت تي گھنڊ وڃائڻ،
چوڪرن کي نماز لاءِ اٿارڻ ۽ مسجد ۾ حاضري وٺڻ. ٻيو

هو مولوي صاحب، جو پيش امام به هو ۽ نماز کان گسائيندڙن کي سزا به ڏيندو هو. سزا انهن کي ملندي هئي جي يا ته نماز تي صفا ڪونه ايندا هئا، يا دير سان پهچندا هئا، مثال طور ٻي رکعت ۾ پهتا يا فرض پڙهجي وڃڻ بعد. سزائون هي هيون: پاڻي جا ڏول ڀري اسڪول جي وٽن کي ڏيڻ. هڪ رکعت ۾ نه پهچڻ لاءِ هڪ ڏول، ٻن لاءِ ٻه، عادتي گوسڙن تي ٻيڻو ڏنڊ، نماز جي سزا نماز، يعني چار نفل، اٺ نفل، ويهه نفل جي هن کي ماسڪ مانيٽر جي سامهون پڙهڻا پوندا هئا. مانيءَ جو ويلو بند. ڇههڪ ۽ ڇماٽون.

اها حقيقت وري ٿو دهرائين ته جهڙي طرح ڪو ڏوهه ڪرڻ ڪري جيل جي سزا ملندي آهي، اهڙيءَ ريت مسيت ۾ دير سان اچڻ جي جرم ۾ اسان کي ”نماز پڙهڻ“ جي سزا ملندي هئي. نماز، سزا جو هڪ قسم هو.

فجر جو ۽ اونهارى ۾ ٻيهرىءَ جو، جنهن مهل، ماسڪ مانيٽر نماز لاءِ اچي گهري ۽ مٺي ننڊ مان ٽونڌاڙي اٿاريندو هو، تنهن مهل دل چوندي هئي ته گولي ماري اتي ختم ڪري ڇڏجيس. ڪيترا اهڙا واقعا به ٿيا جو ڪن خارباز شاگردن، ننڊ ڦٽائڻ ڪري ماسڪ مانيٽر جي نئونشن سان مرمت ڪئي. سياري ۾ ٻرهه، ڦٽيءَ وقت گرم هند ڇاڏڻ ائين لڳندو هو، ڇڻ ته موت جو سڏ ٿيو هجي.

گهڻو تعداد غريب شاگردن جو هوندو هو، جن کي سوڻي ڪوٽ به نه هوندو هو. ڦاڻل ساڻل پوتڙو يا اجرڪ ويڙهي، سرديءَ ۾ ڏڪندا، مسيت ڏانهن هلندا هئا. وضو ٿڌي پاڻيءَ سان ڪرڻو پوندو هو، جنهنڪري هٿ پير ڦٽي پوندا هئا ۽ سارو سيارو پوسرندا رهندا هئا. ڪنگهه ۽ زڪام جو به اڪثر شڪار ٿيندا هئاسين.

اهڙي ولهه ۾ پهرين ٻئي درجي جي معصوم ٻارن کي ڏسي، پٿر دل انسان کي به رحم اچي وڃي ها. ڪيترا چوڪرا سخت ۾ سخت سزا سهڻ لاءِ تيار ٿي ويندا هئا، پر گهري نند ۽ گرم بسترو نه ڇڏيندا هئا. اهڙا چوڪرا ٻئي ٽئين ڏينهن نماز تي نه اچڻ ڪري لڪڻ کائيندا رهندا هئا، يا ماني بند ٿيندي هئن. ماني بند ٿيڻ وارو معاملو مفلس شاگردن واسطي ڏاڍو گران گذرندو هو. ڪيئي چوڪرا بيماريءَ جو بهانو ڪري، نماز کان بچڻ جي ڪوشش ڪندا هئا.

وڏن شاگردن لاءِ روزا رکڻ لازمي حڪم هو. هنن کي ڏينهن جو کاڌو نه ملندو هو. انهيءَ ڪري ڪي شاگرد لڪ چپ ۾ پيا کائيندا پئدا هئا. رات جون تراويحون جامع مسجد ۾ پڙهڻيون پونديون هيون. اتي وارو حافظ قرآن ڏاڍو آهستي پڙهندو هو، جنهنڪري نماز تي چار ڪلاڪ ٻئي هلندي هئي. ٻيهي ٻيهي، جنگهن جو پاڻي سڪي ويندو هو. وقت ڏيڍي بوريت ۽ ڪوفت ۾ ڪٽجندي هو. منٽ منٽ پيا گهڻيندا هئاسين. پڇڻ به،

مشڪل، موچڙو جو مٿان پيو لٽڪندو هو. حاغري پڇاڙيءَ ۾ ورتي ويندي هئي. ٿڪ ۽ نند جا جهوٽا پتوئي ڪونه پوندو هو ته امام سڳورو ڪڏهن ٿو رکوع ۾ وڃي ۽ ڪڏهن ٿو سجدو ڏئي. قرآن جي عربي ته اسان جي سمجهه ۾ ائين ئي ڪونه ٿي آئي. وقت ايترو هوندو هو جو ڪي چوڪرا نه وڃي، سٺننما جو ٻيو شو ڏسي وري اچي نماز ۾ شريڪ ٿيندا هئا.

اسر جو وري مانيءَ تي اٿاريو ويندو هو. اف! ان وقت ته اهڙي حالت هوندي هئي، جو سڄي دنيا جي بادشاهت بخشي وڃي ته ان کي لت هڻي ڇڏجي، پر بيماري نند نه ڦٽي ڪڇي!

منجهند کان پوءِ بک ۽ پياس ڪري ماڻهو نه پڙهي سگهي، نه ڪو ڪم ڪري سگهي ۽ نه ڪيڏي سگهي. سڄي ڏينهو ٻٽو هو ته ڪڏهن ٿو گم ٿئي. وري شام جو ايترو پاڻي پيو هو ۽ کاڌو کائيو هو جو نشا ڇڙهي ويندا هئا، ۽ اهڙي حالت ۾ گم ٿيندو، بي دليو، تراويح لاءِ وڃڻو پوندو هو. هن مهيني ۾ گهڻو ڪري قسم، دستن ۽ پيمت جي سور جي بيمارين جو شڪار رهيو هو. ڇوڪرن جو نماز ۽ روزن کان بچڻ لاءِ اٽڪلون سٽڪلون ڪرڻ ڏيکاري ٿو ته انسان کي مڪاري ۽ منافقيءَ جو پهريون سبق ڪهڙي ميدان ۾ ملي ٿو.

مان پهرين ته خدا جي ڏمر ۽ دوزخ جي دڙڪي کان خوفزدہ ٿي، نماز روزي جي پابندي ڪندو هوس.

مون شب قدر ۽ ٻين مذهبي موقعن تي سڄيئون سڄيئون راتيون
نفل پڙهندي ۽ خدا جي عبادت ڪندي گذاريون. انهن
راتين جي باري ۾ چيو ويندو آهي ته ڪا مهل اهڙي
ٿيندي آهي، جو هر چيز کير جهڙي سفيد ٿي پوندي
آهي، ۽ عين ان وقت جا به دعا گهربي سا قبول ٿيندي.
مگر مونکي ته سفيد ڪوڙ ٿي نظر آيو. اسر جو سجاڳي
نه ٿيندي هئي ته بنا کاڌي پيئي روزي جي نيت ڪري
چڏيندو هوس.

جنهن وقت گذرندو ويو، تنهن آءٌ محسوس ڪرڻ لڳس
ته عبادت مان مون کي اڳيون سڪون ۽ اطمينان حاصل
ڪونه ٿو ٿئي، پر هڪڙي قسم جي بيٽابي ۽ تڙف پيدا
ٿي رهي هئي. منهنجي اندر مان ڪيترائي سوال اڀرندا
رهندا هئا. ڪا چيز دل ۾ چپندي ٿي رهي.

انهن ڏينهن ۾ اخبارن ۾ لاڳيتو به ٿي واقعا پڙهيم
ته فلاڻي هنڌ مسجد يا گهر ۾ باه لڳي. سڀ ڪجهه سڙي
ويو. ايتري قدر جو لوھ به رجي ويو، پر قرآن کي لھس
به ڪونه آئي، ۽ اهو جنهن جو تنهن سلامت رهيو. اهڙن
ڪرامتي ڳوڙن کي آزمائڻ چاهيم. گهر ۾ هڪ به قديم
قرآن رکيل هئا، جي پراڻا هجڻ ڪري، پڙهڻ جي لائق
ڪونه رهيا هئا. پر رنگين رومانن ۾ وڌهيا مٿي تنگيا پيا
هوندا هئا. انهن مان وڃي ورق ڪڍيم. پر تجربتي کان
اڳ ئي مونکي پنهنجي مونجهاري جو جواب ملي ويو.
قرآن جا ورق، اڏوهي ڪاٺي، تنگ ڪري وئي هئي، ۽

وقت گذرڻ ڪري موسمن، گرمي، سردي، ڪوڙن ۽ مٽيءَ جي اثر ڪري، پٺا ڦاٽي پيا هئا ۽ ڀرڻا به ٿي پيا هئا. هٿ لڳائڻ سان جهري ٿي پيا. جڏهن هنن طبعي طاقتن يعني اڏوهي، موسم، وغيره جو ان تي اثر پوي ٿو ته باقي باه جو ڪيئن نه پوندو!

*

*

*

آهستي آهستي احساس ٿيندو ويو ته مان بورڊنگ هائوس ۾ سزا جي ڊپ کان، ۽ ڳوٺ ماڻهن کي ڏيکارڻ خاطر نماز جا ٽڪر هٽان ٿو. پنهنجي مذهبي پهلو تي سوچيندو هوس ته مون کي پنهنجي حالت ان شخص جيان لڳندي هئي، جنهن سارو ڏينهن بنا ڪنهن مقصد جي شهر جي گهٽين ۾ آواره گردي ڪئي هجي، جنهن جي ڪابه منزل مقصود نه هجي.

هڪ خوبصورت خيال هو، هڪ حسين حقيقت هئي، جنهن مٿان جهالت، وهم پرستي، ماحول، ماڻهن جي اثر ۽ مذهب پسنديءَ جا تهه چڙهيل هئا. اهي تهه لهندا ويا. ڪتابن جي اڀياس ۽ ڪن سمجهو ماڻهن سان اٿڻ وهڻ جي دوران، مون کي اهڙيون ڳالهائون معلوم ٿينديون رهيون، جن لاءِ مان محسوس ڪرڻ لڳس ته ڇڻ ازل کان انهن جي تلاش ۾ هوس.

ڦاٽ وانگر، مون کي به جڏهن خيال ايندو آهي ته هاڻي هزارين وهمي چيزن کان آجو ٿي ويو آهيان ۽ اها ذهني غلامي ختم ٿي چڪي آهي، يا گهڻي حد تائين

ختم ٿي چڪي آهي، نڌن سچ پچ ته منهنجي دل خوشيءَ کان ٿپا ڏيڻ لڳندي آهي.

هاڻي پنهنجي سر تان هزارين مٿن جو بوجو لهندو متحسوس ڪندو آهيان. آخر ماڻهو اهڙي ڇيز ڪيستائين ڪندو رهندو، جنهن جو ڪو مقصد ئي سمجهه ۾ نه اچي. جيڪڏهن انهن ڇيزن جو مقصد ٻيءَ دنيا سان واسطو رکي ٿو ته اڃا هر لحاظ کان بي معنيٰ شءِ آهي، ۽ ڪنهن به سليم طبع ۽ سالم دماغ کي گهڻو وقت اطمینان ڏئي نه سگهندي.

*

*

*

هتي هڪڙي ڳالهه ٻڌائڻ بيجهان ٿيندي: ميڊيڪل ڪاليج ۾ مان ۽ ڊاڪٽر شفيع محمد شيخ ٽنڊي باگي وارو هم خيال ۽ هم ڪلاسي ساڻي هئاسين. ٻنهي کي علم ۽ ڪتابن سان عشق هوندو هو. انهن ئي ڏينهن ۾ غلام احمد پرويز کي پڙهڻ ۽ ٻڌڻ جو اتفاق ٿيو. ٽي سال لاڳيتو، هر آچر ٽي، اسين ٻئي هن جو قرآني درس ٻڌڻ ويندا رهياسين. هو ”طلوع اسلام“ رسالي ۾ لکندو هو. ان کي اسين ڏاڍي شوق سان پڙهندا هئاسين. هن جو جيڪو به ڪتاب ڇپيو هو هڪدم خريد ڪري پڙهندا هئاسين. هو اسلام لاءِ فقط قرآن کي Authority سمجهندو هو ۽ حديثن کي اهميت ڪونه ڏيندو هو. هو قرآن جي سمجهاڻي سائنسي ۽ ترقي پسند نموني ڏيڻ جي ڪوشش ڪندو هو. ان وقت پرويز کان ڏاڍو متاثر رهياسين. پوءِ سوشلزم جي اڀياس ڪرڻ جو موقعو مليو.

پراڻن ڪاڳرن ياد ڏياريو

ننڍي هوندي کان ئي پنهنجي ڳوٺ کان ٻاهر رهيو آهيان. مئٽرڪ تائين لوڪل بورڊ هاءِ اسڪول نواب شاه ۾ پڙهيس. ۱۹۴۶ع ۾ مئٽرڪ پاس ڪيم. پوءِ ٻه سال سائنس جي ۽ پنج سال ڊاڪٽريءَ جي تعليم ڪراچيءَ ۾ حاصل ڪيم. ۱۹۵۳ع کان ۱۹۵۸ع تائين سرڪاري نوڪريءَ ۾، سنڌ جي جدا جدا شهرن ۾ بدلي ٿيندو رهيس. ان کان پوءِ حيدرآباد ۾ پنهنجي خانگي اسپتال هلائي رهيو آهيان.

✱

✱

✱

ننڍپڻ کان ئي ڪتابن سان لڳاءُ رهيو آهي. ڪتاب ۽ ڪاڳر ڳوٺ واري گهر ۾ ئي رکندو ۽ سانڍيندو ويندو هوس. منهنجي شخصي سنڀال نه هجڻ ڪري، آهي ڪتاب هيٺ مٿي ٿيندا رهيا ۽ اڏهي ۽ ٻيا جيت جڻيا به انهن کي پنهنجو ڪاڇ بنائيندا رهيا.

ٻه سال کن ٿيا ته هڪڙي جهوني ڪپٽ ۾ پنهنجي خزانن کي ڏسي رهيو هوس ته هاءِ اسڪول جا ڪجهه

پراڻا ڪاڳر نظر آيا. اهي ڪيڏي حيدرآباد ڪڍي آيس ۽
 ٺاهي ٺڪي، ترتيب سان فائيل ۾ لڳائي ڇڏيم.

اهي پراڻا ڪاڳر ڏسي، هاءِ اسڪول جي زماني
 جون ڪيتريون ئي ڳالهيون دل تي تري اينديون اٿس.
 اڄ اهي لکڻ ويٺو آهيان.

ان دور کي ڇوٽيهه، پنجٿيهه، سال ٿي چڪا آهن.
 يادگيريون ماضيءَ جي ڏنڌ ۾ ويڙهيل آهن ۽ هاڻي ته
 حافظو به ايترو هٿل لڳو آهي. پر تنهن هوندي به ڪن
 ڳالهين جو ٿورو گهڻو عڪس اکين آڏو پيو ڦري. هر هڪ
 ڪاڳر سان ڳنڍيل يادگيريون الڳ الڳ ڏيان ٿو.

منهنجي حياتيءَ جو سڪڙي ۾ سڪيو ۽ سٺي ۾ سٺو
 حصو نواب شاھ جي لوڪل بورڊ هاءِ اسڪول ۽ بورڊنگ
 هائوس ۾ گذريو آهي. اهو ان ڪري نه ٿو چوان ته
 پنهنجو ماضي هر ڪنهن کي منو لڳندو آهي. منهنجو ماضي ته
 سنڌ مسلم ڪاليج ڪراچي (سائنس) ۽ ڊؤ ميڊيڪل ڪاليج
 ڪراچي ۽ ڪراچي شهر به آهن، پر ان دور جون مشڪل
 سان ئي اهڙيون ڳالهيون هجن، جي منهنجي واسطي ڪشش
 رکندڙ هجن ۽ ٻين کي ٻڌائڻ واسطي شوق سان ويهي
 لکجن.

نواب شاھ اسڪول ۾ مون کي تعليم ملي، تربيت
 ملي، عزت ملي، پيار مليو، اهميت ملي.

اسان جا استاد ڏاڍي محنت ۽ باقاعديءَ سان پڙهائيندا
 هئا. ماحول به اهڙو هو جو اسين شاگرد به پڙهڻ ۾ پورو

ديان ڏيندا هئاسين ۽ دلچسپي وٺندا هئاسين. هوشيار ۽
مڃتي شاگردن جو اسڪول ۾ ڏاڍو قدر ڪيو ويندو هو.
اتي ٻي به گهڻن ئي قسمن جي تربيت هئي. اسڪول
۽ بورڊنگ هائوس ۾ ادبي، سياسي ۽ سماجي سرگرمين
جو انتظام هو ۽ انهن ۾ ڇاهه پڻ ورتو ويندو هو. منهنجو
انهن سرگرمين ۾ اڳواڻيءَ وارو ڪردار هو.

ادبي ڪيتر ۾ بزم مشاعره ۽ ڊبيٽنگ سوسائٽي هئي.
انهن طرفان مشاعرا، بيت بازيون ۽ بحث مباحثا ٿيندا
هئا. ڪجهه وقت لاءِ هٿ سان لکيل هڪ مخزن ”مسلم
نیشنل گارڊ“ به ڪيندا هئاسون. ايڊيٽر مان هئس.

سياسي سرگرميءَ لاءِ مسلم اسٽوڊنٽس فيڊريشن جي
برانچ هئي، جنهن جي طرفان جلسن، جلوسن ۽ چونڊن
جي ورڪ ۾ حصو ورتو ويندو هو.

اسان جي هڪ سماجي زندگي به هئي. اسڪول
طرفان ڊراما ٿيندا هئا. مان به ڪن ڊرامن ۾ ڪردار
بنيس. رانديون ته ٿينديون هيون، پر مون جهڙا جيڪي
راندين ۾ حصو نه وٺندا هئا، سي ”ڪاٽي پارٽي“ ۾ داخل
ڪيا ويندا هئا. سائين خواجہ صاحب هنن کي باغيچي
جي ڪم ۾ لڳائيندو هو. نه رڳو ايترو، پر سائين پاڻ
به ڪوڏر کڻي بيهندو هو. ڇهر لڳائڻ، ٻوٽن جي گڏ
ڪيڻ، وڻن کي پاڻي ڏيڻ، آڏون ٺاهڻ، اهي هڙئي ڪم
اسين ڏاڍي شوق ۽ فخر سان ڪندا هئاسين.

بورڊنگ هائوس ۾ اسان جي سماجي زندگي ڏاڍي
اطمينان ۽ مسرت پري هوندي هئي. ڏک سک ۾ سڀ

هڪ ٻئي جا همدرد ۽ ڀائيوار، گڏ آڻڻ وهڻ، گڏ کائڻ پيڻ، گڏ لکڻ پڙهڻ، گڏ ٽپڻ ڪڍڻ، گڏ گهمڻ ڦرڻ. ڇڻ هڪ گهر جا ڀاتي هئاسين. آچر جي موڪل واري ڏينهن صبح جو اسڪول جي نلڪي وٽ ”ڌوبي گهاٽ“ جو ڏيک هوندو هو. اتي سيمٽ جا اوچا دڪا ٺهيل هوندا هئا، جتي اسين بورڊنگ وارا پنهنجا پنهنجا ڪپڙا ڏنڊا هئاسين. ڪپڙا سٺي وقت پاڻ ۾ ڪچهري ۽ ڪل پوڳ جاري رهندا هئا. چانڊوڪين راتين ۾ رانديون ڪندا هئاسين يا بيت بازيون. ڪمرن کي بهاري پاڻ ڏيندا هئاسين، پاڻ پاڻي پريندا هئاسين، ڪپڙا پاڻ ڏنڊا هئاسين ۽ انهن کي استري به پاڻ ڪندا هئاسين.

گهڻو ڪري سڀ غريبن جا ٻار هئاسين. وڏيرن جا پٽ به هئا، پر ڪڏهن به طبقاتي فرق محسوس ڪونه ٿيو. پاڻ وڏيرن جا پٽ اسان جا محتاج هوندا هئا، جو هو پڙهڻ ۾ جڏا هئا ۽ اسان کان سبق سکندا هئا. عزت جو معيار دولت نه هو. ماسترن توڙي شاگردن ۾ عزت ان کي ملندي هئي جو پڙهڻ ۾ هوشيار ۽ اخلاق وارو هوندو هو ۽ مان ٻنهي خوين جو مالڪ هوس.

ان اسڪول ۾ استادن وٽان، شاگردن وٽان، ساٿين وٽان ۽ شهر جي ماڻهن وٽان جيڪا عزت مونکي ملي، سا اڄ تائين نه ملي اٿم. ان عزت افزائيءَ مون جهڙي بهراڙيءَ جي ٻار جا حوصلا بلند ڪيا ۽ زندگي سنوارڻ ۾ مدد ڪئي.



پهريون ڪاڳر منهنجي هڪ عام سياسي جلسي ۾ ڪيل تقرير آهي. مان پنهنجي اسڪول جي مسلم استوڊنٽس فيڊريشن جو پريزيڊنٽ هوس. ان وقت سڄي هندستان ۾ آزاديءَ جي هلچل هلي رهي هئي. جتي ڪٿي انگريزن خلاف جلسا، جلوس، نهراءَ، احتجاج، هٿتازون، بڪ هڙتالون ۽ بائڪاٽ ٿي رهيا هئا. قومي ۽ سياسي اڳواڻن ۽ ڪارڪنن سان ڌڙا ڌڙا جيل ڀرجي رهيا هئا.

اسان شاگرد به فيڊريشن طرفان اسڪول ۽ شهر ۾ جلسا ڪندا، جلوس ڪيندا ۽ نعرا هڻندا هئاسين. نعرن جي ڳالهه تي معشوق علي خواجه ياد ٿو اچي، جو اڄ ڏينهن تائين ”ماشا“ جي نالي سان مشهور آهي. هو ڏاڍي جوش مان اپ ڦاڙ نعرا هڻندو ۽ هٿائيندو هو. جلسي کي گرمائي ڇڏيندو هو. نعري هڻڻ وقت سڄو بدن ٻيو لڏندو هوس، لڏڻ ڇا اصلي ڇڙيون، ٻيو هڻندو هو. سينو ٻاهر نڪري ايندو هوس ۽ بند ٿيل مٺ مٿي هوا ۾ ائين زور سان بلند ٿيندي هئس ڄڻ آسمان ۾ ٽنگ ڪري وجهندو. وات مان گف وهڻ لڳندي هئس. سهڪو وٺي ويندو هوس. پگهر ۾ شل ٿي ويندو هو. ان وقت هن کي ڏسي انديشو ٿيندو هو ته ڪٿي جوش ۾ ڦوڪڻي وانگر ڦاٽي نه پوي. هر جلسي ۽ جلوس کانپوءِ هن جي نڙي صفا ويهي ويندي هئي.

ان وقت عمر جي لحاظ کان ٻي اسان جي جذبن ۾ معصوميت هئي. انهيءَ زماني ۾ پنهنجي ذهن ۾ جيڪو آزاديءَ جو مفهوم يا تصور هو، سو ياد ڪرڻ جي ڪوشش ڪئي اٿم. سمجهان ٿو ته اهو هن کان ڪنهن به ٻي طرح نه ٿو ٿي سگهي:

اسين ڌاري قوم جا غلام آهيون. هنن اسان تي پنهنجي ٻوليءَ ۾ مڙهي آهي. هتي جي واپار، نوڪرين ۽ پيدائش جي ٻين ذريعن تي هنن جو قبضو آهي ۽ انهن مان جيڪا دولت پيدا ٿئي ٿي، سا هو سميتي پنهنجي ملڪ انگلنڊ ڏانهن کنيو ٿا وڃن. ان ڪري آزادي وٺڻ جو مقصد ٿيو ڌارين کي پنهنجي ديس مان ڌڪي ڪڍڻ. سياسي سرگرمين جي سلسلي ۾ اسان کي پس پردي سائين خواجہ صاحب ٿي هدايتون ڏيندو هو ۽ رهنمائي ڪندو هو. فيڊريشن جي صدر ۽ شاگردن جي نمائندي جي حيثيت ۾ مون کي سياسي پارٽين جي عام جلسن ۾ جيڪي تقريرون ڪرڻيون پونديون هيون تن جي باري ۾ به نقطا هو ٿي ٻڌائيندو هو يا تقرير لکي ڏيندو هو. هيءَ جيڪا هن پراڻي ڪاڳر تي تقرير لکيل آهي، سا خواجہ صاحب پنهنجي هٿ سان لکي مون کي ڏني هئي ۽ مون اها ميٽر ۾ اسٽيچ تي مائڪروفون سامهون پڙهي هئي. مون کي ياد اچي ٿو ته هي عام جلسو مسلم ليگ طرفان نواب شاهه جي چڪري ۾ ٿيو هو. ڪاڳر تي تاريخ لکيل ڪونه آهي، پر پڙهڻ مان اندازو ٿئي ٿو ته

سال ۱۹۴۵ع جو ڪو مهينو هو، جڏهن سنڌ صوبائي اسيمبليءَ جي چونڊن ۾ نواب شاهه ضلعي جي مسلم ليگ جي پنجن اميدوارن مان چئن کٽيو هو.

نواب شاهه شهر ۾ پيو هاءِ اسڪول؛ ولس هاءِ اسڪول هو. ان ۾ ڪانگريسي شاگردن جي پارٽي هئي. هو سياست ۾ ڏاڍا سرگرم هئا ۽ ڪيترا شاگرد جيلن ۾ وڙها رهيا هئا. هڪ ڀيري هنن ڪو احتجاجي جلوس ڪڍيو. اهو جلوس رستن تان ٽيندي اسان جي اسڪول سامهون اچي بيٺو ۽ نعرا هڻڻ لڳو. اسين فيڊريشن جا ٻه ٽي عهديدار ٻاهر نڪري هنن جي اڳواڻن سان وڃي ملياسين. ياد نه اٿم ته اهو ڪهڙي ڳالهه تي احتجاج هو. هنن جو چوڻ هو ته ان ۾ مسلم ليگ وارن کي اعتراض نه هجڻ گهرجي، ان ڪري توهان به ڪلاسن جو بائڪاٽ ڪري، ٻاهر اچو ته شامل ٿي گڏيل احتجاجي جلوس ڪيون. اسان ته خواجه صاحب جي صلاح يا اشاري ڪانسواءِ اهڙو قدم ڪونه کڻندا هئاسين. مان وڃي خواجه صاحب کي سندس آفيس ۾ ساري مارجا ٻڌائي. هن مرڪي چيو ”چورا، ضرور وڃو پر منهنجو نالو نه کڻجو.“

اسان سڀني شاگردن کي ڪلاس مان ڪڍيو ۽ جلوس ۾ شامل ٿي وياسين. ڪافي وڏو جلوس هو. جلوس هلڻ شروع ڪيو. انگريزن خلاف نعرا لڳي رهيا هئا. خان محمد ميمڻ، جو شايد فيڊريشن جو سيڪريٽري هو، تنهن مونکي ڪن ۾ چيو ته هي خطرناڪ معاملو آهي، پاڻ هن جلوس مان نڪري ٻئي پاسي ٿا هلون. مون چيو ته

نه اها ڳالهه نه ٿي ٺهي نه ٻين کي ٻوهي ۾ ڏٺي اسان پاڙي ٿي پڇي نڪرون. هن چيو ههڙن جلوسن تي ٻين شهرن ۾ گوليون هليون آهن، هتي به اڄ ڪو مڻل مڇندو. مون وري به نه مڃيو ته اهڙي بزدلي نه ٿي سونهي هو مونکي زبردستي ۽ ٻانهن مان وٺي هڪڙي گهٽي ۾ گهلي ويو. مريهات پنهنجي چرچائي لهجي ۾ چيو:

”ائين نه سمجهجاء ته مان ٻچڻو ميمڻ آهيان، ان ڪري ٿو ائين ڪريان. اصل ۾ پاڻ مسلم ليگي آهيون ۽ گولين کي منهن ڏيڻ کانگريسین جو ڪم آهي.“

پوءِ اسين وڃي هڪ هوٽل جي ڪنڊ ۾ ويٺاسين ۽ چانهه پيئندا رهياسين. ٻن ڪلاڪن کانپوءِ جڏهن جلوس وارا موٽيا، تڏهن اسين به بورڊنگ هائوس ۾ واپس آياسين. ڪنهن کي اسان جي ڪارگذاريءَ جو پتو ڪونه پيو. جلوس تي پوليس طرفان ڪابه ڪارروائي ڪانه ٿي.

انهن ئي ڏينهن ۾ مولوي علي محمد جمالي اسان جو عربيءَ جو استاد مقرر ٿي آيو. هو نيشنلسٽ مسلمان خيالن جو ماڻهو هو ۽ کانگريس جو حمايتي هو. هن ديوبند ۾ سکيا ورتي هئي. اسان ڪڏهن به ڪنهن به استاد سان گستاخي ڪرڻ جو سوچيو به نه هو. پر مولوي صاحب سان اسان ڪافي بدتميزي ڪئي. اهو هن طرح ته کانگريس ۽ مسلمان کانگريسین، خاص ڪري مولانا آزاد ۽ مولانا حسين احمد مدنيءَ کي هن جي سامهون گهٽ وڌ ڳالهائيندا هئاسين. شعر ٺاهي انهن ۾ انهن شخصيتن کي گاريون ڏيندا هئاسين.

مولوي صاحب ڏاڍو دلچسپ ماڻهو هو. هن جي ڪچهري علمي ۽ ڏاهپ جي ڳالهين سان ڀرپور هوندي هئي. هو سياست جي باري ۾ به ڏاڍو يقين ڏياري ڏيندڙ ڳالهيون ڪندو هو، جن جو اسان وٽ ڪو جواب ئي ڪونه هوندو هو، سواءِ هلاڪڙائيءَ جي. هو ڪتابن جو عاشق هو ۽ هن جو سڄو ڪمرو ڪتابن سان ڏنيل رهندو هو. ڪيئن ۾ ڪتاب، ميز تي ڪتاب، کٽن تي ڪتاب فرش تي ڪتاب، هو فرصت جو سارو وقت پڙهندو رهندو هو. چانهه جو ڏاڍو شوقين هو. اڄ به هو جئرو آهي ۽ ساڳئي اسڪول ۾ عربي پيو پڙهائي، سندس ڪمري جو ساڳيو حال آهي ۽ ڪتابن ۽ چانهه سان اهوئي لڳاءُ اٿس. جڏهن مان وڏو ٿيس ۽ مولانا آزاد جا ڪجهه ڪتاب پڙهيم، خاص ڪري سياسي، تڏهن سائين مولوي صاحب سان ڪيل بدتميزين تي افسوس ٿيندو هو.

ان دور ۾ ئي ڪامريڊ گهنشيام داس سان واقفيت ٿي. جيڪو به سياسي ماڻهو، سياسي نيت سان بورڊنگ ۾ ايندو هو، تنهن سان مونکي ئي منهن ڏيڻو پوندو هو. ڪامريڊ گهنشيام قد جو ڊگهو، بت ۾ سنهون، گل اندر پمئل، منهن جا هڏا ظاهر، چپن تي مرڪ، اکين تي عيڻڪ، گهڻو ڪري هلڪي ناسي رنگ جا ڪپڙا پهريل. هو طبيعت جو نهڻو ۽ ڏيرج وارو هو. هن جي هٿ ۾ سڌائين هڪ ڪپڙي جي گهوڙي هوندي هئي، جنهن ۾ ڪجهه ڪتاب ۽ پئمفلٽون پيل هونديون هئس.

هو اڪثر اسان وٽ ايندو رهندو هو. هن جو بحث دايان
دلائل وارو هوندو هو. هن جون ڳالهيون دل ۾ ڇپندڙ
۽ دل سان لڳندڙ هونديون هيون. هو ٻين سياسي اڳواڻن
وانگر هر ڳالهه کي مذهب جي نالي ۾ يا مذهب جو رنگ
ڏئي ميجرائڻ وارو نه هو.

بعضي بعضي سوچيندو آهيان ته ان زماني ۾ اسان
شاگردن کي مولوي علي محمد ۽ ڪامريڊ گهٽشيام جي
خيالن کي اها اهميت ڏيڻ ڪيندي ٿي، جنهن اهميت جا
اهي حقدار هئا.

*

*

*

محمد ايوب ڪهڙو ۽ يوسف هارون شهر ۾ آيل هجن.
يوسف هارون مرڪزي اسيمبليءَ ۾ اميدوار بڻيو هو، ان
سلسلي ۾ ورڪ ڪري رهيا هئا. هنن شهر ۾ جلوس ۽
جلسا ڪيا. اسان کي شوق ٿيو ته هنن کي اسڪول ۾
آڻيون ۽ تقرير ڪرايون. سائين خواجہ صاحب جي صلاح
سان هنن کي دعوت ڏيڻ وياسين. هنن چيو ته جي ٻن
ڪلاڪن اندر ڇوڪرا گڏ ڪري سگهيو ته اسين اينداسين
ورنه اسان کي ٻئي شهر ڏي آهڻو آهي. جيئن ته اسان
جو اسڪول گورنمينٽ جو نه، پر لوڪل بورڊ جو هو،
ان ڪري اسڪول توڙي عملي تي سياسي ڀانڊيون ڪونہ
هيون.

اسان جلدي جلدي اسڪول جي ميدان ۾ جلوسي جو
انتظار ڪيو ۽ ڇوڪرا گڏ ڪيا. پوري وقت تي ايوب

ڪهڙو، يوسف هارون ۽ ٻيا سياسي ليڊر به پنهنجي ويا . هارون تقرير ڪانه ڪئي، ڪهڙي ڏاڍي سٺي تقرير ڪئي. سائين خواجه صاحب به اسٽيج تي ويٺو هو . جڏهن ڪهڙي تقرير پوري ڪئي ته خواجه صاحب مونکي ڪن ۾ چيو ته تون به تقرير ڪر ۽ ڪهڙي صاحب جي تقرير جو جواب ڏي. مون اڳي به تقريرون ڪيون هيون، پر اهي گهڻو ڪري لکيل هونديون هيون، يا اڳواٽ سوچي ويندو هوس ته مونکي ڇاچا چوڻو آهي. اڄوڪي تقرير لاءِ تيار ٿيڻ لاءِ مونکي وڏي ئي ڪانه ملي هئي ۽ نه وري تقرير ڪرڻ جو خيال هو. سوائين اوچتو جو تقرير ڪرڻ لاءِ بيٺو پيو سو منجهي پيس. شايد ڪهڙي ۽ هارون جهڙن چوڻيءَ جي اڳواٽن جو مون تي رعب پئجي ويو ۽ دهشت ڄاڻجي وئي، مون چوڻ شروع ڪيو:

”اسين ڪهڙي صاحب ۽ يوسف هارون جا ٿورائتا آهيون جو هتي آيا ۽ ۽ ۽ اين ... اين ...“ محسوس ڪيم ته ڪو لفظ ڪونه ٿو اڪلي ۽ مان بيھوش ٿيڻ وارو آهيان، پوءِ هڪ ئي لفظ نڪتو: ”...مهرباني...“

مان ششدر، شرمندو ۽ بيوس ٿي پنهنجي ڪرسيءَ تي ويهي رهيس. ڪنهن سان اک ملائي ڪونه سگهيس. اهو ياد اٿم ته مون تي هڪ ڪرا ڪونه ٿيا، ڪنهن کليو ڪونه. البت ايترو اندازو اٿم ته مرڪيا گهڻا هوندا.

سانجهي ٿي وئي هئي. مان اداس ۽ مايوس، وڃي بورڊنگ هائوس ۾ پنهنجي ڪمري ۾ لٽيس. نماز تي به

ڪونه ويس. سائين خواجہ صاحب پڇاڻيندو منهنجي ڪمري تي اچي نڪتو. مان ادب سان اٿي بيٺس. سائين ۽ چيو: چورا، اڄ توکي ڇا ٿي ويو؟ ”
مان چپ رهيس.

۽ اڄ تائين چپ آهيان. اهو ڏينهن اڄوڪو ڏينهن وري ڪنهن جلوسي يا ميڙ ۾ تقرير ڪرڻ جي همت نه ٿي اٿم، سواءِ ۱۹۴۶ع جي صوبائي چونڊن جي دور ۾ جڏهن مان علي ڳڙھ مان آيل شاگردن جو ترجمان ٿي، ٽلٽي پاسي ڳوٺن ۾ ورڪ ڪرڻ ويو هوس.

ڪراچي ۽ سائينس ڪاليج ۾ داخل ٿيڻ کانپوءِ به منهنجي سياست سان دلچسپي قائم رهي. مان مسلم اسٽوڊنٽس فيڊريشن جو ميمبر رهيس ۽ مسلم نيشنل گارڊ جو رڪن بنجي ڪجهه وڙهڻ جي سکيا پڻ ورتي.

ان دور ۾ ئي منهنجي ڪوشش سان منهنجي ڳوٺ خانواڻ ۾ مسلم ليگ جي برانچ قائم ٿي.

۱۹۴۶ع جي سنڌ جي صوبائي چونڊن ۾، علي ڳڙھ يونيورسٽيءَ جا شاگرد خاص جي - ايم سيد خلاف هن جي تڪ ۾ ڪم ڪرڻ لاءِ موڪليا ويا هئا. مان ان وقت سنڌ مسلم ڪاليج ڪراچي ۾ پڙهندو هوس. علي ڳڙھ مان آيل شاگردن مان چئن چئن جا جتا ٺاهيا ويا ۽ هر هڪ جتي سان گڏ هڪ سنڌي شاگرد ملايو ويو، جيئن هنن جون ڪيل تقريرون جو سنڌي ترجمو ڳوٺاڻن

کي سمجھائي. مان به هڪ اهڙي جڳتي سان ويو هوس
۽ ٿلٿي پاسي ڳوٺن ۾ ڪم ڪيو هوسين.

عجب ٿو لڳي ته ان وقت اسان جي - ايم - سيد
جي سئتين سڌي ڳالهه سمجهڻ جي ڪوشش ڇو نه ڪئي
هئي. هن چيو ٿي ته جنهن نموني جي آزادي اسان کي
ڏني ٿي وڃي اها آزادي هرگز نه آهي، اها رڳو مالڪن
جي تبديلي آهي. هڪڙا ڌاريا مالڪ ويندا ۽ ٻين ڌارين
مالڪن جو اسان جي ديس تي غلبو قائم ٿيندو.

۱۹۷۰ع وارين چونڊن وقت مان سينيٽور، دوائن جي
ڪارخاني ۾ ميڊيڪل آفيسر هوس. اهو ڪارخانو سائين
جي - ايم - سيد واري تڪ ۾ آهي ۽ هو مرڪزي اسپتال
۾ اميدوار بيٺو هو. ڪارخاني ۾ اسپاس جي ڳوٺن جا
ڪجهه رهاڪو هتي ملازم هئا. مان بار بار هنن کي
سائين ۽ کي ووٽ ڏيڻ واسطي چونڊو ۽ ٽاڪيد ڪندو رهيس.
ائين ڪندي مونکي اهي چونڊون ٿي ياد آيون، جڏهن
مان غير سنڌين سان گڏجي سائين جي خلاف ڪم ڪرڻ
ويو هوس. ويچارن ۾ ڪيڏو نه ڦيرو اچي ويو هو. حقيقت
۾ جي - ايم - سيد جيڪي اوڻلي دور ۾ چيو هو، ان
جي سچائيءَ جو احساس مونکي ۽ ٻين ڪيترن کي جلد
ٿي ٿيو هو.

مون عمر جي لحاظ کان عملي سياست ۾ چڱو پهرو
ورتو هو. پر جيئن ئي ملڪ ”آزاد“ ٿيو، منهنجي سياست
۾ ساري داچسپي هڪدم ختم ٿي وئي، جيئن ڪو وڏو

گناه ڪرڻ سان ان جو احساس ٿيڻ تي ان کان صفحا
توبه ڪري. ٿي سگهي ٿو ته ٻين ڳالهين کي ڇڏي،
ڊاڪٽريءَ جهڙي محنت گهرندڙ ۽ سخت ڪورس ۾
جنبي وڃڻ چاهيو هجي، ٿي سگهي ٿو ته پاڻ ۾ سياست
لاءِ گهربل لياقتون گهربل مقدار ۾ موجود نه ڏٺيون هجن.
ٿي سگهي ٿو ته ملڪ آزاد ٿيڻ کانپوءِ به پنهنجي تصور
واري آزادي نظر نه آئي هجي.

*

*

*

ٻئي ڇپيل ڪاڳر تي مسٽر محمد دائر ان وقت جي
نواب شاهه ضلعي جي ڪليڪٽر جي ڪيل تقرير ۽ پڙهيل
شعر آهي. شعر جوڙيل به سندس آهي. هيءَ تقرير ان
موقعي تي پڙهي وئي هئي، جڏهن سنڌ جو انگريز ڪمشنر
مسٽر ڪلي اسان جي هاءِ اسڪول جي هاسٽل جو پيڙه
جو پٿر رکڻ آيو هو. ڪاڳر تي تاريخ لڳل ڪانهي
پر اها رسم اٽڪل ۱۹۴۴ع ۾ ملهائي وئي هئي.
ان وقت تائين اسڪول کي هاسٽل ڪونه هئي.
جنهن کي بورڊنگ هائوس چوندا هئاسين ۽ جنهن ۾ رهندا
هئاسين، اهي هڪ قسم جا دڪان هئا، انهن ۾ نه بجلي
هئي ۽ نه هوا جي گذر جو پورو بندوبست. ڪي دڪان
پڪا هئا، ڪي ڪچا. ڪن جون چٽيون مينهن ۾ وهنديون
هيون. مسيت ڪانه هئي. نماز اسڪول جي هڪڙي
ڪلاس روم ۾ پڙهندا هئاسون. ڊائنگ هال ڪونه هو.
مانسي پٽ تي قطارن ۾ ويهي کائيندا هئاسين. لئبرري
ڪانه هئي ۽ نه راند روند لاءِ ڪمره.

سائين خواجہ صاحب اسڪول کي ترقي ڏياري چڪو هو. هي اسڪول، جنهن وقت سائينءَ چارج ورتي هئي، ان ۾ چاليهه چوڪرا هئا ۽ اسڪول هڪ خانگي گهر ۾ هو، جنهن ۾ رڳو ٽي ڪمرا هئا. هن وقت اسڪول جي نئين عمارت ٺهي چڪي هئي، جنهن ۾ سڀ ڪجهه هو: ست ڪلاسن جا ڪمرا، ڊرائنگ هال، سائنس هال، آفيس جا ڪمرا، ماسترن جي وهڻ جو ڪمرو، لئبرريءَ جو ڪمرو وغيره. اسڪول ۾ پڙهندڙ شاگردن جو شمار ٻه سؤ کان وڌيڪ ٿي ويو هو. اسڪول جي اها ترقي سائين خواجہ صاحب جي شخصي محنت ۽ لياقت جو نتيجو هئي.

ڪنهن به ملڪ جي ۽ خاص ڪري سنڌ جهڙي علائقي جي تعليم جو نظام ايسٽائين اڻپورو چئبو، جيستائين تعليم بهراڙيءَ وارن تائين نه پهچائي وئي آهي.

اصل ۾ اسان سنڌي مسلمانن جي پوئتي رهجي وڃڻ جو وڏو سبب اهو آهي ته اسين شهرن کان پري پئي رهيا آهيون.

اڳئين دور ۾ به شهرن ۾ مندن جو غلبو هو. مسلمان گهڻو ڪري ڳوٺن ۾ رهندا هئا. اتي هنن جو مهندار، مالڪ ۽ حاڪم وڏيرو هو. وڏيري شهر ۾ اچڻ نه ٿي گهرين، ڇو ته شهر ۾ هن کي ايتري عزت، اهميت ۽ حاڪميت حاصل ٿي نه ٿي سگهي. تنهن کانسواءِ اهو خيال ٿي ٿيس ته متان سندس غير حاضريءَ ۾ هاري ايتري

محنت سان ڪم نه ڪن ۽ بي ايماني ڪري پيدائش جو وڏو حصو چورائي نه وڃن. ان کانسواءِ ڳوٺ ۾ رهي به دولت جي زور تي هو عيش جي حياتي گهاري ٿي سگهيو. هن اهو به نه ٿي چاڏيو ته ڳوٺاڻن تائين تعليم پهچي. ان ڪري ماڻهن ۾ بغاوت جو بيج پوڻ جو انديشو هو.

انهن ۽ ٻين سببن ڪري وڏيرو نه پاڻ شهر ۾ آباد ٿيو ۽ نه ڳوٺاڻن کي شهر تائين پهچڻ جو موقعو ڏنائين. شهر وارا ترقي ڪندا ويا. اتي تعليم، واپار ۽ نوڪرين ملڻ جون سهوليتون هيون. اتي سائنس، هنر ۽ ٽيڪنالاجي سان لهه وچڙ ۾ اچڻ جا موقعا هئا. شهري ماڻهو انهن مان فائدا وٺندا، ذهني ۽ مادي طور اڳتي وڌندا ويا.

اڳ کان به اڄ، ان ڳالهه جي وڌيڪ ضرورت آهي ته سنڌ کي شهرن مان ڳوٺن ۾ آندو وڃي. ڳوٺن ۾ اسڪول، ڪاليج، ڪارخانا ۽ مارڪيٽ گولرايا وڃن. اتي بجلي، سائنس ۽ ٽيڪنالاجي جون سهوليتون موجود ڪيون وڃن. ڪارخانن جي ڪري نه رڳو بهراڙي وارن کي ڪچي مال پهچائڻ ۾ سهوليت ٿيندي ۽ روزگار جا وڌيڪ موقعا ملندا، پر هو ”صنعتي دور“ سان پڻ روشناس ٿيندا.

ڳوٺن ۾ مارڪيٽ هوندا ته وڏو فرق پوندو. هن وقت هاري ۽ آبادگار پنهنجو ڪچو مال، اناج، ڀاڄيون ۽ ميوو ڪٿي شهر ۾ اچن ٿا ته اتي مارڪيٽ ۾ دڪاندار، دلال، پلاوڻا ۽ ٺيڪيدار هنن جي جهالت ۽ مجبوريءَ

جو فائڊو وٺي هنن کي ڦرين ٿا، پنهي هٿن سان لٽن ٿا. جي ڳوٺن ۾ مارڪيٽ هوندا ته شهر جي انهن واپارين کي پاڻ ڳوٺن ۾ اچڻو پوندو. ان ڪري نه رڳو ڳوٺن جي اهميت وڌندي، پر هاري ۽ آبادگار ڪافي حد تائين ڦرمارڪان بچي پوندا.

شهر ۾ رهڻ جي سهوليت ملي وڃي ته بهراڙيءَ جا گهڻا چوڪرا ۽ شاگرد ڪاليج ۽ يونيورسٽيءَ تائين پڙهڻ لاءِ تيار ٿي ويندا، ۽ تعليم سنڌين جي بنيادي ضرورت آهي. مان سمجهان ٿو ته اهو شخص، سنڌ جو وڏو سڃڻ ۽ وطن دوست آهي، جو اسڪولن ۽ ڪاليج لاءِ وڏيون ۽ سٺيون هاسٽلون ٺهرائڻ لاءِ جاکوڙ ڪري ٿو.

سائين خواجہ صاحب هاسٽل ٺهرائڻ لاءِ وڏي ڪوشش ڪئي. نيٺ هڪ جاگيردار نواب ڪانپو خان ان واسطي پيسا ڏيڻ لاءِ تيار ٿيو. اهو به سائين خواجہ صاحب جو تاريخي ڪارنامو هو. مان ته ٽيسٽائين مئٽرڪ پاس ڪري، اسڪول ڇڏي ويو هوس، پر اتي عاليشان هاسٽلون ۽ عظيم لطيف حال ٺهي ويو. انهن هاسٽلن جي ڪري ئي هزارين ڳوٺن جا شاگرد تعليم پرائي چڪا آهن.

*

*

*

باقي سڀ ڪاڳر شاگردن جا ٺاهيل ۽ پنهنجي هٿ سان لکيل شعرن جا آهن. اهي شعر هنن اسڪول ۾ ٿيندڙ مشاعرن ۾ پڙهيا هئا. مان ۱۹۴۴ع کان ۱۹۴۶ع تائين اسڪول جي بزم مشاعره جو سيڪريٽري هوس.

اسين مهني ۾ گهٽ ۾ گهٽ هڪ طرحي مشاعرو ڪندا هئاسين. مصرع طرح مقرر ڪئي ويندي هئي ۽ اڳواٽ اهڙو سرڪيولر سڀني ڪلاس ۾ موڪايو ويندو هو، ساڳئي ڏينهن ئي مشاعري کانپوءِ بحث مباحثو به ٿيندو هو. ان جو موضوع به مصرع طرح سان گڏ چوڪرن کي ٻڌايو ويندو هو.

اهي بحث مباحثا اسڪول جي ڊيپٽنگ سوسائٽيءَ طرفان ٿيندا هئا. مان ان سوسائٽيءَ جو به سيڪريٽري هوس. مشاعري ۾ پڙهيل شعرن جي ڪاپي، سيڪريٽريءَ جي حيثيت ۾ مونکي ملندي هئي ۽ مان اهي رکندي ويندي هوس. انهن مان گهڻا ڪاڳر ته گرم ٿي ويا، جيڪي هٿ لڳڻ سي هن فائيل ۾ لڳايا اٿم.

اسان شاگردن جا شعر، ان دور جي عام شاعرن وانگر روايتي انداز جا هوندا هئا. رديف، قافيي ۽ علم عروض جي ٻين قاعدن جي پوري پابندي ڪئي ويندي هئي. عربي ۽ پارسيءَ جا ڏکيا ۽ سمجھ ۾ نه ايندڙ لفظ زوريءَ پنهنجي شعرن ۾ تنهن ۾ فخر ۽ قابليت سمجهندا هئاسين. موضوع جي لحاظ کان انهن ۾ گل بلبل، روايتي عشق، هم جنس پيار، نصيحت بازي ۽ مذهب جا روايتي وعظ هوندا هئا. البت انهن ۾ نواڻ به ڏسي هئي، نواڻ هئي قومي آزاديءَ جا جذبا. مزاحي شعر به ڇپا ويندا هئا. بورڊنگ جي دال ۽ ڪانگريسي مسلمان ٽوڪ ۽ چرچي جو نشانو بنبا هئا.

مون ڪهاڻيون ان وقت به لکيون ، پر منهنجي ادبي زندگيءَ جي شروعات شعر ٺاهڻ سان ٿي . منهنجا شعر به روايتي قسم جا هئا ۽ انهن ۾ به اهي ئي خوبيون ۽ خاڪيون هيون ، جيڪي سڀني شاگردن جي سلسلي ۾ مٿي بيان ڪري چڪو آهيان . مون سو ڪن شعر ٺاهيا ، جن مان ڪيترن ۾ قومي خيالن جو اظهار به ڪيل آهي .

مان سنڌ ۾ ٿيندڙ ڪن مشاعرن ۾ به پنهنجا نظم موڪليندو هوس . ان وقت طرحي مشاعرن جو زمانو هو . آفتاب ادب دادو ۽ جماعت الشعراءِ سنڌ لاڙڪاڻي طرفان ٿيندڙ طرحي مشاعرن ۾ به پنهنجا شعر موڪليندو هوس . مونکي ياد آهي ته آفتاب ادب دادوءَ جو سيڪريٽري حافظ محمد احسن مونکي منهنجي شعرن جي باري ۾ همت افزائيءَ جا خط لکندو هو .

مصرع طرح کانسواءِ به مان ڪيترائي شعر ٺاهيندو هوس . منهنجو هڪ شعر ”جي علم عورت جو فرياد“ شيمپرس ٽريننگ ڪاليج فارمين حيدرآباد جي مخزن ”اخبار تعليم“ آڪٽوبر ۱۹۴۴ع واري پرچي ۾ ڇپيو . ان وقت نواب شاهه شهر ۾ سائين خواجہ صاحب ، مسٽر فتح محمد قريشي جو ان وقت تعليم کاتي جو ضلعي آفيسر (اڊمنسٽريٽو آفيسر) هو ۽ مسٽر واحد بخش ٽنڊو ، چوڪرين جي تعليم وڌائڻ ۽ چوڪرين لاءِ انگ هاءِ اسڪول قائم ڪرڻ لاءِ وڏي جاکوڙ ڪري رهيا هئا . هڪڙي ڏينهن فتح محمد قريشي صاحب اسان جي اسڪول ۾ آيو . مونکي هيڊ

ماسٽر خواجہ صاحب پنهنجي آفيس ۾ گهرايو ۽ چيائين:
 ”قريشي صاحب اخبار تعليم ۾ تنهنجو شعر ’بي علم
 عورت جو فرياد‘ پڙهيو ۽ ڏاڍو متاثر ۽ جڏهن خبر پيس
 ته تون هن اسڪول جو شاگرد آهين، هن کي شوق
 ٿيو ته توسان ملي. هو صاحب هن وقت توکي ڏسڻ ۽
 آفرين ڏيڻ آيو آهي.“

دستور آهي ته سڀني اسڪولن ۾ صبح جو پهرين
 اسيمبلي ٿيندي آهي ۽ ان ۾ دعا جو گيت ڳايو ويندو
 آهي. اسان جي اسڪول ۾ به ائين ٿيندو هو. پر اهو گيت
 روايتي انگريز شهنشاهه جي سلامتيءَ جي دعاگهرڻ وارو
 نه هوندو هو. شاگردن جا ٺاهيل دعا جا گيت به، خواجہ
 صاحب جي اجازت سان ڳايا ويندا هئا. مون به ڪي اهڙا
 گيت ٺاهيا، جي الهنداد ۽ گل بيگ لغاري اسيمبليءَ
 ۾ ڳائيندا هئا.

ڪتابن، ادب ۽ لکڻ پڙهڻ سان دلچسپي وٺندي
 رهي ۽ اڄ تائين قائم آهي. سوچيندو آهيان ته ان دلچسپيءَ
 کانسواءِ منهنجي حياتي ڪيڏي نه ٻُسي هجي ها. لکڻ
 پڙهڻ ۽ ڪتابن ٿي منهنجي واسطي زندگيءَ کي رهڻ لائق
 بنايو آهي.

مٿي لکيو اٿم ته ملڪ آزاد ٿيڻ کانپوءِ عملي سياست
 ۾ منهنجي دلچسپي هڪدم ختم ٿي وئي، مئٽرڪ پاس
 ڪرڻ ۽ ڪاليج ۾ گهڙڻ کانپوءِ شعر مون کان ڇڏائجي

ويو. نه رڳو شعر ٺاهڻ بند ٿي ويو، پر شعر پڙهڻ جو چاهه به ختم ٿي ويو. اڄ تائين به شعر پڙهڻ ايترو ڪونه وٺيم.

باقي ڪهاڻيون لکندو رهيو آهيان. ڪل ۱۲۰ (هيل تائين ۱۷۰) ڪهاڻيون لکيون اٿم، جن مان گهڻيون اخبارن، رسالن ۽ ڪتابن ۾ ڇپجي چڪيون آهن. شايد ٿي ڪو ٻيو اهڙو سنڌي زبان جو ڪهاڻيڪار هجي، جنهن جون ايتريون ڪهاڻيون ڇپيون هجن يا جنهن لکڻ جو سلسلو ايترو وقت جاري رکيو هجي. مان ۳۵ سالن کان لاڳيتو ڪهاڻيون لکي رهيو آهيان. منهنجي ڪهاڻين جا ٽي ڪتاب ڇپجي چڪا آهن. آهي هي آهن:

(۱) طوفان جي تمنا ۱۹۶۹

(۲) پٿر تي ليڪو ۱۹۷۳

(۳) جيڪي منهنجي من ۾ آهي ۱۹۷۷

هن مضمون لکڻ کان پوءِ منهنجا ٻه ٻيا ڪهاڻين جا ڪتاب به شايع ٿي ويا آهن:

(۴) ناڇڻي ۱۹۷۸

(۵) ايڏو سور سهي ۱۹۷۸

*

*

*

مون کان اڳ اسڪول جي بزرگ شاعري جو سيڪريٽري محمد صالح راهو هو. مون هن کان ئي ان عهدي جي چارج ورتي هئي. هوئي مون ۾ شاعريءَ لاءِ اتسام پيدا

ڪندڙ ۽ ان ڏس ۾ منهنجي رهنمائي ڪندڙ هو . هن وقت سنڌ ٽيڪسٽ بڪ بورڊ جو چيئرمين آهي . (.... هو ۸ - ڊسمبر ۱۹۷۸ تي لاڏاڻو ڪري ويو)

*

*

*

جن شاگردن جا شعر هن فائيل ۾ آهن ، تن کي ياد ڪرڻ جي ڪوشش ڪريان ٿو .

انهن مان گهڻن کي ته اهو به ياد ڪونه رهيو هوندو ته هنن ڪنهن زماني ۾ شعر ٺاهيا هئا ۽ شاعر بنجڻ جي ڪوشش ڪئي هئي . گهڻن کي ته پنهنجو تخلص به ياد ڪونه رهيو هوندو . اهي پنهنجي هٿ سان لکيل هي شعر ڏسندا ته ڏاڍو عجب لڳندو .

انهن مان گهڻن سان اسڪول ڇڏڻ کان پوءِ يعني ٽيهه سال گذرڻ تي به ملاقات ڪانه ٿي آهي ، ڪن بابت ٻين دوستن کان پڇو پڌرو آهي ۽ ڪي لاڏاڻو ڪري ويا آهن .

انهن مان گهڻا شعر يا ادب جي دنيا ۾ وڌي ڪونه سگهيا . اسڪول مان نڪرڻ کان پوءِ سندن ان شوق يا ذات يا ڏانو جو خاتمو ٿي ويو .

الهڏو شاهه :

هن پنهنجو تخلص ”مسافر“ رکيو هو . هو پوءِ ظفر علي شاه جي نالي سان مشهور ٿيو . هو سنهڙو ، سڀاڙو ۽ ماڻهي طبيعت جو هو .

هينئر هن کي ياد به ڪونہ هوندو تہ هن ڪو شعر ٺاهيو هو. هن جو خاندان سياست سان ڳنڍيل رهيو هو. هي به وڏو ٿيو تہ سياست ۾ بهرو وٺڻ لڳو. ڪيترن ئي سالن کان اسيمبليءَ جو ميمبر چونڊبو اچي. اسيمبليءَ ۾ ڪيل تقريرن ۽ پڇيل سوالن مان اندازو ٿيندو آهي تہ هو سياست جو چڱو ڄاڻو آهي.

هن جي نالي چيو ويندو آهي تہ هو قوم پرست خيالن جو آهي. هن جي ڪن تقريرن مان به اهو تاثر ملندو آهي. پر جنهن محنت، جانفشاني، جاکوڙ، قرباني ۽ سچائيءَ جي قوم پرستي تقاضا ڪري ٿي، سا هن ۾ اڃا تہ نظر ڪانه آئي آهي.

احمد علي آرائين :

هن جو تخلص ”مفلس“ هو. قداور، ڪڙڪ رنگو ۽ بٽ ۾ ڀريل. ڳالهائڻ ۾ چونڊ چونڊ لفظ استعمال ڪندڙ. هن فائيل ۾ ڏسو تہ هن جا شعر گهڻي ۾ گهڻا، ڊگهي ۾ ڊگها ۽ سٺي ۾ سٺا آهن، جيتوڻيڪ هن جي مادري زبان سنڌي نه هئي ۽ هو پنجابي هو.

اسان سان گڏ ڪجهه پنجابي شاگرد به پڙهندا هئا. چئن جا تہ هن فائيل ۾ شعر شامل آهن. انهن مان هڪڙو فضل احمد پهرين درجي انگريزيءَ ۾ هوندي به سنڌي شعر ٺاهي سگهندو هو. اسان کي هنن کان ڪڏهن به ڌاريائپ جو احساس پيدا نه ٿيو. گڏ پڙهندا، رهندا، ڪرائيندا ۽ کيڏندا هئاسين. اسين تہ ننڍا هئاسين پر ان

وقت وڌڻ ۾ به ڌاريائپ جو احساس ڪونه هو .

هاڻي ته اها حالت آهي جو هوش سنڀالڻ سان ئي ٻارن ۾ ڌاريائپ جو زوردار احساس پيدا ٿيو وڃي. اسان جي ننڍ پڻ واري زماني ۾ اهڙو احساس نه هجڻ جا ڪارڻ ڪهڙا هئا؟ ان وقت به پنهنجي اسان جي پرڳڻي جي زمين جا اچي سالڪ ٿيندا هئا. نوڪرين ۾ به ڏسبو هو ته خاص ڪري پوليس ۽ ريلوي جي ڪاتن ۾ هوندا ئي اهي هئا. پر هو ٻولي سنڌي ڳالهائيندا هئا ۽ صاف سنڌي. ٻولي سڌائين پنهنجائپ جو احساس پيدا ڪندي آهي. ان ڪري اسان کي ان وقت ڌاريائپ جو احساس نه ٿوندو هو. پر نئون ملڪ ٺهڻ کان پوءِ پنهنجي ڇو آيا ته هنن ٻي ڀرماريت کان سواءِ، پنهنجي ٻولي به اسان تي مڙهي. اڳي ائين ڪڏهن ڪونه ٿيو هو. تاريخ جي شروع واري دور کان ئي سنڌ ۾ ڌاريا ايندا رهيا آهن. پر هو هتي ٽڪيا ته هتي جا ئي ويا. هتي جي ٻولي ڳالهائون ۽ هتي جي سڀيتا اختيار ڪيائون. پر هنن پنهنجي ڀرڻ اهڙو رخ ورتو چڻ هو هتي فاتح ٿي آيا هئا ۽ اسان کي پاڻ کان گهٽ سمجهڻ لڳا. هنن جي پنهنجي ٻولي اسان تي مڙهڻ ئي اسان ۾ ڌاريائپ جو احساس پيدا ڪرڻ جي شروعات ڪئي. پوءِ ته هنن جي اقتصادي ڀرماريت به وڌندي وڌندي حد ٽپي وئي. ائين ڌاريائپ جو احساس وڌندو ويو، ويڇي جون واڌيون ويڪريون ٿينديون ويون.

ان وقت پنجابن جي باري ۾ جي عام خيال هئا، تن مان ڪي ياد اٿن: هتي هر غير سنڌيءَ کي پنجابي سمجهيو ويندو هو. چيو ويندو هو ته جي پنجابي هجي هڪ ته سمجهجان ۽ ڏون جي هجن ڏون ته پوءِ جهڳو ۽ تون. ريل گاڏين ۾ پنجابن جي روش جو تجربو ٿيندو هو. ريل ۾ چڙهندا هئاسين ته بعضي وهڻ جي جڳهه نه ملندي هئي. ڪي پنجابي سڄي بيمچ ولايو لپتيا پيا هوندا هئا. اسين کڙين ڀر پيا هوندا هئاسين. ڪن سنڌين کي قياس پوندو هو ته ٻار آهن بيهي بيهي ٽڪجي پيا هوندا، پوءِ سري سري، سڏي وهڻ جي جاءِ ڏيندا هئا. پر پنجابن کي اهڙو احساس ڪونه ٿيندو هو. هنن کي ڪو اتي وهڻ ۽ جاءِ ڪرڻ لاءِ چوندو هو ته هو الر ڪري وڙهڻ ايندا هئا. البت ائين به ٿيو، جو ڪو ٻيو پنجابي گاڏي ۾ چڙهيو ۽ هن کي پنهنجي زبان ۾ چيائين ته هن اٿي ويهي هن کي پرسان وهڻ واسطي جاءِ ڏني ۽ هو حقي چڪڻ ۾ پائيواري ڪچهري ڪندا رهيا.

خير ڳالهه، ٻئي ٿي احمد علي ۽ جي. هو هن وقت ڊاڪٽر احمد علي آرائين پي-ايڇ-ڊي آهي. هيءَ ڊگري هو بيروت مان وٺي آيو. هو اڄڪلهه سنڌ يونيورسٽيءَ ۾ ڊائريڪٽر انسٽيٽيوٽ آف ايڊيوڪيشن آهي.

تن بدن ۾ اهڙو ٿلهو متارو ۽ قدآور ٿي ويو آهي، جو پهلو ان پيو لڳي. طبيعت جو سادو ۽ حضور شرم آهي. هن اسڪول جي زماني کان پوءِ به شاعري ڪئي. پر

خبر نامي ڇو خاموش ٿي ويو، جيتوڻيڪ هن ۾ هڪ سٺي شاعر ٿيڻ واريون خوبيون هيون.

سردار علي شاهه:

هن جو تخلص ”ذاڪر“ هو. هو اول ڪنهن ٻئي هنڌ پڙهندو هو، پر مئٽرڪ ۾ اچي هن اسڪول ۾ اسان جو هم ڪلاسي ٿيو هو. هن جون مڃيون ڏاڍيون وڏيون وڏيون ۽ گهڻيون هيون، ڇاڻي ويڪري ۽ قد ڊگهو. ٻين ڇوڪرن جي سامهون ائين لڳندو هو، جئن ڄامڙن جي وچ ۾ ڏيو. هو خاڪسار هو.

هن پوءِ صحافت جو ڌنڌو اختيار ڪيو. هن وقت سنڌي روزاني اخبار ”مهراڻ“ جو ايڊيٽر آهي. سياسي لحاظ کان هو ساڄي ڌر جي خيالن جو آهي. هو سياست کي مذهب جي بنياد تي هلائڻ جو حامي آهي. سنڌيءَ جي ترقي پسند اديبن سان هن جو اصل کان اختلاف رهيو آهي. هن کي، هنن کان سخت ڇڙ آهي، جو، هن جي چوڻ موجب اهي اديب اسلام جو نه پر سنڌيت جو پرچار ڪن ٿا، سنڌ جي ترقيءَ کي عرب جي زمين کان وڌيڪ پاڪ سمجهن ٿا، ۽ محمد بن قاسم کي نه پر راجا ڏاهر کي پنهنجو سورمو مڃن ٿا.

۱۹۷۵ع ۾ جڏهن پيمپلس پارٽيءَ جي حڪومت هڪ ئي وقت سنڌيءَ جي ٽي سؤ ڪتابن تي بندش وڌي، تڏهن سردار علي شاهه ۽ سندس هم خيال دوستن، حڪومت جي ان قدم کي ساراهيو. اهو ٽين خصلتن ڪري هو

اردو پريس ۾ چڱي نموني ياد ڪيو ويندو آهي. اها به حقيقت آهي ته ان ئي حڪومت ان اخبار کي به بند ڪيو، جنهن جو هو ايڊيٽر هو ۽ کيس ڪجهه وقت لاءِ جيل به اماڻيو.

مان سمجهان ٿو ته انهن مڙني شاگردن مان جي-ي مشاعرن ۾ شعر لکي ايندا هئا، هڪڙو سردار علي شاهه ئي آهي. جو پنهنجي شاعري قائم رکندو اچي ۽ اڃا تائين شعر پيو لکي. البت هن جا موضوع پراڻا ۽ ڏنگ روايتي آهي.

فضل احمد:

هن جو تخلص ”فضل“ هو. هن جي مادري زبان پنجابي هئي. قد جو ڊگهو ٿو، منهن جا هڏا ٻاهر نڪتل، اکيون ننڍيون، سنهڙو اهڙو چٽ ته هوا جي جهوٽي تي ڪري پوندو. هن پهرين ۽ ٻئي درجي ۾ هوندي به سنڌي شعر ٻڌي ٺاهيا.

هو ننڍپڻ ۾ ئي سلھ، جي بيماريءَ ۾ گذاري ويو.

غلام نبي شديخ:

هن پنهنجو تخلص ”مظلوم“ رکيو هو. ڪڏهن رنگو، قد لائيرو، بدن پورو ٻنو. هو پڙهڻ ۾ ڏاڍو هوشيار هوندو هو، مون سان سخت مقابلو هوندو هوس، پر ڪڏهن ’وٺ‘ ڪونه ڏنومانس. مان امتحان ۾ سدائين پهريون نمبر ايندو هوس. نواب شاه ۾ اچڻ کانپوءِ منهنجي

پهرين دوستي غلام نبي شيخ سان ٿي، هڪ ٻئي سان ڏاڍي سڪ شوندي هئي.

هن وڪالت پاس ڪئي ۽ هن وقت نواب شاهه ۾ هڪ ڪامياب وڪيل آهي.

هو قومي خيالن جو آهي. هڪ ٻيڙي سياست جي سلسلي ۾ جيل وڃڻو پيس. جيل مان نڪرڻ کانپوءِ هن جو چوڻ هو ته ”اسان سنڌين ۾ تنظيم اصل ڪانهي، ماڻهو جيل ويو ڇڻ ڪتو جيل ويو. پٺيان ڪو سار سنڀال لهڻ وارو ڪونهي.“ ان ڪري دل ڪٽي ٿي پيس ۽ هاڻي عملي سياست ۾ بهرو ڪونه وٺي، باقي سياسي قيدين جي پوري پوري مدد ۽ بنا لاپچ وڪالت ڪندو آهي. تازو منهنجي پٽ نديم کي، جيئي سنڌ اسٽوڊنٽس فيڊريشن جو ڪارڪن هجڻ ڪري ڏي- پي- آر هيٺ جيل موڪليو ويو. غلام نبيءَ هن جي ۽ هن جي ٻين ساٿين جي دل جان سان مدد ڪئي. نديم نواب شاهه ۾ انجنيئري ڪاليج ۾ پڙهندو آهي.

مان سمجهان ٿو ته غلام نبيءَ اسڪول ڇڏڻ کانپوءِ وري شاعري ڪانه ڪئي.

دڪٽر شب اللهي :

هن پنهنجو تخاص ”اختر“ رکيو هو. سنهڙو، ڊگهو ۽ پورو. هن جي مادري زبان پنجابي هئي. اسڪول ڇڏڻ کانپوءِ هن سان وري گڏجي ڪونه سگهيو آهيان. پوءِ اٽل ته سانگهڙ ۾ وڪيل آهي.

شوکت علي پروهي:

هن جو تخلص ”شوکت“ هو. قد ننڍو، رنگ پورو، بدن سنهڙو، منهن ٽٻي ننڍي هوندي ئي پيريءَ وارا گهنج. اسڪول ۾ عاشق پيا به هئا، پر هو ڪجهه وڌيڪ ئي عاشق مزاج هو. شعر چڱا چوندو هو، ٻوليءَ ۾ رواني هئس. گهڻو ڪري چرچائي شعر ٺاهيندو هو ۽ مشاعري ۾ جڏهن پنهنجا شعر پڙهندو هو ته ٽهڪن مٿي ٽهڪ پيا گونجندا هئا، ٻين محفلن جي به هو وندر هو.

هو هن وقت ساڳئي هاءِ اسڪول ۾ ماستر آهي ۽ اسان کي ڪڏهن ڪڏهن رعب سان چوندو آهي ته ”مون سان وڌيڪ بحث نه ڪريو. ائين مڃو جيئن مان چوان ٿو، چو ته جتي توهان پڙهيا هئا، اتي مان ماستر آهيان.“ هن کي سماجي ڪم ڪرڻ ۽ ٻين جي ڪم اچڻ جو به ڏاڍو شوق هوندو آهي. پر اها ٻين جي بدنصيبِي آهي جو هنن جو ڪم ٺهڻ بدران ٻهي پوندو آهي.

هن جي سادگي لوحِيءَ ڪري، ڪي سياستدان هن کي ائين پڇ ڪري پاڻ سان کڻندا آهن، جيئن اڳئين زماني ۾ بادشاهه پنهنجي درٻار ۾ مسخرا رکندا هئا.

هن سياست ۾ به ڀرپور حصو ورتو. هڪ پيري اسيمبليءَ جي چونڊ به لڙيو. هارائڻ تي چيائين: ”هن قوم جا ماڻهو اهڙا جاعل آهن جو لائق ۽ نالائق اميدوار ۾ فرق نه ٿا ڪري سگهن.“

هن سان ملڻ سان محسوس ٿيندو آهي ته ذهني طرح

اتي ئي آهي، جتي ۳۰-۳۲ سال اڳي هو، يا ان کان به پوئتي.

ها، هن وقت ڊگهي ڏارهي اٿس. هن جي ڏاڙهي ڏسي خيال ايندو آهي ته اها جيڪا حديث آهي نه ته؛ ماڻهوءَ کي جيترو ڊگهي ڏاڙهي هوندي، اوترو ان ماڻهوءَ جو عقل وڌيڪ هوندو؛ ان حديث جي هن ڪمبخت شوڪت بروهيءَ ٻيڙي ٻوڙي ڇڏي آهي.

عالمي بخش بلوچ :

هن پنهنجو تخلص ”پروانو“ رکيو هو. سنهڙو ۽ قد جو ڊگهو هو. سنڌ جي مشهور شخصيت ڊاڪٽر نبي بخش خان بلوچ جو ڀاءُ ٿئي.

هن سان ڪجهه ملاقاتون ٿيون آهن. شايد شاعري وري ڪونه ڪيائين. ڀانيان ٿو ته هن وقت سانگهڙ يا يا شهدادپور ۾ وڪالت ڪري ٿو.

هن کي بورڊنگ ۾ ”شهه شاه“ جي لقب سان پڪاريو ويندو هو. اهو يا نه اٿم ته هن کي اهو لقب ڇا جي سلسلي ۾ عطا ڪيو ويو هو.

هولا بخش مير:

هن پنهنجو تخلص ”مير“ لکيو آهي. ڊگهو، سانورو، منهن موڪرو، هرڀرو ڪلندڙ ۽ ڳالهائڻ ۾ ڏلو. ڪڏڙي جو رهاڪو هو. مئٽرڪ کانپوءِ ڪراچيءَ ڪاليج ۾ پڙهندو هو. اتي مدي جو ٽپ ٿيس ۽ ان ۾ گذاري ويو.

دکټر صادق صابر : هون :

سائينء جو تخلص ” صابر “ هو . هو اسان جو سائنس
ٽيچر ۽ بورڊنگ هائوس جو سپرنٽينڊنٽ هو . هن جي
شعرن ۾ ڪابه شاعراڻي خوبِي ڪانه آهي . قد جو ننڍو
۽ ڏهري جسم وارو هو . چٽڙ ايندي هئس ته شاگردن کي
ڏاڍا پونڊا ڏيندو هو ، سي به گهڻي ۽ گهرڙي ، سادي طبيعت
جو ۽ درويش صفت انسان هو . ان ڪري حياتيءَ جو
ڀوبون حصو ڏاڍو ڏکيو ۽ ڌنڌيل گذاريائين . گذر ڪمي
به سال کن ٿيا اٿس .

دکټر صادق راهو :

ڊگهڙو ، سنهڙو ، ڪپڙو ، منهن تي ماما جا ڪپ .
هن وقت ڪنهن هاءِ اسڪول ۾ ماستر آهي . ايم - اي
ڪيل اٿس . کيس شڪايت آهي ته خوشامدڙين ، رشوت
ڏيندڙن ۽ سفارشين کي ترقي ملي ٿي ، باقي حقدارن کي
نظر انداز ڪيو پيو وڃي .

غلام احمد هاشموم :

پنهنجو تخلص ” غلام “ رکيو هئائين . هڪ ڀيري
اسڪول جو سالانو ڊرامو ٿيو ته ان ۾ عربي ڀارت به
رکيو ويو . ان ۾ هن کي ۽ مون کي ڪردار مليو ، ڇو ته
اسين ٻئي عربيءَ ۾ ڏاڍا هوشيار هئاسين .

هن اسڪول کانپوءِ به ڪجهه وقت شاعري ڪئي ،
هينئر هو هڪ هاءِ اسڪول ۾ هيڊ ماستر آهي . ڏاڙهي

ڪڏهن رکائيندو آهي، ڪڏهن ڪوڙائي ڇڏيندو آهي، ريڊيو تان ڪڏهن ڪڏهن هن کي قرآن جو تفسير ٻڌائيندي ٻڌبو آهي.

ڪريم بخش نظاماڻي:

خير ناهي کيس ياد آهي يا نه ته پنهنجو تخلص ”مقتول“ رکيو هئاسين. ڏسڻ ۽ هلت چلت ۾ صفا پروڇڪو ٻار. سياسي طرح خاڪسار. ادب سان ڪافي دلچسپي هئس.

ڪيمي سال اڳ حيدرآباد ۾ منهنجي اسپتال ۾ عرض محمد ٽالپر سان گڏجي آيو هو. ٻڌايائين ته انگريزيءَ ۾ ايم - اي ڪمي انٽائن ۽ تندي الهيار ۾ ڪنهن ڪاليج ۾ پروفيسر آهي. ڳالهين مان محسوس ٿيو ته ادب جو چڱو اڀياس ڪيو اٿس.

۱۹۷۰ع وارين چوٿين ۾ جماعت اسلاميءَ جي اڳواڻ جي حيثيت ۾ هن جو نالو اخبارن ۾ ايندو رهيو. هن جي تقريرن ۽ بيانن کي اردو ۽ جماعت اسلاميءَ جي اخبارن ۾ ڪافي اهميت ڏني وئي. هو سنڌيءَ جي ترقي پسند اديبن تي به چوهم ڇڏيندو رهيو. جماعت اسلاميءَ جي ٽڪيٽ تي چونڊ لڙيائين پر هارايائين.

ويجهڙ ۾ يا ۱۹۷۷ع وارين چوٿين دوران هن جو نالو ٻڌڻ ۾ ڪونه آيو آهي.

الله بخش شاهه:

هن پنهنجو تخلص ”فدا“ رکيو هو. حيدرآباد جي

ريڊيو اسٽيشن ۾ ”بخاري“ جي نالي سان مشهور آهي. ريڊيو جو ماحول علم ۽ ادب وارو ٿئي ٿو ۽ ماڻهو اديبن، عالمن، شاعرن، دانشورن، سياستدانن، سائنسدانن ۽ راڳيندڙن سان لهه وچڙ ۾ اچي ٿو. الهه بخش شاھ، چڱو ذهن آهي، هن گهڻو ڪجهه پرايو آهي ۽ ڪيترن ئي خونين جو مالڪ آهي. هن وقت هو ريڊيئي ۾ سينيئر پروگرام پرڊوسر آهي.

محمد صالح سھون:

هن جو تخلص ”سائل“ هو. رنگ ڪارو، قد ننڍو، ڏند اڇا ۽ ڇمڪندڙ، منهن موڪرو، ذهن ۽ هوشيار. غربت ڪري انجنيريءَ جي ڊگري پڙهي ڪونه سگهيو. انجنيريءَ جو ڊپلوما پاس ڪيائين. ادب ۽ ڪتابن سان اڃا تائين چاهه اٿس. هن وقت سرور آهي.

گل بيگ:

قد پورو پٺو، ڪڙڪ رنگو، بدن سنهون، وات وڏو. اسڪول ۽ بورڊنگ هائوس جو مسخرو هوندو هو. جتي وهندو اتي ڪل ڀوڳ لڳو پيو هوندو. هن جي گفتن تي ٽهڪن جي گونجار پئي اڀرندي. محفلن جو مور هو. ڳائيندو به ڏاڍو سٺو هو، اسڪول ۽ بورڊنگ جي ڊرامن، محفلن ۽ جلسن ۾ هن جو مٺو آواز گونجندو رهندو هو، اسڪول جي اسيمبليءَ ۾ به دعا جو گيت ڳائيندو هو. مشاعرن ۾ جيڪي شعر پڙهندو هو سي به چرچن

سان ڀريل هوندا هئا. هن وقت لوڪل ڪائونسلن جو اسسٽنٽ ڊائريڪٽر آهي.

محرم ڏاڏو هيسباڻي :

هن پنهنجو شخص ”دادن“ لکيو آهي. پڙهڻ ۾ هوشيار ۽ سٺو دوست هو. رڻو ملڻو، خوش مذاق، حائر جواب ۽ ڪچهريءَ جو ڪوڏيو. پنهنجون ڳالهين ۽ چرچن سان محفل گرمائي ڇڏيندو هو. دل ٿي چوي ته هن بابت گهڻو ڪجهه لکان، گهڻو ڪجهه ياد ڪريان پر حافظو ساٿ نه ٿو ڏئي.

اسڪول ڇڏڻ کان پوءِ هن سان فقط هڪ گهمرو ملي سگهيو آهيان. هن وقت جيڪب آباد جو مشهور وڪيل آهي.

طفيل حسين :

”احقر“ تخلص رکيو هئائين. قداور، ڀورو، گول چهر، مرڪنڊڙ چهر. هن جي مادري زبان پنجابي هئي. ڏاڍو پيارو انسان هو. ڪجهه وقت اڳ هتي حيدرآباد ۾ ڪمشنر جي آفيس ۾ ڪلارڪ هو. ڇهه مهنا ٿيا، اوچتو خبر پئي ته هو لاڏاڻو ڪري ويو. ڏاڍو صدمو پهتو.

نصر الله عباسي :

منهنجو ننڍو سوت آهي. هاڻي ته خواب ۾ به ياد ڪونه هوندس ته ڪڏهن ڪو شعر چيو هئائين. هن جو ادب يا ڪتابن سان چاهه ڪونهي. ٻه سال اڳ حج ڪري

آيو آهي. هن وقت سکر ۾ چيف انجنيئر جي آفيس ۾ سپرنٽينڊنٽ آهي.

محمد جان بروهي :

هن کي اهو به ياد نه آهي ته هن ڪو شعر ٺاهيو هو ۽ نه اهو ياد اٿس ته پنهنجو تخلص ”مجروح“ رکيو هئائين. غريب ته اسين سڀ هئاسين، پر محمد جان جي غربت پنهنجو مٿ پاڻ هڻي. نه پيءُ ماءُ، نه ڀاءُ پيڻ نه سوٽ ڇاڇا. ننڍپڻ ۾ ئي يتيم ٿي ويو هو. اسڪول جي زماني ۾ سندس ماسو کيس پاليندو هو، جو خود مسڪين خانہ بندوش ڳوٺاڻو هو.

اسان ٻنهي جي گهائي دوستي هئي ۽ اڃا تائين قائم آهي. مون ڏٺو آهي ته اسڪول جي زماني ۾ جيڪي دوستيون قائم ٿيون اهي اڄ تائين هلنديون اچن. اسڪول ڇڏڻ کان پوءِ ڪي به نوان دوست پيدا ڪري ڪونه سگهيو آهيان. بس انهي ئي اسڪول جي وقت وارن دوستن سان ناتو ٺهندو اچي.

مئٽرڪ جو امتحان ڏيڻ ۽ ڪاليج ۾ داخلا وٺڻ جي وچ واري چئن مهينن جي عرصي ۾ اسان ٻنهي چئن سائين خواجہ صاحب جي چوڻ تي اسڪول ۾ ماسٽر ٿي ڪم ڪيو.

محمد جان ۽ مان ڪيترن ورهين کان پاڙيسري آهيون. اسان لطيف آباد، حيدرآباد ۾ گڏ پلاٽ ورتا ۽ اتي ئي پنهنجو پنهنجو گهر اڏايوسين. مريهات خان محمد

ميمڻ به اسان سان لاڳيتو پلاٽ ورتو هو، پر عمر هن سان وفا نه ڪئي .

محمد جان، مان، عرض محمد ٽالپر ۽ علي گوهر ٽنڀو ڪڏهن ڪڏهن هڪ هنڌ گڏ ٿيندا آهيون، گهڻو ڪري محمد جان يا علي گوهر جي گهر ۾. پوءِ ويهي ڪلاڪن جا ڪلاڪ اسڪول جي زماني جون ڳالهيون ڪندا آهيون؛ اسان جا استاد، اسان جا ڪلاسي، اسان جا ساٿي، بورڊنگ وارا، بورڊنگ جا نوڪر، بورڊنگ جا بورچي، ڳالهون ڪٽنديون ٿي ڪونه آهن. مزي جي ڳالهه، ته ساڳيون ساڳيون ڳالهيون سوين ڀيرا ورجايون هونديون، پر اسان کي ساڳيوئي مزو پيون ڏين .

محمد جان غربت هوندي به مڙسي ڪري هڪ سال وارو انجنييري ڊپلوما پاس ڪري ورتو . نوڪريءَ ۾ ترقي ڪندو ايس- ڊي- او ٿي ويو. طبيعت جو خود دار آهي. پنهنجي بـالا آفيسرن کي به منهن تي سڏيون ٻڌائيندو هو. ان ڪري ئي وقت کان اڳ رٽائر ڪرايو ويو. هاڻي ٺيڪا ڪندو آهي.

هو رلڻو ملڻو، يارويس، درياھ، دل ۽ سچو دوست آهي. بيماريءَ ۾ اسان جي، ماڻهن کان وڌيڪ خدمت ڪندو آهي .

گل محمد :

هن جو تخلص ” گل “ هو. چڱو هوشيار شاگرد هو. تعليم کان پوءِ ريڊيئي جو اناؤنسر هو. پوءِ ڪن

سنڌي فلمن ۾ به ڪم ڪيائين. ڪڏهن ڪڏهن سندس
مضمون ۽ ڪهاڻيون سنڌي رسالن ۾ ڏسيون آهن. منهنجي
گهڻن ورهين کان هن سان ملاقات نه ٿي آهي. انڪري
پتو نه اٿم ته اڄڪلهه ڪهڙي مشغوليءَ ۾ آهي.

*

*

*

هن فائيل ۾ ٻن اهڙن چوڪرن جا شعر شامل آهن،
جن جا تخلص ”باغا“ ۽ ”غافل“ آهن. حافظي تي زور
ڏيڻ سان به هنن ٻن سائين کي ياد ڪري ڪونه سگهيو
آهيان .

وک وک تي وه جو ڀڪ

.... جهڙي سينگاريل ۽ فرحتي ڪمري ۾ ته مونکي امنگن ڀريا گيت جهونگارڻ ڪپندا هئا، پر مان پنهنجي ذهن ۾ دنيا جي ڏکڻ سورن جو دفتر کولي ويٺو آهيان. ٿاڪ منجهند آهي. ٻاهر ڏاڍي گرمي آهي. اهڙي لوه ڀڙي لڳي ڄڻ باغ جون چيهون پيون ساڙين. رستي جو ڏامر ڄڻ ڏنهي پيو. موٽر اهڙي ٽپي وڻي هڻي ڄڻ ماڻهو ڪوري ۾ ويٺو هو. پر هتي نرم گاديلي واري پلنگ تي ليٽهو پيو آهيان. ٿيوب لائيت جي ڪير جهڙي روشني آهي. ايمرڪنڊيشن ڪري هوا جو ٿڌڙو چهاڙ وٺندڙ احساس پيو پيدا ڪري. ٽيمپ رڪارڊر جو هڪو منڙو سنگيت ٻاهر جي اڻ وٺندڙ آوازن کان ٻڌ بچايو ويٺو آهي. ڪمري جي پوري فرش تي پٽاڻتي، رنگارنگي ۽ بخملي غاليچو وڇايل آهي. پتين تي دل ريجهاڻهندڙ مورتون ٽنگيل آهن. اهڙي سينگاريل ۽ فرحتي ڪمري ۾ ته مونکي امنگن ڀريا گيت جهونگارڻ ڪپندا هئا، پر مان دنيا جي ڏکڻ سورن جا دفتر کولي ويٺو آهيان.

.... منجهند ڄاڻي ويا آهن، مان هيٺر اسپتال مان موٽيو

آهيان، چون ٿا هي مانائون ڏنڌو ۽ شانائون پيشو آهي.
 پر اهو مان ۽ شان قائم رکڻ واسطي وک وک تي وهڻ
 جو ڏک پئو پوي ٿو.

.... صبح الين کان وٺي ٻي بجي تائين لاڳيتو مريضن کي
 ڏسڻ جو ڪم ڪيو اٿم. سارو وقت هن هٿان ۾ گذريو.
 ٽڪل به ڏاڍو آهيان. پر اطمينان سان آرام ڪري نه
 سگهندس. اهو ڪٿو رهندي ته ڪنهن به وقت ڪو مريض
 اچي درڪڙ ڪائي آرام ۾ خلل نه وجهي. ان ڪٿي ڪري
 گهري نند ڪري ڪو نه سگهندس، جهٽوڻيڪ شام جو
 وري اسپتال ۾ وڃي چار پنج ڪلاڪ ڪم ڪرڻو اٿم.

.... اسپتال مان گهر اچي اڃا پهچيو مس ته پاڙي مان
 ڪونه ڪو اچي مريض ڏيکارڻ لاءِ دڙ ڪڙ ڪائيندو. مون
 اسپتال کان گهر ٿي ميل پري ٿي ان ڪري ڪيو آهي ته
 بيمار آرام واري وقت ۾ ڪه نه ڪن. پر پاڙي وارا
 ڪٿي ٿا چڏين. هاڻي انهن کان ڪير پڇي ته اڙي خدا
 جا بنڊا، علاج اسپتال ۾ ڪرائبو آهي، اتي ڇو نه ٿا
 اچو. هتي مان ٽڪل ٽٽل اچان ٿو، نه مون وٽ
 چڪاسڻ جا اوزار نه دوائون. پر پاڙي وارا ڊاڪٽر
 ڦٽائڻي ته ڪانهي. ڪي پاڙي وارا علاج ته ٻئي ڊاڪٽر
 جو ڪرائيندڙ هوندا، پر هن جي ٻڌايل سٺي هٿاڻي لاءِ
 مون وٽ گهر ايندا. اهو به خيال ڪونه ڪندا ته سٺي
 ڪنهن به ڪه پائونڊر کان هٿاڻي سگهجي ٿي. مان خاص
 هنن لاءِ سٺي هٿن جو سامان تيار ڪرايان ۽ جيسين اهو

تيار ٿئي ٿيسين هنن جون اڃايون سڃايون ڳالهائون ٻڌي
 بيزار ٿيندو رهان. ڪي همراھ، اوڀل سويل اچي بلڊ پريشر
 جي چڪاس ڪرائيندا ته منهنجي ڊاڪٽر چيو آهي ته
 بلڊ پريشر جو باقاعدي رڪارڊ رکجاء. انهن مصيبتن کان
 بچڻ لاءِ مان پاڙي وارن جو وس پڇندي ٿورو ڪونه
 ڪٿان ۽ انهن سان رلي ملڻ کان به لهرائيندو آهيان.

.... جڏهن اڌ رات جو مٿي نٺو مان ڪو بيمار اچي
 اٿاريندو آهي تڏهن اهڙي طبيعت خراب ٿيندي آهي جو
 دل چوندي آهي ته زهر جون سيون هڻي دنيا جي مٿي
 مريضن کي ختم ڪري ڇڏجي جيئن ڪوبه منهنجي نٺو
 ۾ خلل وجهڻ وارو نه بچي. خاص ڪري سياري ۾ سڄي
 دنيا جي دولت جي عيوض به گهري نٺو ۽ گرم بسترو
 ڇڏڻ تي دل تيار نه ٿيندي آهي.

.... جڏهن گهر ۾ ٽيليويزن جو وئمنڊڙ پروگرام ڏسندي،
 يا ٽيپ رڪارڊر تي پسند جو گيت ٻڌندي يا مزدار
 ڪتاب پڙهندي يا دوستن سان ڪچهري ڪندي، بيمار
 ڏسڻ لاءِ سڏ ٿيندو آهي، تڏهن ڇا ٿا پڇو ته دل جي
 ڪهڙي حالت ٿيندي آهي؟ بس زهر جو ڍڪ ٻيڻو پوندو
 آهي. جڏهن ڪلب ۾ راند ڪندي وڃي بيمار جو سڏ
 ٿيندو آهي. تڏهن مان ته ڇڏيو پر راند ڪندڙ ساڻين
 جي چهري تي به نراسائي ۽ بيزاري چائنجي ويندي آهي.
 پر ٻاهريون ٻيو رکڻ لاءِ چوندا آهن ته ها يار وڃ. پهرين
 بيمار جي خدمت، دل دانهون ڪندي آهي، اندر سڙي ويندو
 آهي، پر ڌنڌي جو مان رکڻو پوندو آهي.

... بس ۾، ريل گاڏيءَ ۾، هوائي جهاز ۾ سفر ڪندي جي همسفرن کي خبر پئجي وئي ته هي ڊاڪٽر آهي ته پوءِ ڦاسي وڃيو. پروار مسافر ٻي ڳالهه ٿي ڪونه ڪندا ۽ واري واري سان پنهنجي ۽ پنهنجي مٿن مائٽن جي بيمارين جا داستان چيوڙي وهندا. نسخا لکرائيندا، آڏيون پڇاڻون ڪندا ته اها بيماري ڇو ٿي آهي، فلاڻي علاج ڦاڻندو ڇو نه ڪيو آهي، ان لاءِ ملڪ ۾ ڪهڙا ماهر ڊاڪٽر آهن. منهنجي دل چوندي آهي ته زماني جون ڳالهيون ٿين، ادب ۽ سياست تي گفتگو ٿئي ته سفر به ڪٿجي ۽ مونکي ڪجهه وقت لاءِ بيمارن جي دنيا مان چوٽڪارو به ملي. پر همسفرن کي پنهنجيون ورهين پراڻيون بيماريون ياد اچي وينديون ۽ سوال پڇي پڇي مونکي خود ڪشي ڪرڻ جهڙو بنائي ڇڏيندا.

.... پر مان اڄ ڇو هي ڳالهيون ڪڻڻ وينو آهيان؟ ڇو پنهنجي روح جا عذاب ٻيو ورجايان؟

.... ها، سوشل نه ڪو بيمار رستي ويندي يا بازار جي وچ ۾ ڏسي وئي، هڪدم اچي پڪڙيندو:

سائين اڄ دوا وٺڻ وقت ڪري پڇڻ وسري وئي، اها ته ٻڌائجو. سائين اڄ پاءُ جي تپ جي دوا وٺي ويو هوس، تپ ته ٺيڪ اٿس پر پيٽ ۾ سور ٿي پيو اٿس، ڇا ڪجي؟ ڪي اتي بمبئي ٿي ٻانهن ڏيندا هٿ ۾ ته سائين توهان واري دوا ڏهه ڏينهن واپرائي اٿم، آهيان ته ٺيڪ

وري به نبض ڏسجو ته اڃا ڪا ڪسر رهيل آهي ڇا؟
 مان دعوتن ۽ محفلن ۾ شريڪ ٿيڻ کان به ڪيپائيندو
 آهيان، جيتوڻيڪ انهن ۾ شريڪ ٿيڻ تي دل به ڏاڍو
 چاهيندي آهي. اتي ڪل ٻوڳ هلندي، ٻاڙا ٺڪاءُ هڻندي،
 دلچسپ بحث مباحثو هلندي، گڏپير خيالن جي ڏي وٺ
 ٿيندي، راڳ ۽ ناچ هلندي، اوچتو ڀر ۾ ويٺل همراھ
 کي پنهنجي يا پنهنجي ٻارن ٻچن جو ڪو روڳ ياد
 اچي ويندو ۽ سس پس ڪري پور ڪرڻ لڳندو ۽ اهڙي
 بدمزگي پيدا ڪندو جو زهر جو وڏو ڍڪ پيئو پوندو آهي.

.... شهر جي شور ۽ بيمارن جي دنيا کان ٿوري وقت
 واسطي چوٽڪارو پاڻن لاه ڳوٺ ماڻهن وٽ ويندو آهيان.
 اتي وري بيمارن جو اهڙو حملو ٿيندو آهي، جو روح
 پرزا پرزا ٿي پوندو اٿم. ڏهين ڪوهين ڊاڪٽر آهي
 ڪونه، سو منهنجي اچڻ جو ٻڌندا آهن ته ٻارن، ضاعفن
 مردن، ننڍن، وڏن ۽ ٻين جو هجڻ هر وقت موجود
 رهندو آهي. هر ڪنهن جي بيماريءَ جو ڊگهو داستان
 ٻڌڻو پوندو آهي. مان گهڻي چوندو آهيان ته اسين ڊاڪٽر
 اوزارن سان چڪاس ڪانسواءِ يا پيشاب، ٻائڻخاني جي
 چڪاس ۽ ايڪس ري ڪانسواءِ بيماري سڃاڻي نه سگهندا
 آهيون. پر هنن جو چوڻ هوندو آهي ته تون هيٺو وڏو
 ڊاڪٽر آهين، نبض ڏسي سڀ ڪجهه سمجهي ويندين.
 پوءِ مونکي نبض تي هٿ رکي ڪجهه نه ڪجهه ٻڌائڻو،
 تجويز ڪرڻو يا نسخو لکي ڏيڻو پوندو آهي. مونکي اها

ٻه خبر هوندي آهي ته اهي دوائون هن گهڙت ۾ ملنديون
ڪونه ۽ گهڻن بيمارن جي ايتري ڀڄت ئي ڪانه هوندي
آهي جو دوائون خريد ڪري سگهن. ڪي ٿورا بيمار
شهر مان اهي دوائون گهرائيندا آهن. انهن سڀني ڳالهين
جو احساس هوندي به مان ڪنهن کي ڏسڻ کان انڪار
نه ڪري سگهندو آهيان ۽ پوءِ ايترو جلدي بيمار ٿيندو
آهيان جو رٿيل پروگرام کان اڳ ئي گهڻ مان هليو
ايندو آهيان.

.... اسان کي سوسائٽي ۾ اٿڻ وڃڻ ۽ رلڻ ملڻ جو موقعو
به گهٽ ملي. سڄو ڏينهن هٿ واڻي وانگر دڪان تي
ٻڌا ويٺا آهيون. صبح جو ته سانجهي جو به، ويندي
رات جو ڏهين يارهين تائين. هاڻي رات جو يارهين کانپوءِ
ڪيئن ملاقات لاءِ مائٽن يا دوستن جو در کڙڪائبو.
اسين جو ڪنهن وٽ ڪونه وڃون ته اسان وٽ ڪير
ڪيسٽائين ايندو. نه وري ڪنهن جو مرڻي يا پرڻي جو
سڏ پري سگهجي. شام جو مشغول هجڻ ڪري ڪنهن
ڪلب ۾ به وڃي ڪونه سگهون، جتي سنگت سان ملڻ
۽ راند ۽ تفريح ڪرڻ جا موقعا هوندا آهن.

.... سو سائين، ڊاڪٽر جو وقت پنهنجو وقت نه آهي.
جنهن وقت بيمار اچي، يا بيمار ڏسڻ لاءِ سڏ ٿئي، يا
بيمار جو ٽيليفون اچي ته پنهنجو آرام، پنهنجي تفريح،
پنهنجي ڪچهري ڇڏي مريض سان منهن ڏيڻو آهي.

.... گهر ۾ ٽيليفون وڌو عذاب آهي . وقت بيوقت بيمار
يا بيمار جا مائٽ ڪيري ۽ وزن جي باري ۾ فضول ۽
بتدليل گالهليون وري وري پڇندا آهن. مثال طور ڪريءَ
جي باري ۾ هڪڙو مريض جو مائٽ وري وري ٽيليفون
ڪندو رهيو:

” بيمار کي مڇي ڪارايون يا نه؟ “

ٿوري دير کانپوءِ وري فون تي پڇيائين:

” مڇي تري ڏيونس يا ٻوڙ پچائي؟ “

وري فون ڪيائين:

” ٻوڙ ۾ مرچ وجهون؟ “

وري گهڙيءَ کانپوءِ فون تي دريافت ڪيائين:

” گاڙها مرچ استعمال ڪريون يا ڪارا؟ “

هڪ لڳا هي فون آيو:

” منهنجي مڙس واسطي توهان جيڪا ننڊ جي ٽڪي ڏني

هئي سا کائڻ کان اڳ ئي هو ننڊ پئجي ويو آهي. هاڻ

هن کي جاڳائي اها ٽڪي ڪارايان؟ “

نه رڳو ڏينهن جو پُر رات جو ڪنهن به وقت ٽيليفون

تي چيو ويندو ته هڪدم هليا اچو ۽ اچي مريض کي ڏسو.

پوءِ سڄي رات ننڊ آرام حرام .

... دوست ۽ مائٽ ميارون ڏيندا رهندا آهن ته اسان وٽ

اچين ڪونه ٿو. پر جڏهن هنن جي گهر وڃبو آهي، تڏهن

هر هڪ ڀاتيءَ جي بيماريءَ جو داستان ٻڌڻو ٻوندو آهي، طبيعت ڏسڻي پرندي آهي ۽ نسخو لکڻو ٻوندو آهي. پوءِ جيڪڏهن ٿورو وقت بچندو به آهي ته مٿين ڪارروائي ڪڍهريءَ جو مزو اڳي ئي ڦٽائي چڪي هوندي آهي. بيماري، بيماري، بيماري: ڇا ماڻهن وٽ ڊاڪٽر سان ڳالهائڻ لاءِ ٻيو موضوع ئي ڪونهي!

.... دنيا جي چونڊ بدصورتِي اچيو اسپتال ۾ گذرڻي. گهڻو ڪري ڪهڙا ڪهڙا ڇهرا اسان کي ڏسڻا پون ٿا: ڪارا ڪوجها، بي رنگ، بي نور، زرد، پيلا، سنگڻ ۽ لينگڻ پريل، اکين ۾ پڇيون، ڇپ مهارون زبان ۽ ڏند ٻان سان اهڙو ٺٺيل ڄڻ وات مان حيض آيو اٿن، گوبي ۽ کانگياري پريل نڪ ۽ نڙي، وارن ۾ جوڻ جا ٻڪ، ڪي سامهون ئي ڦٽي ڪري ڏيندا.

... سڪل، سڙيل، ڏٻرا ۽ بدزيبا جسم. ڪي ته صفا گندگيءَ جا ڍير. گندي جسم ۽ گندن ڪپڙن مان ڇيڻ، مٺ، گونهر، ۽ الٽيءَ جي ڏپ پيئي ايندي. ڪن جي ساهه مان بدبو جا پڙڪا پيا اٿندا. ڪن جي ڦٽن مان ٻونءِ پيئي وهندي ۽ بانس پيئي نڪ ساڙيندي. اهڙن جسمن کي نه رڳو پري کان ڏسڻو آهي، پر دٺ لڳائي چڱيءَ ريت چڪاس ڪرڻي آهي. وچڙندڙ بيمارين جي بيمارن مان بيماري لڳڻ جو خطرو به هر وقت موجود هوندو آهي. روز ان ڏهه ڪلاڪ اسان کي ڇا ٻڌڻو پوي ٿو: ڪنجوڻ ڪرڪڻ، آهون دانهون، ڪنگهه، بخار، دست،

پيچش ۽ الٽيءَ جون ڪهاڻيون. انسان هر چيز تي هريو وڃي، نه ته انهن ڳالهين جو ٻڌڻ ئي دل ڪڇي ڪرڻ ۽ ڦيءَ آڻڻ لاءِ ڪافي آهي.

.... ۽ هي ٻارن جو رڻ ۽ رڙيون ڪرڻ؛ هٿ لاءِ ته به رڻدا، چڪاس ڪر ته به رڻدا، سڻي هڻ ته اسپتال مٿي تي ڪڍي ڏيندا، ويٺا هوندا ته به ٻوڪڙ پيا ڪندا. ماڻهو پنهنجي ٻار جو به ايترو شور سهي نه سگهي. طبيعت ڏاڍي خراب ٿيندي آهي، پر ڪوڙي گوري ڳڻي پوندي آهي. اهڙا بيمار ۽ گندا ڇهڙا ڏسي، اهڙيون الٽيون آڻيندڙ ڳالهائون ٻڌي، اهڙو طبيعت خراب ڪندڙ شور ٻڌي، ڪيئن ماڻهوءَ جي منهن تي مرڪ ايندي! پر مريض کي ڏسي مرڪو آهي، مريض سان مرڪي ڳالهائڻو آهي، مريض کي مرڪي چڪاسڻو آهي. پوءِ ان وقت پنهنجو اندر وڍيل ڇو نه هجي. اها آهي سٺين سڌي منافقت: تڪليف ۾ مبتلا بيمار کي دلداري ڏيڻ لاءِ گهٽ گراهڪ جي خوشنودي حاصل ڪرڻ لاءِ زياده.

.... ڪوڙ ٻيو به ڳالهائڻو پوي ٿو منافقت ٻي به ڪرڻي پوي ٿي: خطري جي موجودگيءَ ۾ به مريض يا مريض جي مائٽن کي ڪوڙو آٿ ڏيڻ ته سڀ نيڪ آهي.

.... ڌارين کي ڌريان ٿي ڌاريا سمجهندي به هنن سان مرڪي ڳالهائڻو پوي ٿو، سو به هنن جي ٻوليءَ ۾، حيثوئيڪ اها منهنجي لاءِ ڪوڙي گوري آهي. پوءِ وري پنهنجي ضمير کي پرڇاڻڻ لاءِ چئبو آهي ته نيٺ به ته

بیماريء جو معاملو آهي ۽ متان اسان جي ٻوليءَ ۾ علاج ۽ دوا بابت هدايتون پوري طرح سمجهي نه سگهي. اها ڄاڻ هوندي به ته هو اسان جا سڄڻ ڪونه آهن، هنن کي زندگي ڏيڻ لاءِ پاڻ پتوڙڻو پوي ٿو ڇو ته چيو وڃي ٿو ته ڊاڪٽر مذهب، نسل يا قوميت کان مٿي آهي. پر اڄ منهنجي طبيعت ۾ ايتري وڌيڪ بيقراري ڇو آهي؟ دل ۾ هر ڪر ڇا جي آهي؟

.... هتي رڳو محنت ۽ قابليت سان دولت ڪمائي نه ٿي سگهجي. ڊاڪٽر اهو به ڏسي ٿو ته هن سماج ۾ دولت واري جو اوچو درجو آهي. ڊاڪٽر کي اندازو ٿي وڃي ٿو ته سنئين سڌي نموني ۽ صحيح علاج ڪرڻ سان نه بيمار جي تسلي ٿئي ٿي ۽ نه هو پيسو خرچ ڪرڻ لاءِ تيار ٿئي ٿو. وقتي بيمار کي بيماريءَ بابت ايتيون سبتيون ڳالهائون ٻڌائي ڊيڄاربو آهي ته هو گهڻي کان گهڻا پيسا خرچ ڪري. هن جون غير ضروري چڪاسون ڪيون ۽ ان ٽهريل علاج ڪيو. هروڀرو هن جي رت، ۽ پيشاب ۽ پائڻي جي چڪاس ڪبي. ايڪس ري به ڪڍبو. دل جو نقشو به ڪڍبو. علاج جي سلسلي ۾ ضرورت هجي نه هجي سڀون به هٿيون، گلوڪوس جي بوتل به ڇاڙهي. وڏي ڳالهه ته بنا ضرورت وڏيون آپريشنون به ڪيون وينديون آهن، حالانڪ انهن ۾ مريض جي حياتيءَ کي خطرو به هوندو آهي. پر ان لاءِ ڊاڪٽر کي هڪدم هزارين رپيا ملي پوندا آهن.

.... چوندا آهن ته فلاڻي جي هٿ ۾ شفا آهي. اها اڳئين زماني جي چوڻي آهي جو حڪيم پنهنجي هٿ سان دوا گهوڻي يا ٺاهي ڏيندا هئا. هاڻي ائين چوڻ وڌيڪ صحيح ٿيندو ته زبان ۾ شفا آهي. ڇو ته جو ڊاڪٽر گالهين ۾ مريض کي اهو يقين ڏياري سگهي ٿو ته هن ئي هن جي بيماري سڃاڻي آهي ۽ هوئي هن کي چٽائي سگهي ٿو اهو ڊاڪٽر ئي ڪمائيءَ جي لحاظ کان ڪامياب ٿئي ٿو. وقت گذرڻ سان ڊاڪٽر کي بيماري سڃاڻڻ ۽ علاج ڪرڻ جي تجربي سان گڏ اهو به تجربو ٿئي ٿو ته بيمار مان ڪيئن پيسو ڪڍجي.

.... هڪڙي دولت مند وڏيري کي ڦٽ ٿي پيو. ان جي ملهه پٽي ۽ ٻيو علاج ڪرڻ واسطي هڪ ڊاڪٽر ايندو هو. هن مهنن کان پئي علاج هليو. ڦٽ ڪڏهن گهٽيو ٿي ڪڏهن وڌيو ٿي. چٽل جي رفتار ڏيئي هئي. هن ڊاڪٽر کي اٺن ڏينهن لاءِ پري ڪنهن ٻئي شهر ۾ وڃڻو پيو. هن جي بيمارن جي سنڀال سندس پٽ ڪندو هو، جو تازو ئي ڊاڪٽر ٿيو هو. جڏهن پوڙهو ڊاڪٽر موٽي آيو تڏهن وڏيري جي ڦٽ جو پڇيائينس. پڙس ٻڌايس ته مون هن جو ڦٽ چئن ڏينهن ۾ ٺيڪ ڪري چڏيو. پيءُ چيو ته اهو ته تون هٿ وٺي ٿو پنهنجي ڌنڌي جو خاڻو خراب ڪرين. اهڙي سڀني آساميءَ جو ته جيترو ٿي سگهي، ڊگهو علاج ڪجي. مان جڏهن ڏسندو هوس ته ڦٽ ڀرجڻ تي آهي ته وري فلاڻي دوا لڳائيندو هو سانس ته ڦٽ ڪپڙو

ٿي پوندو هر ۽ اهڙيءَ ريت علاج جاري رهندو هو .
 مان محسوس ڪندو آهيان ته منهنجو ضمير اڃا ايترو
 مري نه سگهيو آهي جو اهڙن ڪرتبن تي ملاست نه ڪري .
 سوچيندو آهيان ته غريبن جو علاج مفت ڪجي . پر
 اهو ڏاڍو ڏکيو آهي . هو بيمار گهڻو ٿين ، بيماريون به
 گهڻيون اٿن ، هوندا به گهر جا سڀئي پاڻي بيمار ، بيماريون
 به اهڙيون اٿن جن لاءِ ڊگهي علاج جي ضرورت هوندي
 آهي . غريب آهن به گهڻا . هڪ به غريب هجي يا هڪ
 به ڏينهن علاج جي ضرورت هجي ته ماڻهو کڻي مفت
 ڪري . ان کانسواءِ علاج ته ڪارڻ جو ٿيڻ کپي . هنن
 جي بيماريءَ جو ڪارڻ آهي غربت ۽ اقتصادي بدحالي .
 هنن جي بيماريءَ جا سبب آهن: بڪ ، اڻ پورو کاڌو ،
 اڻ پورا ڪپڙا ، اڻ پورو اجهو ، گندگيءَ ۽ گندو ماحول ،
 ۽ ذهني پريشانين .

مان ته هن نتيجي تي پهتو آهيان ته غريب جي وصف
 آهي اهو شخص جو پنهنجو علاج ڪرائي نه سگهي .
 بيماريءَ جي سور ۽ درد ۾ تڙوندو رهي ، پيڙا پوڳهندو
 رهي ، عذاب سهندو رهي ، موت سامهون ڏسندو هجي ، پر
 کيسي ۾ ايترو ڏوڪڙ نه هجيس جو دوا وٺي سگهي .

.... بيماري ۽ علاج جي سلسلي ۾ طبقي فرق ڏاڍو گهرو
 ۽ پترو هوندو آهي . اهو فرق ڪرڻ ڪري منهنجي دل
 جنلدي آهي . شاهوڪار طبقي ۽ غريب طبقي جا ڊاڪٽر
 الڳ الڳ ، اسپتالون الڳ الڳ ، دوائون الڳ الڳ ،

بيماريون الڳ الڳ ۽ بيمار ٿيل جا ڪارڻ الڳ الڳ
 هوندا آهن. شاهوڪار، خاص ۽ ماهر ڊاڪٽرن کان علاج
 ڪرائيندا آهن. هنن جون فيون اهڙيون گريون هونديون
 آهن جو غريب انهن تائين پهچڻ جو سوچي به نه ٿو
 سگهي. شاهوڪار خانگي اسپتالن ۾ علاج ڪرائيندا آهن،
 جتي ملڪ جا بهترين ڊاڪٽر هوندا آهن، علاج جون
 وڏي ۾ وڏيون سهوليتون ميسر هونديون آهن، ايئرڪنڊيشنڊ
 ۽ فرحتي فرنيچر وارا خلاصا ڪمرا هوندا آهن، هوشيار
 ۽ تجربڪار عملو هوندو آهي. غريب طبقي کي سرڪاري
 يا خيراتي اسپتالن ۾ علاج ڪرائڻو پوندو آهي. اتي ڏاڍي
 پيڙ هوندي آهي، ان ڪري ڊاڪٽر پوري طرح چڪاسي
 ڪونه سگهندو آهي. سرڪاري اسپتالن ۾ به شاهوڪارن
 لاءِ خاص ۽ ايئرڪنڊيشنڊ ڪمرا هوندا آهن ۽ خاص ڊاڪٽرن
 جون خدمتون حاصل هونديون اٿن ڇو ته هو پيسو پري
 سگهندا آهن. غريبن کي هتي به ڪت خالق سمجهي جنرل
 وارڊن ۾ رهايو ويندو آهي، جتي نه ايترو توجهه هوندو
 آهي ۽ نه اهڙو علاج. ساڳيءَ بيماريءَ لاءِ شاهوڪار لاءِ
 الڳ دوائون لکيون آهن ۽ غريب لاءِ الڳ، ڇو ته
 جيڪي ترٽ ۽ ڀرپور ۽ اثر واريون دوائون هونديون آهن،
 سي اهڙيون مهانگيون هونديون آهن، جو غريب خريد
 ڪري نه سگهندو. اهي فقط شاهوڪار ماڻهو خريد ڪري
 سگهن ٿا. غريبن لاءِ اهي دوائون تجويز ڪيون آهن جي
 هو خريد ڪري سگهن. انهن جو فائدو ايترو جلد نه ٿيندو

آهي ۽ ايترو ڀرپور نه ٿيندو آهي. غريبن جي بيماريءَ جي صحيح سڃاڻپ به مشڪل آهي ڇو ته هنن ۾ ايڪس ري، رت ۽ پيشاب جي چڪاس يا ٻيون چڪاسون ڪرائڻ جي پڄت ڪانه هوندي آهي. شاهوڪارن ۽ غريبن جون بيماريون ۽ بيمارين جا ڪارڻ به جدا جدا ٿيندا آهن. غريبن ۾ سلهم عام آهي پر شاهوڪارن ۾ تمام گهٽ، شاهوڪارن ۾ بلڊ پريشر وڌڻ جو مرض عام آهي پر غريبن ۾ گهٽ، غريبن جي بيمار ٿيڻ جا خاص سبب آهن بڪ، اڻ پورو لباس، گندو کاڌو، گندو گهر، گندو ماحول شاهوڪار بيمار ٿين ٿا گهڻو ڪاڻڻ، غير ضروري کاڌو ڪاڻڻ، گهڻو شراب پيئڻ، جسماني ڪم نه ڪرڻ ۽ عياشيءَ ڪري. هن کان وڌيڪ ٻيو طبقاتي فرق ڪهڙو ٿيندو ته هڪ شاهوڪار ولايت ۾ وڃي به علاج ڪرائي صحتياب ٿئي ٿو ۽ غريب ساڳي بيماريءَ ۾ هتي چڙهي چڙهي مري وڃي ٿو.

.... منهنجيون ڳالهيون ٻڌي چيو ويندو ته هڪ ڊاڪٽر کي اهڙا خيال رکڻ نه ڪن، مريض کي ڇٽائڻ وڏي ۾ وڏي انسانيت آهي. ائين برابر آهي، ان ڪري ئي ته گهڻو ڪجهه برداشت ڪرڻ جي ڪوشش ڪجي ٿي. پر انسان تي ايترو بوجو وجهجي، جيترو هو برداشت ڪري سگهي. اهو چوڻ سولو آهي ته اها انسانيت جي خدمت آهي، پر هي عذاب سهڻ ۽ وڪ وڪ تي وهڻ جا ڍڪ پيش اهڙو سولو نه آهي. ڪڏهن ڪڏهن اهي عذاب ۽

اهي وه جا ڍڪ ڊاڪٽر لاءِ اهڙي پيڙا ۽ اهڙو درد پيدا ڪن ٿا، جهڙو ڪا به بيماري پيدا ڪري نه ٿي سگهي. چيو وڃي ٿو ته خدمت سان گڏ ڊاڪٽر کي پيسو به ملي ٿو. پر سڀ ڊاڪٽر اهڙا نه آهن جو پيسي خاطر پنهنجي حياتي وٺي وٺي، چڱو چو ڪو ۽ هڪ حد تائين ڪمائڻ کانپوءِ سرمائيدار ذهنيت وارا ڊاڪٽر ٿي وڌيڪ حرص ۾ پئجي وڃن ٿا. مان ڊاڪٽر ڇپ ڪتاب پڙهڻ يا سنگت سان راند ڪرڻ يا گڏپهر بحث مباحثو ڪرڻ جي وچ ۾ ڪنهن به قيمت تي نه چاهيندس ته ڪو اچي رخنو بنجي. اسان جو ڏهاڙي انسان جي دانهن ۽ آهن، درد ۽ پيڙا سان ايترو واسطو هجي ٿو جو گهڻي رحم کائڻ وارو حيس ٿي ختم ٿيو وڃي. ماڻهوءَ کي درد ۾ ڏسي ڊاڪٽر کي ايترو ڪهڪاءُ نه ايندو جيترو ٻئي ڪنهن کي. سو ان معاملي ۾ ڊاڪٽر کي هروڀرو پنهنجي پيماني تي پرڪش نه گهرجي. هونءِ ته مان سوچيندو آهيان ته اهڙو نظام قائم ٿئي جنهن ۾ بيمار جو علاج هر حالت ۾ مفت ۽ بي غرضيءَ سان ٿئي. هڪ بيماريءَ جي ستايل، درد ۽ سور ۾ مبتلا انسان تي ڏوڪڙ ڏيڻ واري بوجي جي روايت ختم ٿيڻ کپي.

.... پر مان هي ڳالهون ڳڻڻ چو ويٺو آهيان، پنهنجا ڊڪٽرا چو پيو دهرائين، ننڊ به نه ٿي اچيم، بيقرار چو آهيان؟ در جي گھنڊڻي وڃي رهي آهي، اچي وڏي ڪا مصيبت. پر ياد آيم: اڄ رابيل هو جنم جو ڏينهن

آهي، هوءَ ان ڏينهن تي مون سان ملڻ ضرور ايندي آهي. صبح جو ئي سوچي ويو هوس ته هن لاءِ ڪا پياري سوکڙي وٺندس. منهنجي دنيا ۾ هوءَ ئي هڪڙو صحتمند انسان آهي، ڪڏهن نه بيماريءَ جي شڪايت ڪئي هونديون. ايتري قدر جو وقتي وقتي مونکي ئي پڇڻو پوندو آهي ته صحت ته نيڪ اٿو نه. ان جو هوءَ مرڪي جواب ڏيندي ته ڪا بيماري هوندي به اٿم ته توهان سان گڏ هوندي آهيان ته لهي ويندي آهي يا ياد نه رهندي آهي.... خيال ڪيو هوم ته هڪ بچي اسپتال مان اٿندس، جو آهي دڪان پي بچي منجهند لاءِ بند ٿيندا آهن. پر بيمارن جي اهڙي پيڙڻي جو پي بچي به زوريءَ جند ڇڏائي اسپتال مان نڪتس. دڪان تي پهچندي پهچندي سوا به وڃي ويا. ڏاڍي طبيعت خراب ٿي. اهوئي ته منهنجي بيماريءَ جو سبب هو.... اهو نوڪر نه آهي، رابيل جي سئبل جي آهت جو آواز ئي نه آهي. هوءَ ئي سڌو مون وٽ اچي سگهي ٿي، هوءَ ڪمري جو دروازو کولي رهي آهي، فقط هوءَ ئي ته ٺڪ ٺڪ ڪرڻ کانسواءِ هي دروازو کولي سگهي ٿي. هن جو مرڪنڊڙ چهرو ڏسي مان بي اختيار چوان ٿو:

”آها، مٺڙي رابيل! اڄ مون پهرين ڳالهه توکي اها ٻڌائڻ ٿي چاهي ته مون محسوس ڪيو آهي ته تنهنجي پيار جي هڪ ئي سرڪي مون ۾ وڪ وڪ تي وهڻ جو ڍڪ پيڻ جو حوصلو پيدا ڪري ٿي، زندگيءَ کي رهڻ لائق بنائي ٿي.“

ڏنڻ اڻ ڏنڻ

هوائي جهاز :

۱ - جون ۱۹۷۸

هينئر هينئر ٻڌايو ويو آهي ته اسين تهران مٿان اڏامي رهيا آهيون . مان هن وقت سنڌ کان تمام پري تمام مٿي پڻهجي چڪو آهيان .

لطيف سائين پنهنجي حياتيءَ جي پوئين حصي ۾ حج ڪرڻ نڪتو . هو پوڙهو ۽ ضعيف ٿي چڪو هو . ڪنهن چيس : شاهه سائين ڇو ٿو پنهنجو مڙهه پرديس ۾ رلائين . شاهه کي اها ڳالهه دل سان آڙي . هن موت کان پوءِ به غير ملڪ جي مٿيءَ ۾ پورجڻ نه ٿي چاهيو ۽ هن حج ڪرڻ جو ارادو ڇڏي ڏنو هوائي جهاز جي مسافريءَ ۾ موت جو ڪجهه وڌيڪ انديشو هوندو آهي . هوائي جهاز جي حادثي ۾ ڪنهن جو بچڻ ناممڪن هوندو آهي . هن وقت مون کي به شاهه لطيف وارا مٿيان ويچار دل ۾ اُپري رهيا آهن .

هوائي جهاز جو اندريون ڏيک سٺيما هال جهڙو لڳي رهيو آهي . ايئر ڪنڊيشنڊ صفو آهي ، جنهن ۾ ٽي چار سؤ کن ماڻهو آهن . هلاڪي روشني آهي . ڪي ڪچهري

پيا ڪن. ڪي پنهنجي سيمٽ واري بتي ٻاريو رسالا يا ڪتاب پڙهي رهيا آهن. ٻارڙن جي رڻن جو آواز به آهي. ٻاهر رات جي اوندهه کان سواءِ ڪجهه نظر نه ٿو اچي. مان ايئر هوسٽيس لاءِ سنڌي لفظ سوچڻ جي ڪوشش ڪريان ٿو: فضائي ميزبانن کان سواءِ ڪو ٻيو لفظ ذهن تي ڪو نه ٿو چڙهي.

عام طرح فضائي ميزبانن سٺيون هونديون آهن. پر هن جهاز واريون چارئي مون کي نه ٿيون وڻن. آهن ڊورپن، پر نه رنگ نه روپ، نه هڏ نه ڪاٺ. رنگ اچو پر چهرو نه ڪ، ڇمڪ ۽ مٺيا ڪان خالي. قد ضرورت کان وڌيڪ ڊگهو. منهن تي لالاڻ به اٿن، پر صفا پولٽيون پيون لڳن.

هي يا هنن جا مالڪ پيسا وٺي ميزباني ڪن ٿيون. پر سنڌي ٻارن ٻچن، زالين مڙسين صدين کان وٺي بنا پيسي ميزبان ٿي پئي رهيا آهن. فضائي ميزبانن جا مهمان مسافر منزل تي پهچڻ سان جهاز مان هليا ويندا آهن. سنڌ ۾ به اڄ تائين ٻادريان هتي رهي نٺ هليا پئي ويا آهن، پر هاڻي اهڙا مهمان آيا آهن جي خود مالڪ ٿيڻ جا ارادا ڪري رهيا آهن ۽ سنڌي پنهنجي ميزبانيءَ واري عادت متاثر لاءِ سوچي رهيا آهن.

جهاز ڏاڍو فرحتي طرح هلي رهيو آهي. لوڏو ڪونهي. ٿورو گهڻو جو لوڏو اچي ٿو سو به وڻندڙ لڳي ٿو. ائين

ٿو لڳي ڄڻ جهاز هڪ هنڌ بيٺو آهي. پر جڏهن ته خبر آئي ته فضا ۾ آهيون، ان ڪري ان جي هڪ هنڌ ٽنگيل هجڻ جو احساس ٿئي ٿو. ان جو هوا کي چيريندو هلي جو آواز ڪڏهن گهٽ ٿئي ٿو ڪڏهن وڌ.

منهنجي دل چاهي ٿي ته فضائي ميزبانن سان سنڌيءَ ۾ ڳالهائڻ يا سنڌ جي باري ۾ ڪجهه گفتگو ڪريان. منهنجي پيرسان ويٺل مسافر هن کي ڪتاب يا رسالا آڻي ڏيڻ لاءِ چوي ٿو. مون کي خيال اچي ٿو ته چوانس ته منهنجي لاءِ ڪا سنڌي اخبار يا ڪتاب ڪٿي اچي. جي چوي ته اسان وٽ ان زبان جا ڪتاب نه آهن ته ڏوراهو ڏيانس ته اسين توهان جي جهاز ۾ سفر ڪريون ٿا ته به سنڌي ڪتاب نه ٿا رکون. اهڙي بي به هن کان آڏي پڇا ڪريان ۽ پڇاڙيءَ ۾ چوانس ته مان ڳوٺ واپس وڃي پنهنجا ڪجهه ڪتاب توهان جي ڪمپنيءَ کي جهاز ۾ رکڻ واسطي سوکڙي ڪري موڪليندس.

مسافرن ماني کائي بس ڪئي آهي. گهڻيون بيٺيون وسايون وڃن ٿيون. سامهون ڀرندو لڳائي فلم شروع ڪئي وڃي ٿي. شور جي ڪري ڪردارن جو آواز ٻڌي ڪونه ٿو سگهجي، ڄڻ گونگي فلم آهي. فلم پڻ بنيادن تي آهي: مزاح ۽ Action. مزاحي حرڪتن ڪري آواز نه ٻڌجڻ جي باوجود به فلم ڪافي دلچسپ لڳي ٿي. ڪي ماڻهو ننڊ ۾ پئجي ويا آهن ۽ ڪي فلم ڏسي رهيا آهن. ڪن ماڻهن جهاز وارن وٽان Far Pieces ٻڌڻ جا

اواز ۽ ورتا آهن، جي سٺ ۾ لڳل بٽن سان ڳنڍي ٻيو پاسو ڪنن ۾ وجهي، فلم جي ڪردارن جي گفتگو به ٻڌي سگهن ٿا.

هوائي جهاز بلندي ۽ رفتار جو اهڃاڻ آهي. اهي ئي قومون بلندي ۽ رفتار حاصل ڪنديون جن جا هاري ۽ پورهيت هوائي جهاز ۾ سفر ڪري سگهندا. سائنس عوام لاءِ هجڻ گهرجي ۽ نه هڪ طبقي واسطي. ٻڌو اٿم ته روس ۾ ريل توڙي هوائي جهاز جو ساڳئي مقاصلي لاءِ پاڙو هڪجهڙو آهي ۽ انهن ۾ ڪلاس به ڪونه ٿين.

ڏينهن جو سوچيرو ٿيو آهي. گڙڪين جي شيشن مان ڏسان ٿو. جهاز ڪڪرن مٿان اڏاسي رهيو آهي. ڪڪر گهڻو هيٺ ڪپهه جي ڏيرن يا ڦيڻ جي پهاڙن وانگر ڏسڻ ۾ اچن ٿا. ايترو ڌنڌ آهي جو زمين جو پتو ڪونه ٿو پوي. ڪڏهن ڪڏهن جهاز ڪڪرن جي وچ مان اڏامي ٿو. ان وقت لوڏو اچڻ لڳي ٿو. هڪ هنڌ منٽ به لاڳيتو جهاز لڏندو رهيو. مون ڏٺو ته جهاز جا پاسي وارا ٻر آلا ٿي ويا هئا. مينهن پئجي رهيو هو. جهاز جلد ئي مينهن ٻوڏ واري ٽڪري مان ٻار پئجي ويو.

سوچيان ٿو ڀورپ ڇو ٻيو وڃان؟ گهمڻ جو شوق هوندو اٿم پر پڇندو ڪونه اٿم. سفر ڏاڍو ڏکيو لڳندو اٿم. پنهنجي سنڌ جا به مشهور ۽ تاريخي هنڌ ڪونه ڏٺا اٿم. موهن جو دڙو پنجويهه سال اڳ ڏٺو هوم. حيدرآباد ۾ ويهن ورهين کان پيو رهان، پر اڃا ڪچو قلعو اندر

وڃي ڪو نه ڏٺو اٿم. پوءِ يورپ جي هيٺي ڊگهي سفر تي چو اسٽيو آهيان؟ نئين دنيا ڏسڻ جي شوق ۾، جا اسان جي ملڪ کان همنا نرالي آهي. هي ادبي سفر نه نه آهي! ڊائري لکڻ لاءِ يا ڏنل شيون ۽ انهن بابت دل ۾ پيدا ٿيندڙ ويچار پني تي اوٽڻ لاءِ. سٺا سٺا ڪتاب خريد ڪرڻ ته منهنجو پهرين ڪم ٿيندو. يا انگريزي ڪتابن ۾ يورپ جي ملڪن جي باري ۾ جيڪي پڙهيو اٿم، اهو ڏسبو. شايد اتي جي ماڻهن جي رهڻي ڪرڻي ۽ هلت چلت ڏسي، آئيندي انگريزي ناولن جا ڪردار ۽ جڳهين جا نالا وڌيڪ سمجهڻ ۾ اچن.

اها به خبر اٿم ته سفر لکڻ جو اتساه ڏياري ٿو. ڪهاڻي نويسي لاءِ سفر ضروري ۽ ڏاڍو ڪارائتو آهي. منهنجي پسند جا ٻه وڏا، ج.گ. مشهور ۽ ڪامياب ڪهاڻيڪار، جي ڊاڪٽر به هئا، تن پنهنجي حياتيءَ جو گڻ وقت سير سفر ۾ گذاريو. اهي هئا: انگريز سامرسميٽ ماهام ۽ روسي چيخوف. سنڌيءَ جو برڪ ۽ گهڻو لکندڙ اديب الطاف شيخ به وڏو سيلاني آهي.

*

*

*

ڪوٺڻ هيٺين:

۱- جون ۱۹۷۸

جهاز کي هتي ترسڻو هو، ان ڪري هي شهر گهمڻ لاءِ ٿي ڪلاڪ کن مليا آهن. شهر ڏاڍو ڪليل ۽ پڪڙيل

آهي. رستا صاف سترا. ماڻهو صحتمند، ٿلها ستارا ۽ خوش نظر اچن ٿا. چوڪريون ۽ عورتون بدن ۾ ڀريل، پوشاڪ اهڙي پهريل جو ڏاڍيون ٺاهوڪيون (mart) پيون لڳن. البت جيستائين چهري جو واسطو آهي ته هو سٺيون نه ٿي لڳيون. رنگ به گورو ۽ گلابي پير ان ۾ نمڪ ڪونه ۽ چمڙيءَ تي ناسي دانڊا ۽ ننڍڙا داغ.

رستن تي، بزارن ۾، بسن ۽ ريل اندر عورتون وڌيڪ ٿيون نظر اچن، پوڙهن عورتن جو تعداد به ڪافي آهي ۽ پوڙهيون ڏاڍيون اڻ وڻندڙ آهن ۽ اکين تي بار بنجن ٿيون. هتي غير ملڪي ماڻهو ڪو ايڪٽر بهڪٽر ڏسجي ٿو.

* * *

لنڊن :

۱- جون ۱۹۷۸ع

هڪ رستي تان لنگهي رهيا هئاسين ته هڪڙي ديول نظر آئي: بلند ۽ عاليشان عمارت، انساني محنت، هنر ۽ فن جو بهترين ثبوت. ان جا دروازا بند هئا ۽ ائين ٿي نظر آيو ته سالن کان ڪونه کليا آهن. انهن تي مٽي ۽ ميران چڙهي وئي هئي، رنگ ڦٽي ويو هو. ڇاپوڙا لٿل هئا.

دوست ٻڌايو: هتي ديولون وڪڻن پيا، ماڻهو انهن ۾ عبادت واسطي اچن ڪونه ٿا ۽ نه ايتري دلچسپي وٺن ٿا يا چنڊو ڏين ٿا جو انهن جو خرچ پڪو هلائي سگهجي. ان ڪري اڄڪلهه ديولون وڪڻن پيون، ماڻهن خريد

ڪري انهن کي ٻهراڻي يا تبديل ڪري پنهنجا گهر يا دڪان بنايا آهن. رستو ٻين رستن وانگر وڏو، ويڪرو ۽ عالیشان هو. مونکي حيدرآباد جا رستا ياد آيا. خاص ڪري اهو رستو جنهن جي وچ ۾ مسجد اچي وئي آهي. ان رستي کي ويڪرو ڪرڻ واسطي ٻيون اڌارئون ته ٻهرايون وٺيون، پر مسجد کي هٿ لائي نه سگهيا. مسجد جي ٻنهي پاسي رستو ٺاهيو ويو، ان ڪري نه رڳو رستي جي سڌائي ۾ فرق آيو، پر ان هنڌ حادثا به ٿيندا رهن ٿا ۽ آمدرفت ۾ وڏي رڪاوٽ آهي.

ڪنهن وقت ڪراچيءَ ۾ هڪ وڏي ايراضيءَ تي نمون جا يون اڏائڻ واسطي جهوپڙين ۽ انساني گهرن تي ته ٽرئڪٽر ۽ بلبورز گهمائي انهن کي زمين دوز ڪيو ويو، پر وچ ۾ آيل مسيت کي هٿ نه لائڻو ويو. ان واقعي کان متاثر ٿي ربانيءَ هڪڙي ڪهاڻي لکي هئي.

* * *

لنڊن :

۲- جون ۱۹۷۸ع

رات جهڙي گهري ننڊ صدين کان پوءِ ڪئي اٿم. جنهن پاڙي ۾ رهان پيو، اتي ڏاڍي ماٺ ۽ سڪون آهي. نه ريڊين ۽ گائڻ جو آواز، نه ٻارن جو شور غوغاءِ، نه مسجدن جي لائوڊ اسپيڪرن تان ٻانگيون، سيءَ هجڻ ڪري گهرن جون در دريون بند آهن. مچرن جو آزار ڪونهي، ماٺ ڪجهه حد کان، وڌيڪ محسوس ٿئي ٿي، رستي جي

ٻنهي پاسي گهر آهن. ٻار به رستي تي رانديون ڪندي
يا شور مچائيندي نظر ڪونه ٿا اچن، شايد هن ملڪ ۾
ٻارن جو تعداد گهٽ آهي.

هتي صفائيءَ جو ڪمال آهي. رستا صاف، گهر صاف.
گهرن جي ڀتين ۽ درن دربن جا شيشا هر وقت صاف
شفاف لڳا پيا آهن. انهن مان نظر ايندڙ پرڏاڏا نفيس
۽ وڻندڙ پيا لڳن. هر گهر جي آڏو توڙي ڀتيان وٺ ۽
ٻوٽا آهن. هيءَ قوم گلن جي عاشق ٿي ڏسجي. قسمن
قسمين گل ٽڙيل آهن. مينهن ٻوٽ ڪري ۽ ماڻهن جي
عادتن ڪري رستا، گهر ۽ وٺ ٻوٽا هر وقت ائين ٿا
لڳن جڻ ته هينئر هينئر وهتا آهن.

اڄ قاديانين جي ڪانفرنس ۾ ويس. موضوع هو: حضرت
عيسيٰ صليب تي نه مڻو هو!

تقريرن جو نت:

حضرت عيسيٰ کي صليب تي چاڙهڻ کانپوءِ، هن کي
مئل سمجهي، هن کي سندس مريدن جي حوالي ڪيو ويو.
مريدن ڏٺو هن ۾ اڃا ساهه آهي. ان ڪري هن کي نوبتو
ڪرڻ لاءِ ڪوشش ڪيائون. هو بچي پيو. دشمنن کي
کي اهو ڏيکارڻ لاءِ ته عيسيٰ مري ويو آهي، مريدن هن
جي هڪ جڙتو قبر به ٺاهي. جيئن حضرت عيسيٰ جي
هاڻي فلسطين ۾ رهڻ ۾ سلامتي نه هئي، ان ڪري هو
کجهه گهره ۾ پنهنجي ملڪ مان نڪتو ۽ سفر ڪندو اچي
هندستان پهتو. نهٺ اچي ڪشمير ۾ پهتو، اتي يهودين جو

هڪ وچڙيل قبيلو آباد هو. هو انهن وٽ رهيو ۽ تبليغ جاري رکيائين ۽ ۱۳۰ سالن جي ڄمار ۾ لاڏاڻو ڪيائين. هن جي قبر سرينگر ويجھو اڄ به صحيح سلامت آهي.

ڳالهه آهي ته هو تاريخي ثبوتن سان اهو ڏيکارن ته حضرت عيسيٰ صليب تي نه مٿو هو، پر پوءِ ڇا؟ ڇا هو عيسائي مذهب کي ڪوڙو يا ان جي اخلاقيات جي بڻ بنياد کي غلط ثابت ڪرڻ چاهين ٿا؟ ان مان اسلام تي ڪهڙو اثر پوندو؟ ها ان مان انسانيت کي ڪهڙي هٿي ملندي؟ وڏي ڳالهه ته اسان جي دور جي سوچ جي سطح مطابق ان ڪري اسان جا ڪهڙا اقتصادي، سياسي يا عالمي مسئلا حل ٿيندا؟

دنيا جي جدا جدا ملڪن مان سوين ماڻهو پنهنجو وقت سيڙائي ۽ لکين رپيا خرچ ڪري هن ڪانفرنس ۾ اچي شريڪ ٿيا آهن. خود ڪانفرنس جي بندوبست ۾ ڪيترن مهينن جي محنت ۽ لکين رپيا لڳايا ويا آهن؛ پر آخر ڇا واسطي؟

هڪڙي قاديانيءَ سان ان باري ۾ ڳالهه ٻولي هئي.

پڇيومانس:

”اهو ثابت ڪري ته حضرت عيسيٰ صليب تي ڪونه مٿو ۽ پوءِ طبعي موت مٿو ۽ دفن ڪيو ويو، توهين ڇا ٿا ثابت ڪرڻ چاهيو؟“

وراڻيائين: ”ان سان يهودين، عيسين ۽ عام مسلمانن جو اهو عقيدو غلط ثابت ٿئي ٿو ته حضرت عيسيٰ صليب

تي مٿو هو ، ٻيو ته خاص ڪري عام مسلمانن جو اهو عقيدو به غلط ٿي وڃي ٿو ته حضرت عيسيٰ صليب تان مٿي آسمان تي ڪڇي ويو ۽ اتي موجود آهي ۽ موٽي زمين تي ايندو ۽ اچي وري اسلام کي جياريندو.“

مون دل ۾ چيو : اهو ثابت ڪرڻ لاءِ توهان کي ايتري هٿ هٿان ۽ لکين ڪروڙين رپيا خرچ ڪرڻ جي ڪهڙي ضرورت پئي هئي ، مون کان يا ٻئي ڪنهن به آزاد ذهن واري کان پڇو ها ته هو توهان کي ٻڌائي ها ته نه رڳو حضرت عيسيٰ پر ڪوبه انسان مرڻ کانپوءِ مٿي ڪڇي ڪونه ويندو آهي ۽ نه آسمان ۾ صديون جئرو رهڻ کانپوءِ وري زمين تي ايندو آهي .

پڇيومانس . ”پوءِ ڇا ؟“

ورائيتائين : ”ان مان ثابت ٿيو ته اسلام کي وري جيارڻ لاءِ خدا نوان ماڻهو موڪليندو . ان ڪري حضرت مرزا غلام احمد قادياني برحق ۽ خدا جو موڪليل آهي“ اهڙيون گالهليون ٻڌي مان سوچيندو آهيان ته ههڙا مذهب جا نٽڙڪو ٺيڪدار آخر ڪيستائين آسماني عقيدن جي پوسٽ مارٽم ٿيل بدبودار لاش کي گهليندا رهندا ! مان سمجهان ٿو : ختم نبوت جو اعلان اصل ۾ مذهب جي پڄاڻيءَ جو اعلان هو . جيئن منهنجو هڪڙو دوست چوندو آهي ته ختم نبوت جو مطلب آهي ته مذهب جو دور ختم ٿيو Age of religion is over ان وقت انسان ذهني طرح سائنسي ڇڪو هو . هو پنهنجي قوتن تي ڀاڙڻ

جي لائق ٿي ويو هو . هو پنهنجي زندگيءَ جي مسئلن تي سڌي طرح سوچي ٿي سگهيو ۽ پنهنجي تاريخ ۽ تجربن جي آڌار تي پنهنجي حياتيءَ جو نظام ٺاهي ٿي سگهيو ۽ هڪ ٻئي جي صلاح مصلحت سان پنهنجا مسئلا حل ڪري ٿي سگهيو . هن کي آسماني هستين جي حوالي سان ڪا ڳالهه ميجرائڻ يا آسماني طاقتن جو ڊپ ڏٺي زندگيءَ جي ڪا خاص راهه اختيار ڪرڻ جو وقت گذري چڪو هو .

ان جو مطلب آهي ته انفراديت جو دور ختم ٿيو ، هاڻي اجتماعيت جو دور آهي . اڳي هڪڙو سڀني لاءِ سوچيندو هو ، هاڻي سڀئي گڏجي پنهنجي واسطي سوچيندا آهن ۽ عظيم رهڻائي ، عظيم سوچ ۽ عظيم فڪر ڏيڻ اسان جي نبيءَ جي عظمت جو هڪ وڌيڪ ثبوت آهي . هاڻي انسان پنهنجي گڏيل سوچ ۽ گڏيل محنت سان پنهنجا مسئلا حل ڪري پنهنجي حياتي سک ۽ سائنس ، خوشي ۽ روشنيءَ واري ٻڌائي سگهي ٿو . هاڻي انسان کي ڪنهن نبي ، پيغمبر ، امام ، مجدد ، مهدي ، مسيح ، مرشد ، ولي ، پير ۽ اوتار جي ضرورت نه آهي پر مارڪس ، لينن ، ماٽوزي ننگ ، هوچي من ، چي گوڊرا ، ڪسٽرو ، ياسر عرفات ، ڪيبرال ، برٽرينڊ رسيل ، چيخوف ، گورڪي ، سجاگ ، شاري ، سجاگ مزور ، شام لطيف ، جي - ايم سيد ، حيدر بخش جتوئي ۽ رسول بخش پليجي جهڙن سياستدانن ، اديبن ، دانشورن ، فيلسوفن ، گوريلن ، وطن دوستن ۽ پورهيتن جي ضرورت آهي .

ها، مون هن قادپانيءَ کان هڪڙو ٻيو سوال پڻ پڇيو: ”حضرت عيسيٰ جي ڄم بابت توهان جو چا چوڻ آهي؟“

ورائين: ”اهو ئي جيڪو ٻين مسلمانن جو آهي.“
 مون دل ۾ چيو: ها، جڏهن ڪنهن کي پنهنجي مقصد لاءِ ضرورت پوندي ته هو به توهان وانگر لکين ڪروڙين رپيا خرچ ڪري، ڪانفرنس ڪوٺائي، اهو ثابت ڪرڻ جي ڪوشش ڪندو ته حضرت عيسيٰ جي پيدائش به ائين ئي ٿي هئي جيئن ڪنهن ٻئي انسان جي.

* * *

لنڊن:

- جون ۱۹۷۸ع

بڪنگهام پئليس ڏسڻ وياسين. اتفاق سان اڄ راڻيءَ جو چٽ پهرڻ جو سالگره هو ۽ راڻيءَ جو جلوس لنگهي رهيو هو. هزارين لکين ماڻهو رستن جي ٻنهي پاسي راڻيءَ جو ديدار ڪرڻ واسطي بيٺا هئا. اسين به ٻنهي رهياسين. جلوس اچي لنگهيو. راڻي ڏيسين. منهنجي ميزبان چيو: ”مان پندرهن سالن کان ٻيو لنڊن ۾ رهان ۽ راڻيءَ کي جئرو جاگندو اڄ ڏٺو اٿم. تون خوش نصيب آهين جو هتي پهچڻ سان پهرين ڏينهن ئي راڻي ڏٺي.“

مان دل ۾ سوچيان ٿو: ڪهڙي خوش نصيبي؟
 ونڊسر محل ڏسڻ وياسين. اهو ٽيمس نديءَ تي آهي.

جڏهن ان نديءَ جي ڪناري تي وڃي بيٺاسين ته مونکي خيال آيو ته هن هنڌ مونکي رڳو انگريزي ڳالهائڻ ڪپي. پوءِ جڏهن ڳالهائڻ جي ضرورت پئي ته انگريزي ئي پئي ڳالهائيم. ان ويچار ۽ روش جو سبب:

مان جڏهن به سکر، ڄام شوري، لطيف آباد واري بند يا ٻئي هنڌ سنڌوءَ جي ڪناري تي ويندو آهيان ۽ اتي ڪنهن کي ۽ خاص ڪري انهن کي جي سنڌ ۾ رهن ٿا، تن کي سنڌيءَ کانسواءِ ٻي ٻوليءَ ۾ ڳالهائيندي ٻڌي ائين محسوس ٿيندو اٿم ڇڻ، سميت ۾ سوئر جو گوشت کائڻو پيو وڃي.

جيتوڻيڪ فرق به آهي؛ هڪ ته ٽيمس ندي، سنڌو درياھ وانگر ”ان دانا“ نه آهي، ڇو ته ان جي ٻڌڻيءَ تي اناج جو فصل ڪونه ٿئي. ٻيو مان هن ملڪ تي پنهنجي ٻولي مڙهڻ نه ٿو چاهيان.

*

*

*

لنڊن:

۴- جون ۱۹۷۸ع

هتي مهانگائي ايتري آهي جو هوٽل، کاڌي ۽ ٽئڪسيءَ جو خرچ ڏهاڙي هزار کن ڪپي. بسن ۽ زير زمين ريل جا پاڙا به ڏاڍا گرا آهن.

هتي هر شيءِ جو مقدار گهڻو آهي. ڪي ڪي دڪان ۽ اسٽور ايڏا وڏا آهن، جو حيدرآباد يا ڪراچيءَ جي پوري

بزار ان ۾ اچي وڃي. ميوزم ايڏو وڏو آهي جو هر شئي غور سان ڏسڻ لاءِ ۾ مهنا لڳي وڃن. ڪيو گارڊن ۾ سڄي دنيا جا سڀ وڻ ۽ ٻوٽا ٻوڪيا ويا آهن. ان کي مزي سان ڏسڻ واسطي به مهينو ڪڍي. ڪتابن جي دڪانن ۾ ايترا ڪتاب آهن جو سڀ ڪتاب ڏسڻ لاءِ هفتا ڪڍن.

مان سمجهان ٿو ته پورو لنڊن ڏسڻ ۽ هتي جي رهاڪن جو اڀياس ڪرڻ لاءِ گهٽ ۾ گهٽ ڇهه مهينا هتي رهجي ۽ ان واسطي هينريون سهوليتون هجن: هتي پنهنجو ڪو مائٽ يا دوست هجي جنهن وٽ پنهنجو گهر ۽ پنهنجي موٽر هجي. هن وٽ اچي رهجي. ان سان گڏ ڪنهن هر خيال ۽ گهري ساٿي سان اچجي، جو گهمڻ ۾ هر وقت گڏ هجي ۽ اهو اڳواٽ ئي ولایت جو واقف هجي. اهي سهوليتون نه هجن ڪري مان هتي چئن ڏينهن ۾ ئي بيزار ٿي پيو آهيان.

هينئر جيڪو گهمڻ آهي سو فقط نالي خاطر. بڪنگهام پئليس ۽ پارليامينٽ هائوس ٻاهران ئي ڏهر. ڪيو گارڊن ۾ اڌ ڪلاڪ ۽ هائيڊ پارڪ ۾ ڏهر منٽ ترسياسين. رات جو پڪاڊلي سرڪس جون بزاريون ڏٺوسين. دڪان ڏاڍا روشن ۽ رستا رنگين روشنن سان جهرم ڪري رهيا هئا. مون وارو همسفر ناچ گهرن ۾ هلڻ تي پڪراه نه ٿيو.

لنڊن :

۵- جون ۱۹۷۸

هي شهر ايڏو وڏو ۽ وسيع آهي جو هتي جي اصلي رهاڪن يا اسان جي ملڪ وارا اهي ماڻهو جي سترهن ارڙهن سالن کان هتي رهن ٿا تن کي به ان جو پورو پتو ڪونه ٿو پوي. هو ڪيترن ئي جڳهين بابت اهو ڪونه ٿا ٻڌائي سگهن ته اهي ڪٿي آهن يا انهن تائين ڪيئن پهچجي. ان ڪري ماڻهن کي هر وقت لنڊن جون ڊائريڪٽريون گائيڊون ۽ نقشا موجود رکڻا پون ٿا. اسان جن کان به ڪو ڏس پڇيو ٿي تن انهن ڪتابن جي مدد سان ئي اسان کي ٻار پتا ٿي ٻڌايا.

*

*

*

لنڊن :

۶- جون ۱۹۷۸

لنڊن ايندي، ڪوبن هيگن جي هوائي اڏي تي چار ڪلاڪن ترسڻو پيو. اڃ لڳي. پاڻيءَ جي تلاش ڪميسين. ڪٿي نظر ڪونه آيو. دڪاندارن کان پڇيوسين. هنن چيو ته هوٽل ۾ وڃي ڪوڪو ڪولا پيو. مون کي مٺي شيءِ کان پرهيز آهي. ٻين دوستن ڪوڪو ڪولا پيتو. مون پاڻي گهريو. چين ٻاهر نالڪو آهي، ان ۾ وات وجهي وڃي پاڻي پيءُ. پوءِ منرل واٽر وٺڻو پيو. اها ڪاري سڙيا هئي. ٻيڻ سان نڪو اڃ لٿي ۽ نه مزو آيو.

ڪوڪو ڪولا توڙي منزل واٽر جي قيمت ڏهه رپيا ورتن.
 اڄ ڪنهن ڪم سان وڪٽوريا ريلوي اسٽيشن وياسين.
 ٽي ڄڻا هئاسين. هڪ همسفر جو اڳي لنڊن ۾ رهي
 چڪو آهي، تنهن چيو ته پيٽ ۾ وڪڙ پيو پوي.
 هڪ زير زمين ڪاڪوس ڏي وٺي هليو. اهو هڪڙو
 وڏو هال هو. پيشاب ڪرڻ لاءِ پٽ سان لاڳيتو نالي
 هئي، جتي بيهي مٽي سگهجي ٿو. ٻئي پاسي ويهارو
 کن بند پاڻڌانا هئا. تنگ ۾ سڪو وجهڻ سان در ڪليو
 ٿي. اهو همسفر اسان کي هال ۾ بيهاري پاڻ ٻاهر نڪري
 ويو. سامان جا بنڊل ساڻ هئا، سي ڪٿي فرش تي رکياسين.
 مون کي پيشاب ڪرڻو هو سو ڪيم. همسفر کي وٺي
 اڌ ڪلاڪ کان وڌيڪ ٿي ويو. اسين حيران ۽ پريشان
 ته ڪيڏانهن ويو، بيهي بيهي ٽڪجي پياسين. مٽ ۽
 فنائيل جي بدبوءِ به ڏاڍي هئي. ماڻهو پڻي آيا ويا. نيٺ
 همسفر آيو، ايندي ئي هڪ گلاس منهنجي هٿ ۾ ڏئي
 چيائين هيءَ ڪافي پي، خالي گلاس مون کي ڏي. مان
 منجهي پيس. پوءِ گلاس خالي ڪري ڏنومانس. اهو هٿ
 ڌڻڻ واري گينڊيءَ واري نلڪي مان ڀرياڻين ۽ ڪاڪوس
 جي در واري سوراخ ۾ سڪو وجهي ڀريل گلاس سميت
 اندر گهڙي ويو. هو مذهبي ماڻهو آهي. هتي ڪاڪوسن
 ۾ پاڻي يا پاڻيءَ جو نلڪو نه آهي ۽ نه وري ڪوٺرو.
 اتي صفائيءَ وارو پنو رکيل هوندو آهي، جنهن سان
 اڳهي صفائي ڪبي آهي. هو گلاس جي تلاش ۾ ٻاهر

نڪري ويو هو. هتي پلاسٽڪ جا سنهالا گلاس ٿيندا آهن، جن ۾ هڪ ڀيرو پاڻي، شربت يا ڪافي پيئڻ کان پوءِ اڇلائي ڇڏبا آهن. هن کي اهو خالي گلاس ائين ملي نه سگهيو تنهنڪري ڪافي وٺي پيس. پاڻ ڪافي ان ڪري نه پيئائين جو پيٽ ۾ وڪڙ ٿي پيس.

عورتون جام ڏسجن ٿيون: بزارن ۾، بسن ۾، ريل گاڏين ۾. پوڙهيون عورتون پڻ جهجهي تعداد ۾ آهن ۽ نظر کي ڏاڍو ناگوار لڳن ٿيون: تمام ٿلهيون، ڪي صفا سنهڙيون، بي ڊوليون، ڪمپيون، ڪل پاروڻي انب جهڙي: پيلي ۽ گهنجمل.

*

*

*

لنڊن:

۱۱ - جون ۱۹۷۸

هتي وارن ماڻهن ۾ مرد يا زال هجڻ جو گهڻو احساس ڪونهي. گهڻيون ڇوڪريون ۽ عورتون مردانو لباس پهرين ٿيون. مردن ۽ عورتن جو هلڻ، جتيءَ جو نمونو، وارن جي ڪٽ سڀ گهڻو ڪري ساڳيا. سڀني ڏنڊن ۾ ٻئي جنسون نظر اچن ٿيون.

ڪلهه Kent طرف وياسين. بهراڙي ڏاڍي خوبصورت آهي: باغ باغيچا، ڪيت، جهنگل ۽ وڏي ڳالهه ته غربت ڪٿي به نظر ڪانه آئي. ڳولا ڪرڻ ۽ پڇا ڪرڻ تي به ڪٿي ڪچر گهر يا جهوپڙي ڪانه ملي. هاريءَ جو

گهر به هڪ آفيسر جهڙو هو: بجلي، ٽيليفون ۽ ٽيليويزن سميت. بهراڙيءَ ۾ به وڏن شهرن واريون سهوليتون ميسر آهن. شهداد پور جيڏي شهر ۾ به لنڊن جهڙيون بزاريون ۽ مارڪيٽ موجود آهن. اسپتالن، اسڪولن ۽ بجليءَ جو تمام ڀلو انتظام. رستا عاليشان، ريل گاڏيون، بسون ۽ ٽئڪسيون هر هنڌ جام.

هتي اسان جي ملڪ وارا رهندڙ ڏاڍا سڪيا نظر اچن ٿا. گهر تمام شاندار، اهڙا اسان جي ملڪ ۾ لکپتين وٽ به ڪونه آهن. ڪاڏو بهترين ڪاٺين ٿا، ٻارن کي تعليم تمام سٺي ڏيارين ٿا. هنن وٽ بهترين موٽرون ۽ فرنيچر آهن.

هتي ڪو به جهوپڙيءَ ۾ رهڻ وارو ڪونهي، ڪو به انگ اڳهاڙو ڪونهي، ڪنهن کي به ويلن جا ويلا بڪ ڪاٽڻي ڪانه ٿي پوي، ڪو به بيماريءَ جي حالت ۾ علاج کان محروم نه ٿو رهي. هيٺين طبقي وارا به سڪيا مٽابا آهن. هارين ۽ پورهيتن وٽ به ٽي-وي، بجلي، فون ۽ موٽرون آهن. اهي سڪ هتي جو مٿيون پرمار طبقو پنهنجي بينڪي ملڪن جي ڦرمار ۽ سامراجيت ذريعي ڪمائل دولت مان ٿي مهيا ڪري سگهيو آهي. هن سلسلي ۾ ٻن ڳالهين ڌيان لهڻو: هڪ ته پورهيت ۽ هاري طبقي کي زندگيءَ جي نعمتن ملڻ جي ڪري هي طبقو پاڙي ٿي پيو ۽ انقلابي راه اختيار ڪري نه سگهيو. ٻيو ته هن قوم جو نه رڳو سرمائيدارن، ڪارخانيدارن

۽ جاگيردارن جو مٿيون طبقو پر عوامر پڻ ڀرمار آهي .
يعني قوم به ڀرمار ٿي سگهي ٿي . هن قوم جي هارين
۽ مزورن اهو احتجاج نه ڪيو ته ٻين ملڪن يا قومن
جي پورهيتن ۽ عوام جي ڀرماريت ۽ انهن تي ظلم نه
ڪيو وڃي . جهڙي ريت سنڌ ۾ غير سنڌي مزور ۽
هاري ، سنڌي هارين ۽ مزورن جي ڀرماريت ۾ ڀاڱي
ڀائيوار آهن .

رستا ڏاڍا صاف آهن . ڪنهن به قسم جي گندگي
ڪانهي . ماڻهو ميوي جي ڪل يا ڪڪڙي ائين اڇلائي نه
ٿو سگهي . ٽڪر يا ڪانگهارو ڦٽو ڪري نه ٿو سگهي .
ان مقصد لاءِ جتي ڪٿي دٻا رکيل آهن . البت هڪڙي
گندگي گهڻي نظر اچي ٿي ۽ اها آهي ڪتي جو گونهم،
خاص ڪري فوٽ پاڻن تي . هتي جي ماڻهن کي ڪتن
جو شوق آهي . انهن تي ايترو خرچ ڪن ٿا ۽ انهن کي
ايتري لاڏ ڪوڏ سان پالين ٿا ، جيترو پنهنجي ٻارن کي
به نه .

همسفر چيو : ”يورپين ڪهڙا نه بي حياءِ بي شرم
۽ بد اخلاق آهن ، جو وهندڙ رستي تي ٻيا چميون ڏين .“

مون کي خيال آيو : اسان جي ملڪ وارن بابت
ڪهڙو خيال آهي جي رستن تي مٽن ٿا ، ڪانگهارا ۽
ٽڪون ڦٽيون ڪن ۽ گندو پاڻي ۽ ڪچرو رستن تي
اڇلائن ٿا . چمي ته پيار جي پٽرائي آهي ۽ هڪڙو
خوبصورت عمل .

همسفر چيو: ”هتي ڪي مرد ڪيڏا نه بي شرم آهن جو قميص يا گنجيءَ بنا چاڻي ۽ پٺاڙا اگهاڙا ڪيو رستن ۽ بزارين ۾ هلندا وڌن.“

مون کي خيال آيو: هي ماڻهو نه گرمي يا فشن ڪري اگهاڙا هلن ٿا، پر اسان جي ديس ۾ غربت ڪري رڳو گوڏ ۾ هلڻ تي مجبور ٿين ٿا، باقي سڄو بدن پيرن سميت ننگو هوندو اٿن. ڪن ڪنگال عورتن جي ڦاٽل ڪپڙن ڪري اگهاڙپ ظاهر پئي ٿيندي آهي.

مان سوچيان پيو: مون سڃاڻي سنگ نه ڪيو. همسفر سان ٿي پيا به آيا آهن، جن مان هڪ مان به آهيان. پر ڇٽا ”ساڻي“ هوندا آهن پر وڌيڪ ”هجوم“ ٿي پوندا آهن.

همسفر ۽ منهنجي طبيعت ۽ پسند ۾ وڏو فرق آهي. هو مذهب ۽ نماز جو پابند قادياني آهي ۽ هن جي پرگرام ۾ هتي جي مسجدن ڏسڻ کي اولين حيثيت حاصل آهي. مان لنڊن مسجدون ڏسڻ ڪونه آيو آهيان. هو جئن ته هتي اڳي ڪيترا سال رهي چڪو آهي ۽ اسين صفا اڻ واقف آهيون، ان ڪري هن جي پٺيان هلڻو پوي ٿو. هن کي هتي گهمڻ ۽ جڳههون ۽ نظارا ڏسڻ جو شوق نه ٿو ڏسجي. اهو منهنجي شوق جي ابتڙ آهي.

هن کي ٽڪي هلڻ جي عادت آهي. بزار ۾ به سامهون نظر رکي اهڙو ٽڪڙو هلي ٿو جو اسان کي هن سان پڇڻ لاءِ ٻوڙ ٿو پوي ٿو. مان چاهيندو آهيان ته رستن ۽ بزارن ۾

هلندي ماڻهو دڪان ۽ ٻيون شيون ڏسندو هائي، پر همسفر جي تنگي هائ ڪري ڪجهه ڏسي نه ٿو سگهجي ۽ هر وقت هن جي ڀرسان رهڻو پوي ٿو ته مٿان پرڏيهه ۾ گم نه ٿي وڃون. هن جي وري عادت اها آهي جو پٺيان اهو به ڪونه ڏسي ته ٻيا ساٿي اچن پيا يا پوئتي رهجي ويا. هن کي ڪاٺ جو ۽ پراڻن دوستن سان ڪچهري ڪرڻ جو بيهڪ شوق آهي. ميوي ۽ ڪاڙي جي دوڪانن ڀرسان هن جا پير رکجي وڃن. ٻيو بندوڦن جا دڪان ڏسندو هلندو. مان ته سڀ دڪان ڏسڻ چاهيندو آهيان ۽ خاص ڪري ڪتابن جا، پر هو موقعو ئي نه ٿو ڏئي. مان لنڊن جي رات جي تفريحن وارن هنڌن تي وڃڻ چاهيندو آهيان: سٽيمپ، ٽيڪسٽ، ناچ گهر. پر همسفر لاءِ اهو ڪم گناهه جو آهي.

مون ميوزم، ليبرريون ۽ آرٽ گئلريون ڏسڻ ٿي چاهيون. هن کي انهن ۾ ڪا دلچسپي ڪانه هئي. مان ڪانچ قميص پائي ٻاهر نڪرڻ ٿي چاهيو ته همراهم ڪاوڙجي پيو. چي: ماڻهو ڪلراٽيدين، اسان تي هٽوڪرا ڪيا ويندا. جيتوڻيڪ ڪيترائي عرب، آفريڪي ۽ سڪ پنهنجي قومي لباس ۾ نظر اچن ٿا. مان هڪ نه ٻئي ڏينهن سيرب لاهڻ لڳس. جنهن ڏينهن ڏاڙهي نه لائيم ته همسفر چڙي پيو. چي: ڪلهاب ڪنڊين، ماڻهو چوندا ته هي آهن.

ڪاليج ڪنٽربري ۽ ۾ ڊيول Cathedral ڏسڻ وياسين.

هيء انگلنڊ جي دنيا جي پڙو ٽوسٽنٽس جي وڏي ۾ وڏي ديول آهي. هتي Arch Bishop رهي ٿو. اٺ سؤ سال پراڻي عمارت آهي ۽ پورهيت جي عظمت ۽ فنڪار جي فن جو اڻ مٽ شاهڪار؛ اڏاوت، پٿر تي ڪم، مجسمه سازي، مورت سازي، شيشي تي ڪم. اهي ڏسي مون کي فخر جو احساس ٿيو ته هي شيون هتي جي پراڻي ڪاريگريءَ جو عظيم نمونو هوندي به سنڌ جي پراڻي ڪاريگريءَ جو مقابلو ڪري نه ٿيون سگهن.

همسفر ديول ۾ اندر هلڻ لاء تيار نه هو ۽ چيائين ته اندر ڪا خاص شيءِ ڪانهي. پر منهنجي ضد تي مس مس رضامنڊ ٿيو. پوءِ ديول جي هر چيز مان روڏون ڪيندو رهيو. اندر بي شمار ماڻهو هئا. رونق ۽ چهچتو هو.

هو ووڪنگ مسجد ڏسڻ هليا.

مان ته هنن ماڻهن مان اڙجي ويو آهيان. سارو زور اٿن مسجدن ڏسڻ تي. مسجدون ڏسي هنن جا چهرا خوشيءَ کان پهڪي ٿا اٿن. مون کي ته انهن ۾ ڪا خاص شيءِ نظر ڪانه ٿي اچي. هنن مسجدن کان هزار ڀيرا سٺيون ۽ خوبصورت مسجدون اسان جي ملڪ ۾ موجود آهن. هتي واريون مسجدون ته مون کي پاڪستاني قبرستانن جهڙيون ڏسجن، بي رونق ۽ ويران ٿيون لڳن. هنن مسجدن کان ٻاهر ۽ انهن جي چوڌاري هن ملڪ ۾ ڪيتري نه رونق، رنگيني، تازگي، زنده دلي، سرهاڻي،

سونهن، سوپيا ۽ سندرتا آهي! هي مسيٽن جا شيدائي واقعي ئي انڌا ٻوڙا ۽ گونگا آهن.

* * *

هوائي جهاز ۾ :

۱۶- جون ۱۹۷۷

”شايد توهان ڪراچي ۽ نائين سفر ڪري رهيا آهيو.“

هن مرڪي پڇيو.

”ها.“

”پوءِ وقت گذارڻ لاءِ هنن اخبارن ۽ رسالن مان ڪي ڪٽيو“ هن اخبارن ۽ رسالن سان ڀريل آندل گاڏيڙي طرف اشارو ڪري چيو.

”ڪهڙين ٻولين جا آهن اهي رسالا ۽ اخبارون؟“

مون پڇيو.

”توهان ڪي ڪهڙي ٻوليءَ جا ڪپن؟“

”سنڌي.“

”سنڌي؟“

”ها، سنڌي.“

”سنڌي ڪتاب ته ڪونه آهن.“

”توهان ڪي سنڌي ڪتاب رکڻ ڪپن، ڇو ته سنڌي

مسافر به توهان جي ڪمپنيءَ جي جهاز ۾ چڙهن ٿا.“

”جڏهن ته ٿاڻي ايئر ويز ڪمپني اسان جي ملڪ

ٺاهيندڙ جي آهي ۽ اتي جي قومي ٻولي ٿاڻي آهي، ان

ڪري اسين مسافرن لاءِ ٿاڻي ٻوليءَ جا رسالا ۽ ڪتاب مهيا ڪندا آهيون ۽ انگريزي زبان جا به ڇاڪاڻ ته اها عالمي زبان آهي. اهڙي طرح هي ڪتاب رڳو ٿاڻي ۽ انگريزي زبان جا آهن.“

مسافرن کي هدايتون ڏيڻ لاءِ لاڏوڊ اسپيڪر تي جيڪي اعلان ٿين ٿا، سي پڻ انهن هن ٻولين ۾ آهن.

هيءَ فضائي ميزبانن چڱي سهڻي ڇوڪري آهي: گورو رنگ، وڇولو قد، اکيون ڪجهه چنجهيون، وات ننڍڙو ۽ چپ سنهڙا. هن جي سٺتر تي هن جي نالي جي چٽڪي لڳل آهي: 'shingula' (شنگولا). هن کي انگريزي ۽ ٿاڻي گڏيل سڏيل وردي پهريل آهي. لنڊن جي هوائي اڏي تي جئن جهاز ۾ ويناسين ته فضائي ميزبانن هر هڪ مسافر کي ٽائيلنڊ جو تازو گل ڏيندي وئي. گل واڳڻائي رنگ جو آهي ۽ چڱو ٿو لڳي. سرهاڻ ڪا نه اٿس. مون پنهنجي ڪوٽ تي لڳائي ڇڏيو آهي.

مان اڄ اڪيلو هي هوائي سفر ڪري رهيو آهيان. هيٺو ڊگهو ۽ وڏي خرچ وارو سفر ڏاڍي شوق سان شروع ڪيو هوم. نه رڳو انگلنڊ پر يورپ جا ٻيا ملڪ گهمڻ جو سٺاءُ هو. ان واسطي سئٽزلنڊ، هالنڊ، جرمني ۽ فرانس جا ويزا به وڌا خرچ ۽ الاهي پنڌ ڪري ورتا هئاسين.

لنڊن پهچڻ جي پهرين ڏينهن ئي هم سفر پنهنجي اينگي روش ۽ چيٽراڪ طبيعت جو ايترو مظاهرو ڪيو جو

منهنجي دل کٽي ٿي پئي. مون کي اندازو ئي ويو ته سڀ پيسا پاڻيءَ ۾ ويا. هن کي گهمڻ جو شوق هو ڪونه. هو ٻين ساٿين کي پنهنجن ڪمن ۽ پنهنجن دوستن سان ۽ ڪچهريون ڪرڻ لاءِ ٻوڙائيندو ۽ رلائيندو رهيو. مان ايترو بهزار ۽ بيدل ٿيس جو چوٿين ڏينهن تي ئي اعلان ڪيم ته مان واپس وطن وڃي رهيو آهيان. پر پتو پيو ته جنهن واپسيءَ جي ڏڪيٽ تي مان آيو هوس ان تي ۱۵ ڏينهن کان اڳ واپسيءَ جو سفر ڪري نه ٿو سگهجي. پوءِ جئن تئن اهي ڏهاڙا گذاريءَ ۽ پهرين اڏام ۾ واپس وڃي رهيو آهيان.

همسفر هڪ نموني مون سان ڇپ پئجي ويو. مان سمجهان ٿو ته ان جا ڪارڻ هي هئا: هڪ ته هن کي خبر هئي ته مان هن جي آسري تي هيٺو خرچ ڪري لنڊن ۾ پهتو آهيان، پر اتي منهنجي نااميدي ڏسي، هن پنهنجي اها ناڪاسي سمجهي ۽ هروڀرو به مون کي لوڻ لڳو. پيو ته هنن اتي عسرو ڪرڻ جو پروگرام رکيو. جيتوڻيڪ وطن ۾ ان پروگرام بابت مونکي ڪونه ٻڌايو هئائون. مون سنئون سٺو جواب ڏنو مان ته ان پروگرام ۾ منهنجي ڪا دلچسپي ڪانهي. ٿيون ته هن جو وڏو ڀاءُ جدي وڃڻ لاءِ اڪيلو رهجي ٿي ويو. هو پاڻ يورپ جو سفر ڪرڻ بعد جدي وڃڻو هو. هن جو مطلب هو ته مان سندس ڀاءُ سان جدي هوائي جهاز ۾ وڃان. اهو ڀاءُ پوڙهو ۽ بيمار آهي ۽ اڪيلو سفر ڪرڻ

۾ تڪليف جو امڪان آهي. هتي اها ڳالهه ٻڌائڻ دلچسپيءَ کان خالي نه ٿيندي ته قانوني طرح قادياني عمري يا حج تي وڃي نه ٿا سگهن. عرب حڪومت طرفان هنن کي منع آهي، پر هنن همراهن پنهنجي مذهب کي لڪائڻ لاءِ اٽڪلون، سوچيون هيون.

چپ ٻوڻ ڪري نه هوائي جهاز جي رسيٽ رزرو ڪرڻ لاءِ مون سان گڏ هليو ۽ هوائي اڏي تي هلي مون کي ڇڏڻ کان به انڪار ڪيائين. جيتوڻيڪ پنهنجن ڪمن پٺيان مون کي به هرو ڀرو رلائيندو رهيو، پر جڏهن منهنجو ڪم پيو ته انڪار ڪري ڇڏيائين. مون کي ڏاڍي پرڏشاني ٿي. مون جهڙي نئين ماڻهوءَ لاءِ انهن جڳهين تي پهچڻ ڏاڍو مشڪل هو.

ڊاڪٽر بشير ڏاڍي مدد ڪئي. هو وڃڻ به آيو هو ۽ مون کي صلاح ڪئي هئائين ته ساڻس هلي رهان. هينئر مون ئي فون ڪيو مانس ته پڇاڙڪي رات مان تو وٽ رهندس. هو مون کي پنهنجي موٽر ۾ پنهنجي گهر وٺي ويو ۽ رات ٽڪيائين ۽ صبح جو جهاز تي پهچايائين. پرديس ۾ پيسا ڪٿي رکجن؟ سوٽ ۽ ڪوٽ جي ڪيسن ۾ رکندو هوس. هونءَ به هڪڙي قسم جو اطمينان هو ته ولايت ۾ ايتري به ايماني ڪانهي. هڪ ڏينهن ڏٺم ته هڪڙي ڪيسي مان پنج سؤ ڊالر يعني پنج هزار رپيا غائب هئا. گهڻي جاچيم پر ڪونه لڌا. خبر ناهي ته بزار ۾ ڪنهن ڪيسي جي صفائي ڪئي يا جتي رهيا

هٿاسون اتان ڪو نڳائي ويو. ان ڪري پاڻ مون لاءِ
وڌيڪ بد مزگي پيدا ٿي.

*

*

*

ورهين کان وٺي ڏاڍي بي آرامي ٿي رهي. نه گهوٽ
۾ آرام نه شهر ۾، نه گهر ۾ آرام نه اسپتال ۾. نه
دوستن وٽ آرام نه اڪيلائيءَ ۾. هي ولايت جو چڪر
چالاءِ هو؟ منهنجي بيمقرار روح جو ڀڙڪڻ

مان محسوس ڪريان ٿو ته هم سفر جي چونڊ
جي معاملي ۾ مون ٻيو ڀيرو غلطي ڪئي آهي. پهريون
ڀيرو شاديءَ جي رشتي ۾ ۽ ٻيو ڀيرو هيٽر لنڊن جي
سفر ۾.

*

*

*

مان جن ٽن چئن سان يورپ جي سفر تي نڪتو
هوس، سي ٽيئي پاڻ ۾ ڀائر ۽ قادياني آهن ۽ خاص ان
قادياني ڪانفرنس لاءِ هليا هئا، جنهن جو بيان مٿي ڪري
آيو آهيان.

قاديانين جي ”تعداد ۽ تبليغ“ جي باري ۾ بار بار
خيال ايندو رهيو. سٺ سالن کان هنن جو لنڊن ۾ تبليغي
مرڪز قائم آهي ۽ هنن جا پگهاردار مبلغ خاص تبليغ
جو ڪم ڪندار هيا آهن. جئن ته هيءَ ڪانفرنس لنڊن
۾ ٿي هئي، ان ڪري ضرور ذري گهٽ سڀ انگريز
قادياني مسلمان ان ۾ شريڪ ٿيا هوندا. پر مون ڏٺو ته

ٻه اڍائي هزار آيلن ۾ فقط چار پنج يورپين مسلمان هنن ۾ شريڪ هئا ۽ نماز هنن سان گڏ ٿي پڙهيا ٿون. انهن ۾ ٻه سڀ انگريز ڪو نه هوندا، ڪو جرمن، فرينج يا اسپيني به هوندو. پوءِ ايڏي ڊگهي عرصي کان ۽ هيڏو زبردست خرچ ڪرڻ جو ڪهڙو فائدو يا مقصد؟ قاديانين جي اها هٿاڪ ته ٻڌي آهي ته اسان دنيا ۾ هيترا مسلمان بنايا آهن، پر اهي ڪير آهن؟

ان جي پيٽ ۾ عيسائي پرچارڪ ايتري عرصي دوران هندستان ۽ آفريڪا ۾ لکين ماڻهن کي عيسائي بنائڻ ۾ ڪامياب ٿيا آهن. شايد مذهب متاثر جو بنيادي ڪارڻ غربت ۽ جهالت آهي، ۽ انگلنڊ ۾ نه غربت آهي ۽ نه جهالت.

سوچيان ٿو صدين کان وٺي آفريڪي شيعي عيسائيت ۽ اسلام جي آغوش ۾ آيل آهن، پر هو پاڻ کي غلاميءَ مان آجو ڪري نه سگهيا. مگر موجوده دور ۾ سوشلزم ۽ ڪميونزم جي نظرين سان هٿيار بند ٿي مارڪس، لينن ۽ مائوزي تنگ جي سکيا جو سهارو وٺي ۽ هنن جي ورتل عملي راهه اختيار ڪري، آفريڪا جا ڪيترا ملڪ قومي آزادي ۽ طبقاتي چوٽڪارو حاصل ڪري چڪا آهن ۽ ٻيا ڪيترا ڪن ٻيا.

ٻي ڳالهه جا مون کي نظر آئي سا هيءَ هئي ته قاديانين جي هن ڪانفرنس ۾ آيلن ۾ ڪوبه سنڌي مون کي ڏسڻ ۾ ڪونه آيو. ٿورا گهڻا پناهگير هئا، باقي

هڙڻي قادياني گهڻو ڪري پنجابي هئا. هتي اها ڳالهه ٻڌائڻ ضروري آهي ته قاديانيت جو باني ۽ پيغمبر پنجاب جو هو. سوچيان ٿو: قوميت مذهب جي محتاج آهي يا مذهب قوميت جو؟

ايلن ۾ ڪجهه ماڻهو انڊونيشيا ۽ آفريڪا جا به نظر آيا ٿي ۽ اهي آڱرن تي ڳڻڻ جيترا هئا.

هڪ دلچسپ ڳالهه جو خيال ٿو اچيم: منهنجي هم سفر مون کي ڪانئچ ۽ قميص ۾ لنڊن جي رستن تي هلڻ کان منع ٿي ڪئي، اصل پاڻيءَ مان نڪري ٿي ويو، پر سندس مذهب جو خليفو مرزا صاحب جڏهن ڪانفرنس ۾ آيو ته هن کي ڪانئچ پهريل هئي ۽ مٿي تي ڪلي سان پٽڪو پيل هوس.

سوچيان ٿو قاديانين جي باري ۾ سنڌ جي حوالن سان ڪهڙي ڳالهه ڪرڻ جهڙي آهي. ها، ڪجهه قادياني چوڌري انهن مان آهن، جن شروع شروع ۾ اچي سنڌ جي زمين جون وڏيون وڏيون ايراضيون هٿ ڪيون ۽ اتي پنهنجا فارم ۽ ڪالونيون قائم ڪيون. اهڙي ريت هو سنڌ ۾ ايندڙ اوائلي سامراجي جاگيردارن مان آهن.

*

*

*

مان اهو سوچيندو رهيس ته لنڊن يا ولايت ۾ جهڪي اسان جي ديس جا ماڻهو گهر بنائي ويٺا آهن، سي پنهنجي ملڪ جي ڪهڙي خدمت ڪري سگهن ٿا يا ڪن ٿا؟

ڪي ماڻهو تعليم، فوجي سکيا، سائنس، ٽيڪنالاجي، فن ۽ هنر ۾ ماهر بنجڻ لاءِ هتي ڏينهن رات محنت ڪن ٿا ۽ انهيءَ مقصد سان ته هو ملڪ واپس وڃي پنهنجي ان مهارت سان ديس واسين جي مدد ڪندا ۽ ملڪ کي ترقي وٺائيندا. اهڙا ماڻهو سائنس جي ميدان ۾ ۽ خاص ڪري هٿيار ۽ باروت ٺاهڻ ۽ انهن کي استعمال ڪرڻ جي سکيا ڏيڻ ۾ متايل طبقي ۽ پيڙيل قوم لاءِ وڏو سهارو ثابت ٿي سگهن ٿا.

اتي رهيل صحيح سياسي ساڃهه رکندڙ پنهنجي ملڪ جي مظلوم قوميتن جي باري ۾ دنيا کي باخبر ڪري سگهن ٿا ۽ دنيا جي راءِ مٿين ۽ حڪومتي طبقي جي پروپيگنڊا خلاف، اصلي حقيقتن طرف موڙي سگهن ٿا.

اتي آباد ماڻهو پرڏيهي ٺاڻو ڪمائن ٿا ۽ اهو پنهنجي ملڪ واسطي ميسر ڪري سگهن ٿا. ان ٺاڻي مان پنهنجي ملڪ واسطي مشنري خريد ڪري سگهجي ٿي. ان ٺاڻي مان هٿيار خريد ڪري سگهجن ٿا.

پر اتي رهندڙ يا آباد ٿيل گهڻا ماڻهو فقط پنهنجي ذات لاءِ ئي سوچن ٿا. هو جو ڪجهه ڪن ٿا، جو ڪجهه ڪمائن ٿا، رڳو پاڻ واسطي. سڪي ۽ عيش واري جيون گذارين ٿا. پنهنجي ملڪ ۾ وڏا وڏا بنگلا ٺهرائين ٿا. پرڏيهي ٺاڻو به ڪوشش ڪري چور بازار ۾ وڪڻن ٿا. هڪ ڳالهه تي ڏاڍو عجب ٿو لڳيم، هتي غلاظت ۽ گندگي جو تصور ئي ڪونهي. پتيون به ڏاڍيون

صاف سٽريون آهن. اشتهار لڳائڻ جون مقرر جايون آهن، اتي ئي اهي لڳل نظر ايندا. هر هنڌ ڏنگن ڦڏن ۽ بدنما لفظن ۾ هٿن سان اشتهار يانعرا لکڻ جو سوال ئي ڪونه ٿو اٿي. فلمي ۽ واپاري اشتهار لڳائڻ جي مکيه جڳهه آهي زير زمين ريلوي جي پلٽنفرمن واريون ديواريون.

عجب جي ڳالهه اها ڏٺم ته رستن تي ۽ بزارين ۾، زير زمين پلٽنفرمن تي ۽ پارڪن ۾ ايران جي شهنشاھ خلاف پارسي ۽ انگريزيءَ ۾ چپي چپي ٽپي هٿ سان لکيل ڏنگن ڦڏن ڪارن اڪرن ۾ نعرا لکيل آهن ۽ ڏاڍن سخت لفظن ۾ لکيل آهن. اهي شايد ان وقت لکيا ويا هئا، جڏهن شهنشاھ لنڊن ۾ آيو هو. ان سمي اخبارن ۾ پڻ آيو هو ته شهنشاھ خلاف ايراني شاگردن لنڊن ۾ مظاهرا ڪيا آهن.

اهو سمجهه ۾ نه ٿو اچي ته هن صفائي پسند قوم ايترو عرصو گذرڻ کان پوءِ به ڀتين تان اهي هٿ لکيل نعرا ڇو نه مٽايا آهن.

ان مان ڪاٿو ٿو ٿئي ته ايراني شاگرد هتي جهجهي تعداد ۾ آهن ۽ سندن تنظيم سٺي ۽ مضبوط آهي. نعرن ۾ شهنشاھيت ۽ سامراجيت کي ختم ڪرڻ جو بهم ڏيکاريو ويو آهي. جڏهن شاگردن جهڙو سجاڳ، سڄاڻ ۽ نوجوان طبقو راهه تي نڪري نروار ٿيندو آهي ته ان قوم جي منزل ويجهو ٿي پوندي آهي. ايراني شاگردن جو هي انقلابي جوش، جرئت ۽ جذبو ڏيکاري ٿو ته ايران ۾

انقلاب دور ناهي ۽ شهنشاهيت جي ڪوٽن ۾ ڌار ٻوڻ شروع ٿيا آهن.

اهو مون کي ان ڪري به خيال اچي ٿو جو مون ٻڌو آهي ته شهنشاهه اهڙو سخت ۽ ظالم آهي جو جي ٿوري به خبر پوئس ته ولايت ۾ فلاڻي شاگرد سندس خلاف ڪنهن هاجل ۾ حصو ورتو آهي يا ڪنهن انقلابي پارٽي ۾ جو ميمبر آهي يا ڪنهن انقلابي سرگرمي ۾ سان واسطو اٿس ته ايران ۾ ان شاگردن جي مڙني مائٽن کي ڪهاڻي ڇڏيندو آهي. اهي خبرون هوندي به جو هي شاگرد ايترو اڳتي وڌي رهيا آهن، تنهن مان صاف ظاهر آهي ته ايران جو رنگ متجس وارو آهي.

اٺين پرڏيهه ۾ رهندي به ماڻهو پنهنجي ملڪ ۽ قوم واسطي سياسي ۽ انقلابي ڪم ڪري سگهي ٿو.

هوچي من جي باري ۾ پڙهيو هوم ته پئرس ۾ رهندي ئي انقلابي خيالن جو بڻيو هو. اتي گپيل ويٽنامي پورهيت انقلابي ويچارن جا بنجندا رهيا ۽ هڪڙو وقت آيو جو اتي ئي هنن پنهنجي هڪڙي ويٽنامي انقلابي پارٽي ٺاهي ۽ اها زير زمين پنهنجي ڪارروائي ڪندي رهي. پوءِ هن پارٽيءَ ۾ تيار ٿيل ڪارڪنن ئي وڃي ويٽنام ۾ فوجي ۽ انقلابي تنظيم ٺاهي، جنهن اڳتي هلي جپاني، فرينچ ۽ آمريڪي سامراجين سان جنگ لڙي ۽ نيٺ قومي آزادي حاصل ڪئي ۽ سامراجين کي شڪست ڏئي پنهنجي ملڪ مان تڙي ڪڍيو.

سو اهڙي طرح پرڏيهه ۾ رهڻ وارا پنهنجي ڏيهه لاءِ سياسي قومي جاکوڙ ڪري سگهن ٿا.

*

*

*

همسفرن جي ڪري لنڊن ۾ رڳو پنهنجي ۽ پنجابن سان ملاقاتون ٿيون. انهن مان ڪي پنجويهن چوويهن سالن يا ان کان به وڌيڪ عرصي کان هتي آباد آهن. هنن جو هاڻي ٽيون نسل وجود ۾ اچي ويو آهي. يعني هنن جي اولاد جو اولاد به هتي ڄائو ۽ پليو آهي.

هنن کي شڪايت آهي ته عنن جي اولاد کي پنهنجي ملڪ سان ڪو انس ڪونهي ۽ مذعب هنن لاءِ اوڀري چيز آهي ۽ تهذيب هتي جي ۾ رڳجي ويا آهن. هنن جون ڌيئر اڪيلون ڌارين ڇوڪرن سان راتين جون راتيون وڃيو گذارين ۽ هنن جي آڏو هڪ ۾ ٻئي پک وجهي پيا نچن. شراب پيئڻ ۾ به ڪو حجاب ڪونه ڪن ۽ لباس به انگريزن جهڙو پهرين. اهي ڳالهائون ڪري پڇن پيا ته اسان جي هن اولاد جو مستقبل ڇا ٿيندو.

مون همسفر ۽ سندس ساٿين جي ڳالهين مان هي انومان به ڪڍيا: هنن پنهنجي ڌرتي پنهنجو ديس ڇڏيو يا ڇڏڻ تي مجبور ڪيا ويا، تنهن کان پوءِ هو ڪنهن به ڌرتيءَ جا، ڪنهن به ديس جا ٿي نه ٿا سگهن. ڪن جو اهو چوڻ هو ته پنهنجو ديس ڇڏڻ کان پوءِ پاڪستان ۾ به آرام نه آيو، يا پنهنجيائي محسوس نه ٿي،

ان ڪري انگلنڊ ۾ اچي آباد ٿياسين ۽ هتي جي عيش
۽ پمسي ۾ پاڻ کي تسڪين ڏيڻ لڳاسين .

بھارين جو مثال آھي : هنن پنهنجو ديس بھار چڏيو .
بنگال ۾ آيا . جڏهن بنگالي سجاڳ ٿيا ۽ ڌارين کي ڏکي
ڪڍيائون تہ بھارين کي بنگال چڏڻو پيو . انهن مان ڪي
برما وڃي ويٺا . اتي گڙ ٻڙ ڪيائون تہ برما وارن هنن کي
اگھائڙين پيرين ڪڍي چڏيو آھي ۽ ھو دربدر آھن .
بھارين مان جيڪي بنگال چڏي سنڌ ۾ آيا تن جو استقبال
پتھن تي لکيل نعرا ” بھاري نہ کپن “ ڪن ٿا .

هنن همراھن پاڻ ۾ اھي ڳالھيون ٿي ڪيون تہ
انگريز بہ ھاڻي اسان کي نہ ٿا سھن ۽ ڪيترا پيرا غير
انگريزن تي حملا ڪيا اٿن ۽ ماري اٿن ۽ ملڪيتون ۽
دڪان تباھ ڪيا اٿن . سو هن ملڪ ۾ بہ اسان جا پير
پختا نہ آھن .

مان سمجھان ٿو تہ دنيا ۾ اڄ جيڪا بي آرامي ۽
بد امنی ، جنگ ۽ جھيڙو ، فساد ۽ فتنو آھي ، ان جو
بنيادي ڪارڻ آھي ” لڏ پلاڻ “ . لڏ پلاڻ مان منھنجو
مقصد آھي ھڪڙي قور يا ٽولي جو ٻئي ماڪ ۾ وڃي
اٿي جي رھاڪن تي غلبو حاصل ڪرڻ ، حڪومت ڪرڻ
سياسي غلام بنائڻ ، اقتصادي محڪوم بنائڻ ، پنھنجي
تھذيب ۽ ٻولي مڙھڻ جي ڪوشش ڪرڻ .

فلسطين ۾ جنگ آھي ڇاڪاڻ تہ ڌاريا يھودي اچي
اٿي حاڪم بنجي ويٺا آھن ۽ اتي جي اصلي رھاڪن

عربن کي پنهنجو ملڪ ڇڏڻ تي مجبور ڪيو اٿن. ويٽنام ۾ لڙائي ٿي چاڪاڻ ته ڌاريا آمريڪي سامراجيت قائم رکڻ واسطي اتي گهڙي آيا. روڊيشيا ۽ ڏکڻ آفريڪا ۾ بغاوت آهي چاڪاڻ ته ڌاري قوم: يورپين، اتي جي اصلي ۽ گهڻائيءَ واري قوم کي غلام بنايو ويئي آهي. بئنگڪمٽ جو مطلب ئي اهو آهي ته ڪا ڌاري قوم اچيو ڪنهن قوم کي اقتصادي غلام بنائي ۽ هنن جي پيداوار جي ذريعن تي قبضو ڪري.

ڌاريا جڏهن لڏي ڪنهن ديس ۾ اچي وهن ٿا ته آهستي آهستي ديسين ۽ ڌارين جا پاڻ ۾ خاص ڪري ٻولي، تهذيب ۽ معيشت جي بنياد تي تضاد اڀرن ٿا. پوءِ ڇڪتاڻ شروع ٿئي ٿي جا اڪثر گهرو لڙائيءَ جي صورت اختيار ڪيو وڃي ۽ ان ملڪ جو امن سدائين لاءِ تباهه ٿيو وڃي.

انگريز، پنهنجي ملڪ ۾ ڌارين کي ان ڪري برداشت ڪيو ويٺا آهن جو ان مان هنن کي معاشي فائدو ۽ اقتصادي ضرورت آهي. تهذيبي طرح هنن کي ڌاريا سخت ناپسند آهن. هو ڌارين جي رهڻي ڪرڻي، اٿل وهڻ، دين ڌرم ۽ خود شڪل صورت کان نفرت ڪن ٿا. هاڻي جو هنن ڌارين تي حملا شروع ڪيا آهن ۽ هنن خلاف هنگاما ڪن ٿا، ته ان جو مطلب آهي ته هنن کي احساس ٿيڻ لڳو آهي ته متان هي ڌاريا اقتصادي طرح اسان جي مٿي تي نه چڙهي وڃن يا معاشي طرح اسين هنن جا محتاج

نه ٻنڄي وڃون. يا ممڪن آهي ته هنن کي پنهنجو روزگار ملڻ ۾ رخنو محسوس ٿيڻ شروع ٿيو هجي.

هڪ همراھ ٻڌايو ته جڏهن انگريزن جي مصرين سان سٺيز جي جنگ شروع ٿي ته انگريزن، انگلنڊ ۾ جيڪي مصري ورهون کان وٺي آباد هئا ۽ لکن جون ملڪيتون هئن، تن سڀني کي ۲۴ ڪلاڪن جو چٽاءُ ڏئي، ملڪ مان زوريءَ ڪڍي ڇڏيائون. هنن کي ڪجهه به سامان يا پيسو کڻڻ نه ڏنائون ۽ نه وري ڪو ملڪيت جو معاوضو ڏنائون ۽ نه اڄ ڏينهن تائين ڏٺو اٿن. اهڙا وسوسا ۽ انديشا مڙهي ڌارين کي رهن ٿا.

دنيا جي بي آرامي، بد انتظامي ۽ بد امنيءَ جو هڪڙو حل اهو به آهي ته دنيا جي ڌارين ۽ پناهگيرن کي پنهنجي پنهنجي اصلي وطن ۾ واپس وڃي آباد ٿيڻ ۾ مدد ڪئي وڃي ۽ جي خوشيءَ سان نه وڃن ته زور زبردستيءَ سان وڃڻ تي مجبور ڪيو وڃي. مثال طور انهن يهودين کي اسرائيل مان ڪڍيو وڃي جي ٻاهران اچي اتي ويٺا آهن.

اهڙن ڌارين، پرديسين ۽ پناهگيرن کي پنهنجي اصلي ملڪ ڏانهن موٽڻ منڍ ۾ ڏکيو لڳندو، پر پوءِ نيٺ احساس ٿيندو ته ان ۾ ئي سندن سک، سلامتي ۽ امن آهي، ۽ دنيا تان پڻ هڪ وڏو ڏڇو لهي پوندو.

ڌارين جو پراڻو ملڪ نه ڇڏڻ جو گهڻو ڪري اهو سبب هوندو آهي جو هو اتي اقتصادي غلامو حاصل ڪري

ويندا آهن. هو اتي سرمائيدار ۽ سامراج واري حيثيت حاصل ڪري ويندا آهن. اهڙي حالت ۾ قومي جنگ کان سواءِ هنن جا پير اڪوڙڻ مشڪل هوندو آهي. چينين جپانين کي، ويتنامين آمريڪن کي، انگولين پورچوگيزن کي ۽ بنگالين غير بنگالين کي قومي جنگ ذريعي ئي پنهنجي ملڪ مان تڙي ڪڍيو. هن وقت فلسطيني يهودين کي، روڊيشا وارا اچي ڇهڙيءَ وارن کي ۽ ٻيا ڪيئي ملڪ ۽ قومون پنهنجي ديس مان ڌارين کي ڌڪي ڪڍڻ لاءِ لڙي رهيا آهن.

ڌارين کي ڌڪي ڪڍڻ لاءِ قومن کي سڃاڳ ٿيڻو پوندو آهي، قربانجون ڏيڻيون پونديون آهن، جنگ لڙڻي پوندي آهي ۽ خاص ڪري گوريلا جنگ جو سهارو وٺڻو پوندو آهي.

لنڊن ۾ مون ڏٺو ته هنن پناهگيرن جا اندر ڪاٺل آهن. هو دل جي گهرائين ۾ اهو محسوس ڪن ٿا ته ڪابه ڌرتي ڌارڻي کي قبول ڪرڻ لاءِ تيار ناهي. ان ۾ ڏهه سال لڳن يا ويهه سال يا پنجاھ سال يا سؤ سال به نيٺ ڌرتي سڃاڳ ٿي جوش ۾ اچي ٿي ۽ ڌارين کي ڌڪي لوڏي ڪڍي ٿي. هو انگريزن، بنگالين ۽ سنڌين جي ڪٽرپڻي کي لڻيندا رهن ٿا. هو منهنجي موجودگيءَ ڪري فقط ڊپل لفظن ۾ ٿي ڳالهائيندا رهيا پر مان آسانيءَ سان انومان ڪري ٿي سگهيس.

مون اهو به ڏٺو ته هي ماڻهو انگلنڊ ۾ ”نئشنل فرنٽ“

جي نالي کان ائين چرڪن ٿا جئن سنڌ ۾ ”جيئي سنڌ“
جي نالي کان. انگلنڊ ۾ نئشنل فرنٽ انگريزن جي اها
تنظيم آهي جا غيرانگريزن جو دائمي طرح انگلنڊ ۾
آباد ٿي وهڻ برداشت نه ٿي ڪري. هن تنظيم وارا ٿي
گهڻو ڪري ڌارين تي حملا ڪندا رهندا آهن.

هنن همراهن اها شڪايت پئي ڪئي ته نئشنل فرنٽ
وارن کي حملا ڪندي ۽ نقصان پهچائيندي ڏسي به
انگريز پوليس خاموش رهندي آهي ۽ ڪو قدم نه کڻندي
آهي ۽ ڪوبه انگريز پنهنجي پوليس خلاف ڪورٽ ۾
شاعدي ڏيڻ لاءِ تيار نه ٿيندو آهي.

*

*

*

جهاز جون هي ٽائي ميزبانئون ڪيڏو نه پنهنجي
ڪم ۾ رڌل آهن. شيخ الطاف جو هڪڙو سفرنامو پڙهي
منهنجي ذهن ۾ اها ڳالهه ويئي هئي ته ٽائيلنڊ جون چوڪريون
اڳت چوڙيو پيون هلن. هي به ٽائيلنڊ جون آهن، پر سارو
وقت پڇ پڇان ۾ آهن: مسافرن جي سار سنڀال لهن،
کاڌو ڪرائڻ، ڪوڪا ڪولا پيارڻ، چانهه ۽ ڪافي ڏيڻ
ڪتاب ۽ اخبارون پهچائڻ، نه رڳو ٻار پرچائڻ. هو هڪ
بيحد محنتي پورهيت وانگر ڪم ڪري رهيون آهن.
هنن جو ته اڳت ڏي خيال ڪونه ٿو ڏسجي. شايد ائين
هجي ته هي روزگار سان آهن ۽ ٽائيلنڊ وارون اهي
چوڪريون جن جو الطاف بهان ڪيو آهي سي معاشي

بدحاليء ڪري پيار ۽ تفريح بدران ڪمائيءَ لاءِ اڳڻ
استعمال ڪنديون هجن.

*

*

*

حيدرآباد سنڌ :

۱۲ - جولاءِ ۱۹۷۸

پنهنجو هڪ خواب پڻ ٻڌائي ڇڏيان :

هوائي جهاز ۾ مٿين ٻاڙي لکي نوٽ بڪ بند ڪيو
هوم . فلم اڃا هلي رهي هئي. منهنجي ساڄي پاسي وارو
نوجوان هاڻي جاڳي چڪو هو. کاٻي پاسي کان هڪ
پوڙهو پنجابي سوداگر هو. هو اڃا کونگهرا مٿي رهيو
هو. مون هن پوڙهي سان ڪجهه ڳالهائون ٻوليون هو، پر
ساڄي پاسي واري نوجوان سان واقفيت وڌائڻ جي ڪوشش
ڪانه ڪئي هئس. مون فقط اهو ڏٺو هو ته هن جي هٿ
۾ هڪ عربي رسالو هو، جو هو لاڳيتو پڙهي رهيو هو.
ماني کائڻ کان پوءِ، جڏهن فلم شروع ٿي ۽ جهاز ۾
اوندو ڪئي وئي ته مان پنهنجي رسيٽ واري بتي ٻاري
ٻاڙي لکڻ لڳس ۽ هو پنهنجي رسيٽ واري بتي روشن
ڪري پڙهندو رهيو. پوءِ جلدي بتي وسائي پنهنجي رسيٽ
جو بٽڻ دٻائي، ٽيڪ پوئتي ڪري آهلي پيو ۽ ننڊ
اچي ويس. مان لکندو رهيس. ڪلاڪ ڪن کان پوءِ ننڊ
مان جاڳيو ۽ اتي جهاز جي ڪاڪوس مان ٿي آيو.
هاڻي هن ئي مون سان ڳالهائڻ جي شروعات ڪئي.

ٻوھ ڪراچيءَ پهچڻ تائين اسين پاڻ ۾ ڪچهري ڪندا رهياسين .

قدآور، سگهارو، قزٽ ۽ رنگ جو گورو . عمر ۲۵ سال . ڳاڙهي ٽي شرٽ ۽ بلو جينس پهرييل . هن جي ڏيا واري شخصيت هئي .

شروعات ڪندي چيائين :

”ايئر هوسٽيس سان سنڌي رسالن جي باري ۾ توهان جي گفتگو مان، مان سمجهي ويو آهيان ته توهان سنڌي آهيو. اسان جا ڪجهه فلسطيني شاگرد به سنڌ ۾ پڙهندا آهن.“

”ڪٿي؟“ مون پڇيو .

”ڪراچي، سنڌ ۽ مهران يونيورسٽين ۾.“

”نه توهان فلسطيني آهيو . مان فلسطين بابت الاهي ڳالهون ڄاڻڻ چاهيان ٿو. اڄوڪي ملاقات ۾ توهان کان ڏاڍا سوال پڇندس.“

”سنڌ مان موٽندڙ سائين جي ڳالهين مان مون ڪاٿو ڪيو آهي ته سنڌ ۾ توهان سنڌين واسطي ٻاهرين اچي اهي حالتون پيدا ڪيون، يا پيدا ڪرڻ جي ڪوشش ڪن پيا، جيڪي اسان جي فلسطين ۾ ڌارين يهودين اچي پيدا ڪيون. يهودين به پنهنجي رياست جو بنياد مذهب تي رکيو آهي. دنيا جي ٻين ملڪن مان يهودي لڏي اچي فلسطين ۾ آباد ٿيا ۽ جڏهن تعداد ۾ وڌي ويا ته فلسطين کي ورهائي جدا يهودي رياست قائم ڪرڻ

جي گهر ڪيائون ۽ نيٺ سامراجون جي سهاري ۽ سهائتا سان پوري فلسطين تي قبضو ڪري ويا آهن ۽ اتي جي اصلي رهاڪن اسان فلسطينين کي پنهنجو وطن ڇڏي ٻين ملڪن ۾ وڃي پناهگير بنجي ٿي مجبور ڪيائون. ٻڌو اٿم ته توهان جي سنڌ ۾ به غير سنڌي ائين ٿا مڙندا وڃن جيئن مٺاڻ تي ماکوڙا ۽ هاڻي سنڌ کي ورهائي ڪراچي ۽ جو جدا صوبو بنائڻ جون ستمون ستي رهيا آهن. ان مان ڏسجي ٿو ته توڻي سنڌي هڪ ڪمزور قوم آهيو ۽ عمل جي اوڙاهه ڏي رخ ڪو نه اٿو.

مون هن کي سنڌين جي سياسي سجاڳي ۽ بابت ٻڌايو ۽ اهو ثابت ڪرڻ جي ڪوشش ڪئي ته حالتون ايتري قدر ناسيدي ۽ واريون نه آهن.

پوءِ پڇيو مانس: ”توهان فلسطينين بي گهر، در بدر ۽ جلا وطن هوندي ۽ ٻين ملڪن ۾ پناهگيرن جي حيثيت ۾ ڪنهن ۾ رهندي به پنهنجي قوم ۾ ايتري سجاڳي ۽ تنظيم ڪيئن پيدا ڪئي؟“

هن ڪجهه دير سوچيو.

”ههڙي چٽو چٽ زندگي گهاريندي به اسان جي اڳواڻن ٻن ڳالهين تي خاص ۽ مڪمل ڌيان ڏنو آهي: هڪ تعليم ۽ ٻيو فوجي سکيا. سڀني عرب ملڪن جي پيٽ ۾ اسان فلسطينين جو تعليم ورتلن جو سيڪڙو تمام وڌيڪ آهي. ڪوشش ڪري هر ڇوڪري ۽ هر ڇوڪريءَ کي تعليم سان مالا مال ڪيو ٿو وڃي. تعليم به خاص

ڪري سائنس ۽ ٽيڪنالاجي واري. دنيا جي وڏن وڏن ملڪن جي وڏين وڏين يونيورسٽين ۾ اسان جا نوجوان تعليم وٺي رهيا آهن ۽ پنهنجي پنهنجي سبجيڪٽ ۾ ماهر بنجي نڪرن ٿا. مان بيروت يونيورسٽي مان مڪئنيڪل انجنيئرنگ ۾ گوليئوئيٽ آهيان ۽ ان کان پوءِ ساڳئي سبجيڪٽ ۾ آمريڪا ۾ سکيا ورتي اٿم ۽ هاڻي لنڊن جي هڪ يونيورسٽي ۾ ڪم ڪري رهيو آهيان. اسان جا نوجوان جتي ڪتي مثالي محنت ۽ لڳاءُ سان تعليم حاصل ڪن ٿا ۽ انهيءَ احساس ۽ جذبي سان ته اها ساري تعليم اها ساري سکيا هنن کي پنهنجي ڌرتيءَ خاطر استعمال ڪرڻي آهي. اهڙي ريت اسان جا نوجوان ننڍي هوندي کان ئي هر قسم جي فوجي سکيا پڻ پوري ذوق شوق سان وٺن ٿا.

”دنيا جي ڪن سياستدانن اهو خيال ظاهر ڪيو آهي ته فلسطينين جتي جتي پناه ورتي آهي، ان ماڪ ۾ سدائين لاءِ آباد ۽ جذب ٿي وڃن. توهان جي ٿيڪا آهي؟“ مون پڇيو.

”اسين ڌرتيءَ جا ڌڪاريل ۽ سامراجي ذهنيٽ وارا نه آهيون جو ڪن پناهگيرن وانگر پنهنجي اصلي وطن ڏانهن موٽڻ جي نه ڪيون ۽ پناه ڏيندڙ زمين لاءِ دائمي ناسور بنجي وڃون. اسان پهرين ڏينهن کان ئي پنهنجي وطن واپس وڃڻ واسطي جاکوڙ شروع ڪئي ۽ ايسٽائين ماٺ ڪري نه وهنداسين جيستائين پنهنجي ملڪ ۾ ۽

پنهنجي ماڳن تي موٽي نه وڃون. جيتوڻيڪ جن ملڪن ۾ اسان بڻاءُ ورتي آهي، اهي عرب ملڪ آهن ۽ انهن سان اسان سو تاربخي ۽ تهذيبي ناتو نهايت ويجهو آهي. تڏهن به ڌاريو ڌاريو آهي. اسان کي احساس آهي ته اسان هنن ملڪن تي اقتصادي ۽ سياسي بار آهيون ۽ هنن ۽ اسان ۾ ڪيترا تضاد آهن. ان ڪري ئي اسان جون اردن ۽ لبنان جي رعاڪن سان سخت لڙايون ٿي چڪيون آهن. اسين پنهنجن مهربان ملڪن جي امن، سک ۽ سلامتيءَ لاءِ دائمي خطرو بنجي نه ٿا چاهيون. توهان جي انهن پاڪستاني پناهگيرن ڪري ئي يهودي گڏيل قومن ۾ ۽ دنيا وارن کي چوندا ٿا وٽن ۽ دليل طور پيش ڪن ٿا ته جيئن پناهگير پاڪستان ۾ آباد ٿي ويا آهن، تڏهن فلسطيني به جن جن ملڪن ۾ پناهه وٺي چڪا آهن، اتي جذب ٿي وڃن. اسان عربن جي پنهنجي ڌرتيءَ سان منڊن جهڙي مثالي محبت ٿيندي آهي. ان ڪري تون پنهنجي جذبن جو سولائيءَ سان ڪاٺو ڪري سگهين ٿو. جيڪي ڌاريا پاڻ کي ٻين ملڪن تي زوريءَ مڙهين ٿا، انهن آڏو ڇا انهن غير بنگالين جو حشر ناهي، جي بنگلاديش ۾ اچي پڳ ٻڌي ويٺا هئا.

”توهين پنهنجي قومي آزاديءَ جي منزل ماڻڻ لاءِ ٻه خاص طريقا پئي اختيار ڪيا آهن: گوريلا جنگ ۽ ڏهڪاءُ (Terrorism) انهن تي مان تفصيل سان ٻڌڻ چاهيان ٿو.“ مون چيو.

پوءِ هن ان باري ۾ ڪوڙ ۽ ڏاڍيون دلچسپ ڳالهين پڙايون. دل ٿي چاهيم ته ان وقت ٽيمپ رڪارڊر هجي ها جو هن جيڪي چيو سو سائڊي سگهان ها. مان هڪ شاگرد وانگر هن کان سوال پڇندو ويس ۽ هو هڪ ماهر استاد وانگر جواب ڏيندو ويو. هن جي ڳالهين مان جيڪي ۽ جهڙي نموني ياد آهن، سي هي آهن:

.... انهن طريقن جي ڪاميابيءَ جو ثبوت اهو آهي ته اسان دنيا وارن کان پنهنجو وجود ۽ پنهنجي ڌرتيءَ تي پنهنجو حق مڃرايو آهي.

.... گوريلا جنگ ذريعي گهٽ ماڻهن ۽ گهٽ هٿيارن جي باوجود به پاڻ کان وڏين طاقتن کي ٺوٺا چٻائي سگهجن ٿا. اڄ جي دور ۾ گوريلا جنگ جون ڪاميابيون ڏسي سٽابل ملڪن ۽ قومن جي انقلابي قوتن جون دليون وڌي ويون آهن. گوريلا جنگ جاگيرداري نظام جا تراڪيڊي رهي آهي، سرمائيداريءَ جو مٿو چٽي رهي آهي ۽ ساراجيٽ جو موت ثابت ٿي رهي آهي. گوريلا جنگ ظالم حاڪمن جي نند حرام ڪري ڇڏي آهي. گوريلا جنگ انقلابي جنگ آهي، جا ملڪ جو عوام وڙهي ٿو ۽ وقت جي غاصب حڪومت جي فوج سان لڙي ٿو. گوريلا عوامي لشڪر آهي ۽ مٿئين طبقي جي ظالم حڪومت سان ٽڪر کائي ٿو.

.... گوريلا هٿيارن جي زور تي نه وڙهندو آهي پر قوميت جي جذبي سان. هن جو هٿيار عام ماڻهو ۽ قوم جي

پنپرائي هوندو آهي. عوام ئي گوريلى جو ڏيک، پناه،
 ڀرتي ڪرڻ وارو، پيسو ڏيڻ وارو، هٿيار ميسر ڪرڻ
 وارو، خبرون ۽ پيغام پهچائڻ وارو ۽ کاتو ڏيڻ وارو آهي.
 گوريلا جنگ آهي هٿيار بند چڪتاڻ ذريعي سياست هلائڻ.
 گوريلا جنگ سياسي انقلاب جو هٿيار آهي، جنهن ذريعي
 بي هٿيار عوام، هٿيار بند سرڪاري لشڪر تي فتح پائي
 ٿو. گوريلا تڏهن پيدا ٿيندا جڏهن عوام ۾ سياسي شعور
 ۽ قومي جذبو انتها درجي جو جاڳندو.

... شروعات ڪيئن ٿي ٿئي؟ ان لاءِ پختي سياسي پارٽي
 هجڻ ضروري آهي. اها ئي گوريلا جا ٿورا نيار ڪري
 ٿي ۽ انهن جي فوجي سکيا جو بندوبست ڪري ٿي،
 ڪڏهن ائين به ٿيندو آهي جو ظالمن ۽ غاصبن جي ظلم
 کان تنگ ٿي ڪجهه جوشيل جوان پنهنجو زير زمين ٿولو
 ٺاهي، جهڙا تهڙا هٿيار کڻي، ظالمن تي حملا ڪندا آهن
 ۽ انهن ۾ ڪاميابي حاصل ٿيڻ تي هنن جي همت وڌندي
 آهي ۽ هو پاڻ ۾ وڌيڪ تنظيم پيدا ڪندا آهن. ڪڏهن
 ڪڏهن ائين به ٿيندو آهي ته ڪي حساس ۽ جوشيل شاگرد
 شهرن ۾ نعرا ۽ تقريرون ٻڌي ٻڌي بيزار ٿي پوندا آهن
 ۽ ڪجهه ڪرڻ جي بيٺا ٿي ۽ ڳوٺن ۾ اچي ظالمن جو
 نظام درهم برهم ڪرڻ لاءِ ڪارروايون ڪندا آهن ۽ پوءِ
 هنن کي سياسي پارٽي جي سرپرستي به حاصل ٿي ويندي آهي.
 جنهن ماڻه ۾ هارين جو جهجهو تعداد هوندو آهي،
 اتي گوريلا جنگ ڳوٺن ۽ پهراڙيءَ کان شروع ڪبي آهي.
 اتي سوڀ ڪٿي پوءِ شهرن تي قبضو ڪبو آهي.

.... هڪ گوريلا جي پنهنجي ملڪ جي چڙهي مان واقف هجڻ گهرجي: رڻ پٽ، جهنگل، نديون، واه، پڪارستا، سڄا پيچرا، ريلوي لائينون، بجلي ۽ ٽيليفون لائينون، کاڌين جا هنڌ، پوليس ٿاڻا، فوجي چؤڪيون، باروت خانا، چانوٺيون، هٿيارن جا ڪارخانا، فوجي اڏا وغيره. مان پنهنجي ملڪ جي اردن نديءَ جي ٻنهي ڪنارن تي سوين ميل پيرين پنڌ وڃي ڏٺو آهي ۽ اتي جهنگل، جبل، لنگهه، لڪ، شهر، ڳوٺ ۽ پليهن سڀ پنهنجي ذهن ۾ محفوظ ڪري ڇڏيون اٿم. اهڙي ريت ڪيتريون ئي ريلوي لائينون سوڻ جا سو ميل پنڌ ڪري ڇڪاسيا اٿم.

.... گوريلا جنگ ۾ مڪمل سوڀ ضروري نه هوندي آهي. جزوي فتح ذريعي به دشمن کي صفا ڪمزور ڪري ۽ هن جي اندروني تضادن کي تڪو ڪري هن کي ڳالهائڻ لاءِ ۽ اُن مڃڻ تي آماده ڪري سگهجي ٿو. لڏيندڙ طبقو ڪڏهن به پُر امن طريقي سان پنهنجو راڄ نه ڇڏيندو آهي.

.... گوريلا جنگ جو مقصد آهي سامراجي حڪومت ۽ سندس لشڪر کي ٽڪائڻ، بيزار ڪرڻ ۽ وٽ نه ڏيڻ. ان جو مقصد آهي سڄي قوم کي حڪومت خلاف اپارڻ جيئن حڪومت پاڻ کي اڪيلو ۽ بيوس سمجهي. ساڳئي وقت حڪومت لاءِ اقتصادي مشڪل پيدا ڪرڻ. هر وقت رنگروتن کي سکيا ڏئي نوان گوريلا پيدا ڪندو رهجي.

.... گوريان کي پنهنجي ملڪ جي جهنگن جيان، ڏڙن ديرون، ٻوٽن وٽن، ۽ غارن ۾ ڇرن جي مدد ۽ پناهه سان جنگ لڙڻي آهي. هنن کي غار ۽ سرنگهون کوٽايون آهن. ملڪ ۾ اهڙيون حالتون پيدا ڪجن جو حڪومت لاءِ حڪومت هلائڻ ناممڪن ٿيو پوي. گوريلا جنگ سياسي هلچل جو حصو آهي.

.... عوام کي تنگ نه ڪجي ۽ بنا معاوضي عوام کان ڪابه شيءِ نه وٺجي ۽ نه ڪسجي. جو ماڻهو گوريلا جنگ لڙڻ لاءِ تيار ٿئي، تنهن کي جو هٿيار هٿ اچي سو هلائڻ سکي. پارٽيءَ طرفان به هن جي فوجي سکيا جو انتظام ٿئي ٿو ۽ دنيا جون ستايل قومون به گوريلا سکيا ڏيڻ لاءِ تيار رهنديون آهن. رشيما، چين ۽ ڪيوبا ۽ خود اسان جون فلسطيني ڪئمپون به مظلوم قومن جي نوجوانن کي گوريلا سکيا خوشيءَ سان ڏهن ٿيون.

.... پيسو ۽ هٿيار ڪٿان اچن؟ بئنڪون ۽ خزانالتي. ڪجهه قومي زميندار ۽ قومي سرمائيدار به ٿيندا آهن ۽ قومي آزاديءَ جي راهه ۾ وڏيون رقمون ڏيندا آهن. پارٽيءَ جي فنڊ ۽ ان جي چندن مان به چڱي چوڪي امداد ملي ٿي. دنيا جون ٻيون ستايل قومون ۽ ساڳئي نظريي وارا ملڪ به پيسي، هٿيارن ۽ فوجي سکيا مهيا ڪرڻ جي مدد ڪن ٿا. دهشت پسنديءَ ذريعي جهاز ڀڃاڻ ۽ ڪروڙ پتين کي يرغمال بنائڻ سان وڏي رقم حاصل ٿئي ٿي. هٿيارن جي گدامن، دڪانن ۽ ٿاڻن تي حملا ڪري

هٿيار هٿ ڪيا وڃن. ماريل سپاهين جو به باروت ۽ بندوقون هٿ اچن ٿيون. پاڻ به بندوقون، بهر ۽ باروت ٺاهڻ سکجي. حقيقت ۾ مقابلي دوران دشمن جا هٿيار چڱي تعداد ۾ هٿ اچن ٿا.

.... نشانا؟ سامراجي حڪومت جون چانوڻيون، باروت گهر، هٿيار ڊيوٽينڊز گاديون ۽ ٽرڪون، هواڻي اڏا، فوجي قافلا، اڇ وڇ ۽ رسد پهچائڻ وارا ذريعا، ريڊيو ۽ ٽيليويزن اسٽيشنون، ريل جا رستا، پليون ۽ ٿاڻا نشانو بنائڻ گهرجن. گوريان جو ڪم آهي سامراجي حڪومت ۽ سندس لشڪر کي ٽڪائڻ ۽ اقتصادي طرح بيڪار بنائڻ. بهراڙيءَ ۾ گوريالن جي شڪست جو سوال ئي ڪونه ٿو اٿي ڇو ته اتي لڪڻ جون جڳههون جهجهيون ٿينديون آهن ۽ عوام جو ساٿ هوندو اٿن. گوريلا جنگ سان گڏ شهرن توڙي ڳوٺن ۾ عوامي هلچلون به هلنديون رهنديون آهن؛ هٿنالن، بائڪاٽ، رستي رکاوٽون، جلسا، جلوس. اهي سڀ حڪومت کي منجهائي وجهنديون آهن.

.... گوريلا جنگ ڊگهي هجڻ گهرجي، جيستائين ڳپل ماڻهو سڪيا وڻن، جهجهاهه هٿيار هٿ اچي وڃن جيئن باقاعدي لشڪر تيار ٿي وڃي ۽ دشمن سان سنئين سڌي باقاعدي جنگ لڙڻ لائق ٿئي.

.... گوريالن جي ڪاررواين ۾ هي به شامل آهن: ريل رستا تباھ ڪرڻ، واھ ۽ نهرون ڪٽي مکيه رستا ٻوڙڻ. ٻارن کان لٽريچر ورهائڻ جو ڪم وٺجي.

.... مان هٿيار بند جاکوڙ جا عام اصول ۽ شرط ورجاڻيان ٿو. انهن ۾ ملڪ جي حالتن آهر ڦير گهير ٿي سگهي ٿي. اهي اصول ۽ شرط هي آهن:

(۱) هٿيار بند جاکوڙ هڪ اهڙي سياسي سٽاء جو حصو هجڻ گهرجي جنهن جو مقصد ڦرمار، ظلم، سماجي ان برابري ۽ طبقاتي فرق جي هر صورت کي مٽائڻ هجي. اها سياست ترقي پسند، قوم پرست ۽ انقلابي هجي.

(۲) هن جاکوڙ جو فوجي پهلو سدائين سياسي پهلوءَ جي هٿ هيٺ هجي ڇو ته قومي آزادي ۽ سماجي انقلاب لاءِ جنگ بنيادي طرح سياسي جنگ آهي. پارٽيءَ جي هر هڪ ميمبر کي هڪ ئي وقت سياسي ڪارڪن به هجڻ گهرجي ۽ فوجي سروپڇ پڻ. پر بندوق کي سياست جي هٿ هيٺ هجڻ جڳهائي ۽ نه سياست کي بندوق جي ماتحت. (۳) آزاديءَ وارو لشڪر بنيادي طرح عوامي لشڪر هجڻ گهرجي. اهو پورهيتن جو لشڪر هجڻ گهرجي ۽ ان کي عوام جو سهڪار حاصل هجي. ان جي ڪارڪردگي مزورن ۽ هارين جي هٿ ۾ هجي.

(۴) هٿيار بند جاکوڙ جي ڪاميابيءَ لاءِ دشمن خلاف گڏيل محاذ ٺاهڻ کپي. ان ۾ هر طبقي، نسل ۽ مذهب جا ماڻهو شامل هجن.

(۵) هٿيار بند جاکوڙ ڊگهي جنگ جي حڪمت عمليءَ تي لڙي وڃي.

(۶) هٿيار بند جاکوڙ لاءِ پنهنجو پاڻ تي پاڙجي. ان

جو مطلب آهي ته عوام پنهنجي قربانين ۽ پنهنجي محدود ذريعن سان جنگ شروع ڪري ۽ ڪنهن ٻاهرين طاقت جي مدد جو محتاج نه ٿئي. ٻاهرين مدد نه ملي تڏهن به جنگ جاري رکي. پر جي سامراج دشمن ۽ انقلاب دوست ملڪن ۽ تنظيمن جي مدد ملي ته اها نه قبول ڪرڻ جو سوال ئي ڪونه ٿو اٿي.

(هن جي گفتگوءَ جو هي ٽڪرو ٻڌي ائين محسوس ٿيو جيئن ڊاڪٽر فيروز احمد جو ڪتاب ”انگولا جي آزادي“ پيو پڙهان.)

.... جي پر واري ملڪ جي همدردي حاصل آهي ته اها ڏاڍي ڪمائي ۽ ڪارگر ٿي سگهي ٿي. گوريلا اتي سياسي پناهه وٺي سگهن ٿا ۽ اتي اڏا بنائي اٿان پنهنجيون ڪارروايون جاري رکي سگهن ٿا.

.... ڏهڪاءُ يا دهشت گردي؟ دهشت گردي عالمي پائيءَ جي جذبي هيٺ به ڪئي وڃي ٿي. اهڙا دهشت پسند عالمي انقلابي هوندا آهن. هنن جو دنيا جي سامراجين خلاف عالمي انقلابي اتحاد هوندو آهي. ستايل قومن ۽ ستايل طبقو ڪهڙي به ملڪ ۾ هوندو آهي ته هو ان واسطي سر تريءَ تي رکي لڙندا آهن. جرمن، جپاني ۽ ڏکڻ آمريڪا جا ڪيترائي دهشت پسند فلسطينين ۽ فلسطين واسطي پنهنجيون دهشتي ڪارروايون ڪندا رهن ٿا.

.... دهشت پسندن جو نشانو سدائين مٿئين طبقي جا ماڻهو هوندا آهن. هو وڏن ماڻهن کي ڀنگ بنائيندا آهن. هو

هوائي جهازن تي قبضو ڪندا آهن جن ۾ دوایمنند طبقو سوار ٿيندو آهي. هو ڪروڙ پتین ۽ سرماڻيدارن کي پڇاڻي ويندا آهن. هو سفارتخانن تي حملا ڪندا آهن ۽ وزيرن ۽ سفیرن کي یرغمال بنائیندا آهن.

.... دهشت گردیءَ جا محدود مقصد هوندا آهن: پنهنجا ساٿي گوريلا ۽ دهشت پسند قید مان ڇڏائڻ. پارٽي، هلچل ۽ جنگ واسطي رقمون هٿ ڪرڻ. دشمن کي چٽاڻ ڏيڻ. دنيا جو پنهنجي تحریک ڏي ڌيان ڇڪائڻ ۽ پنهنجو وجود میجرائڻ ۽ پنهنجو حق تسلیم ڪرائڻ.

.... ڏهڪاءُ ڏسندڙن لاءِ هوندو آهي ۽ نه انهن واسطي جي شڪار ٿیندا آهن. دهشت گردیءَ لاءِ سکيا: هٿيار هلائڻ، بم ٺاهڻ، بم اچلڻ، واہ، ٽوڙڻ، تیل جون پائپون ٽوڙڻ، نقشو سمجھڻ، چمڙا پوش ڪرڻ، صورت بدلائڻ، نقلي پاسپورٽ ۽ ٻيا جعلی ڪاغذ بنائڻ، هوائي جهازن ۽ هوائي اڏن جي گهڻي کان گهڻي واقفيت، وایریس جي استعمال جي ڄاڻ ۽ ٿرٿ فیصلي جي قوت

هن فلسطیني نوجوان ساري گفتگو دوران پنهنجي ڪابه ڳالهه اسلام جي حوالي سان نه ٿي ڪئي، ۽ نه ٻين عربن وانگر اسلام جي نالي ۾ رعب رکڻ جي ڪوشش ٿي ڪيائين. هو پنهنجي تحریک جو بنیاد عرب قومیت جي حوالي سان ٻڌائيندو رهيو یا پنهنجي قوم کي فلسطیني قوم کوٺيندو رهيو.

پڇاڙيءَ ۾ چيائين: ”اهي اٽمي حقيقتون ۽ تجربا اسان فلسطينين جي گوريلا جنگ ۽ دهشت گرديءَ جا خبر ناهي منهنجي هيڏي ساري ڊگهي ڪتا جو توتي ڪهڙو اثر پيو!“

مان سجاڳ ٿي چڪو هوس.

هن فلسطيني نوجوان جون ڳالهون منهنجي دل ۽ دماغ، ذهن ۽ ضمير تي چاڻئجي ويون هيون. سوچيندي سوچيندي، فلسطيني اديبن ۽ شاعرن ڏي هيٺيون پيغام لکڻ لڳس:

ماريو.

ماريو.

ماريو.

اي فلسطين جا اديبو!

اي فلسطين جا شاعرو!

پنهنجون ڪهاڻين ۾،

پنهنجن شعرن ۾،

ور ور ڪري لکو،

هزار لڱا لکو،

ماريو!

ماريو!

ماريو!

لفظ اهو ورجايو ايترا پيرا

جو

ٻڌندڙ ٻڄڻ
 ٻڌندڙ ڄاڻڻ لاءِ آنا ٿين :
 ڪنهن کي ماريون ؟
 ڪنهن کي ماريون ؟
 ڇو ماريون ؟
 ڇو ماريون ؟
 ڀوءِ ٻڌايو هنن کي
 آهي جيڪي توهان جي دل ۾ :
 ماريو
 ماريو
 ماريو
 فلسطين جي ويرين کي ،
 ديس جي دشمنن کي ،
 ترقيءَ جي ڌارين کي .
 ٻي ڪهڙي آهي وات ؟
 اها گجگوڙ ، اهي ڪڙڪاٽ !

*

*

*

حيدرآباد سنڌ :

۸ - آگسٽ ۱۹۷۸

ولايت مان واپس پهچڻ تي هتي جي ميڊيڪل ڪاليج
 جي شاگردن جو ڇپايل ڪتاب ”لطيف سوکڙي“ مليل .

ان ۾ اعجاز قريشيءَ جي هڪ ننڍڙي لکڻي پڙهي، لنڊن واري پروفيسر تي باهم وٺي ويو. پڪ ڪرڻ ۽ تفصيل ڄاڻڻ لاءِ اعجاز قريشيءَ سان رو برو ملڻ جو ارادو ڪيو. اهو اردوءَ جو پروفيسر آهي ۽ انگلنڊ ۾ ويهن ورهين کان پيو رهي. مون واري همسفر جو دوست آهي. هڪ ڏينهن لنڊن ۾ گڏيو ته همسفر چيس ته ڊاڪٽر کي ميوزم، ڪتابن، جادڪان، آرٽ گئلريون ۽ ٻيون اهڙيون جڳههون ڏسڻ جو شوق آهي، تون به ادبي ماڻهو آهين، سي ته وڃي هن کي ڏيکار. هن هاڻو ڪئي.

وات تي ڳالههون ڪندا ٿي وياسين. هلندي هن پڇيو. ”برٽش ميوزم ڏسڻ ٿا هلون. اهو تمام وڏو آهي، توهان خاص ڪهڙيون شيون ڏسڻ چاهيندا؟“

مون ورائيو: ”مان اتي لئبرريءَ ۾ سنڌي ڪتاب ۽ پراڻن آثارن ۾ موهن جي دڙي مان لٽل شيون ۽ ٻيون اهڙيون ڇهڙون، جن جو واسطو سنڌ سان آهي، خاص طرح ڏسڻ پسند ڪندس.“

منهنجي اها ڳالهه ٻڌي، هن جو منهن ڌامڻي هڻي ويو، هن جون اکيون ڦاٽي ويون ۽ هن جي ڳالهائڻ جي لهجي ۾ تبديلي اچي ويئي. شايد هن کي خبر پئجي ڪانه سگهي هئي ته مان سنڌي آهيان، يا اها خبر پئي به هجيست ته هن اهو اندازو ڪونه ڪيو هو ته مان اردو ۽ عربي ڪتابن ڏسڻ جو شوق نه ڏيکاري رهيو سنڌي ڪتاب ڏسڻ پسند ڪندس يا اسلامي ثقافت ۽ تاريخ

جي ڇيڙن بدران موهن جي دڙي ۾ ايڏي دلچسپي ڏيکاريندس،
 هوءَ هو پاڪستان جي سياست تي گالهائڻ لڳو: هن
 کي به پنهنجي هم زبان وارن واري شڪايت اها هئي ته
 اسان جي ملڪ ۾ ڏاڍو تعصب آهي. مڻهو پاڻ کي
 مسلمان سمجهڻ بدران سنڌي، پنجابي، بلوچ يا ٻڻاڻ سمجهڻ
 ٿا. هن اهو به خيال ظاهر ڪيو ته تعصب متاثر لاءِ وري
 ون يونٽ قائم ڪيو وڃي ۽ صوبا صفا ختم ڪيا وڃن.
 هو ملڪ ۾ مارشل لا هجڻ جي ضرورت تي به دليل
 ڏيڻ لڳو. انهن ۾ بنيادي دليل اهو هو ته جمهوريت ۽
 خاص ڪري يورپي قسم جي جمهوريت مسلمانن جي
 مزاج مطابق ئي ڪانهي.

مون اهو سوچي سائنس اختيار ڪئي ته انگلنڊ ۾
 ويهه سال رهڻ به هن پروفيسر جي ذهن ۽ ذهينت جو
 ڪجهه بگاڙي نه سگهيو آهي.

پڇيائين: ”توهان ادب جي ڪهڙي شاخ ۾ لکندا
 آهيو؟“

ورائيم: ”ڪهاڻي.“

پڇيائين: ”توهين اردوءَ جي ڪلاسيڪل ادب جو
 ترجمو ڇو نه ٿا ڪريو. انهيءَ جي سنڌيءَ ۾ ڪمي به
 آهي.“

پڇيم: ”مثال طور ڪهڙا ڪتاب؟“

ورائين: ”چار درويشن جو قصو، گل بڪاولي ۽
 جو قصو، حاتم طائيءَ جو قصو وغيره.“

ورائين: ”پهرين ڳالهه اهي ڪتاب اردوءَ جا ڪلاسيڪل نه آهن، اهي اصل ۾ ٻين ٻولين ۾ آهن ۽ اردوءَ ۾ به ترجما ڪيا ويا هئا. ٻي ڳالهه ته اهڙا ڪتاب سنڌيءَ ۾ به ترجمو ٿيل آهن ۽ تعداد ۾ اردوءَ کان پاڻ سرس هوندا. ٽين ڳالهه ته هن دور ۾ اهڙن ڪتابن جي گهڻي ضرورت ۽ اهميت به ڪانه رهي آهي. دانشور ۽ شهري طبقو ته اهڙا قصا اصل ڪونه ٿو پڙهي. ڳوٺن ۾ به انهن جو رواج گهٽجي ويو آهي. بهراڙيءَ ۾ به مون ڏٺو آهي ته ڪچهري ۾ سياست ئي گفتگوءَ جو مکيه موضوع هوندي آهي.“

چيائين: ”مون انهيءَ ڪري چيو جو تازو هنگري ۽ رشين ٻولين ۾ اردوءَ جي انهن ڪتابن جو ترجمو ٿيو آهي.“

چيم: ”ائين هنن دنيا جو پراڻو ادب پنهنجي ٻوليءَ ۾ ڪنو ڪرڻ جي شوق ۾ ڪيو هوندو ۽ نه اتي جي عام ماڻهن جي پڙهڻ واسطي ۽ نه وري اتي جا عام ماڻهو اهڙا ڪتاب پڙهڻ پسند ڪندا.“

*

*

*

مون هن کي چيو ته مان ڪتابن جو ڪو وڏو دڪان به ڏسڻ چاهيان ٿو. هن پڇيو توهان ڪهڙي قسم جا ڪتاب ڏسڻ ۽ وٺڻ پسند ڪندا، جيئن ته هتي ڪتابن جا تمام وڏا دڪان آهن، ان ڪري پسند جي ڪتابن وارو سيڪشن ئي هلي ڏسبو. مون هن کي ٻڌايو ته مان

ڪهاڻي ۽ ناول تي تنقيدي ڪتاب ڏسڻ پسند ڪندس ۽
 ٻيو قازي تاريخ ۾ جيڪي قومي جنگيون لڙيون ويون
 آهن يا قومي انقلاب آيا آهن يا قومي جاکوڙ ڪئي پئي
 وڃي تن جي باري ۾ ڪتاب جهڙوڪ چين ، ويٽنام ،
 فلسطين ، بنگلا ديش ، ڪيوبا ، انگولا ، موزمبيق ، گني بساؤ
 ڏکڻ آفريڪا ، روڊيشا وغيره ۽ خاص ڪري انهن قومن
 ۽ ملڪن جي تحريڪن جي عملي پهلو وارا ڪتاب .

منهنجي ادا گالھم ٻڌي هن جو منهن پيلو ٿي ويو .
 ڪي گهڙيون ماڻ ۾ سوچيندي هلندو رهيو . نيٺ جواب
 ڏنائين ته تنقيدي ڪتاب ته پاي وٺجانءِ پر انقلابي ڪتاب
 وٺي وڃڻ ٺيڪ نه آهي . مون چيو ته جن ڪتابن تي
 اسان جي ملڪ ۾ بندش پيل آهي سي ڪٿي نه وٺبا باقي
 ٻيا ڪتاب ڇو نه وٺجن . چيائين . مان پنهنجي ملڪ جي
 ايمر پورٽ تي اعتراض نه ٿئي .

مون سوچيو ته هن شخص جو مطلب ڇا آهي ؟ ويهن
 سالن کان انگلنڊ جهڙي آزاد ملڪ ۾ رهندي به هروڀرو
 ٻيو غلط انديشا ظاهر ڪري يا ائين ته نه آهي هنن ماڻهن
 جو اندر ڪاڌل آهي ۽ هي هن جي بزدل ضمير جو آواز
 آهي !

*

*

ح

ميوزم جي لئبرريءَ ۾ پهتاسين . مان ته پنهنجي خوابن
 جي دنيا ۾ پهچي ويس ؛ ڪتابن جي دنيا . سڀڻ سڀڻ
 ڪتابن جي دنيا . ڪتاب ٿي ڪتاب . چوڌاري ڪتاب .

فرش کان ويهه فوت اوچي چٽ تائين ڪتاب. سهڻا سهڻا ڪتاب، سهڻن سهڻن ڪپڙن ۾ سينگاريل. سهڻيون سهڻيون ميزون، سهڻيون سهڻيون ڪرسيون جن تي آرام سان ويهي ماڻهو ويٺو پڙهي. سانتيڪو سانتيڪو وايو منڊل. سهڻيون سهڻيون چوڪريون ڪتاب ڏيکارڻ ۽ ڪڍي ڏيڻ لاءِ تيار.

پروفيسر مون کي هڪڙي ڪرسيءَ تي وهڻ لاءِ چئي پاڻ هڪڙو فائيل وٺي آيو. هيءَ اتي رکيل سنڌي ڪتابن جي فهرست هئي. ڏيڍ سؤ کن ڪتاب هئا. موجوده دور جي سنڌي ڪتابن مان ڪو به ان ۾ ڪو نه هو. مون هڪڙي سندر ماحول ۾ سنڌي ڪتابن جي صورت ڏسڻ چاهي. هتي هر ڪتاب تي سهڻا سهڻا جلد چڙهيل هئا. ان ڪري هتي سنڌي ڪتاب ويتر سهڻا لڳندم. مون پروفيسر کي چيو ته مان هي سنڌي ڪتاب ڏسڻ چاهيان ٿو. پر هو لنوائي ويو.

چيائين: ”اهي ڪتاب سڀ دڪ هٿ رکيل نه آهن ۽ مون کي ايترو وقت نه آهي.“
مون کي ڏاڍي نا اميدي ٿي.

اتان اٿياسين. پروفيسر چيو ته جڏهن وقت ٿورو آهي، ان ڪري ميوزم ۾ توکي رڳو اسلامي ڀاڱو ٿو ڏيکارين. مون ڇهومانس پهرين موهن جي دڙي وارڊون شيون ڏسڻ چاهيندس. هن چيو ته هتي موهن جي دڙي جي ڪابه شيءِ ڪانهي. ڳالهه اعتبار جهڙي ڪانه هئي. دنيا جو

ڪو به وڏو ميوزم، موهن جي دڙي جي ڇيڙن کان سواءِ نامڪمل ٿي چئبو. اها به حقيقت آهي ته موهن جي دڙي مان لڌل عجيب غريب ۽ سٺيون شيون انگريز پنهنجي ملڪ کڻي آيا هئا.

هو اسلامي پاڻي ۾ هليو. گهڻو ڪري پٿر ۽ صراحيون هيون. پٿرن تي عربي عبارتون لکيل هيون. منهنجي دل انهن ۾ ڪانه لڳي. منهنجيون نگاهون پنهنجي ساٿيه جي موهن جي دڙي جي پنج هزار سال پراڻي، پڪي پختي، عوامي، ترقي پسند ۽ ترقي يافته تهذيب جا نشان تلاش ڪنديون رهيون، اها تهذيب جا اڄ پي درباري تهذيب وارن ۾ ڪتريءَ جو احساس پيدا ڪري ٿي.

*

*

*

”لطيف سوکڙي“ ڪتاب ۾ اعجاز قريشيءَ جي مضمون ۾ پڙهيم ته برٽش ميوزم ۾ موهن جي دڙي جون ڪيتريون ئي شيون رکيل آهن. روبرو به هن ٻڌايو ته هو اهي شيون ان ميوزم ۾ پاڻ ڏسي چڪو آهي. هن اهو به ٻڌايو ته لئبرريءَ ۾ سنڌي ڪتابن جو ڀاڱو جدا آهي، جتي سڀ ڪتاب گڏ رکيل آهن.

سنڌ جي عظيم ڪهاڻيڪار سان ملاقات

(انٽر ويو)

جڳهه: حيدرآباد سنڌ.

تاريخ: ۱۵ - سيپٽمبر ۱۹۷۹

انٽر ويو وٺندڙ: نورمحمد عباسي، مرتب ”شهباز“

چيميل: ”شهباز“ آڪٽوبر ۱۹۷۹

*

*

*

سوال: ڊاڪٽر صاحب، مهرباني ڪري اهو ٻڌائيندا ته توهان جو اصل ڳوٺ ڪهڙو آهي ۽ پنهنجي خانداني ۽ تعليمي پس منظر کان واقف ڪندا؟

جواب: مان خانواڻ ڳوٺ جو رهاڪو آهيان، جو نواب شاھ ضلعي جي ڪنڊياري تعلقي ۾ آهي. منهنجي جيڪا اصل ذات آهي ان مان ته ڏسجي ٿو ته اسين موهن جي دڙي جي دور کان وٺي سنڌ جي ترقيءَ جا رهاڪو آهيون. منهنجو پيءُ پنهنجو نالو الهه، آندو خان ڪنڀڙو لکندو هو. پر اسين ڀائر ۽ سوت جو ڪاليج تائين پڙهي پياسين، سو پاڻ کي ”ڪنڀرو“ جي بدران ”عباسي“ لکڻ لڳاسين. حقيقت ۾ اسين نه ڪلهوڙا آهيون ۽ نه عباسي. اسان سنڌين ۾ اڄ به گهڻائيءَ جو ايترو احساس

آهي جو پاڻ کي هروڀرو به نالن ۽ ذاتين ذريعي عربن سان پيا گڏيندا آهيون ۽ اهڙي ريت پاڻ کي عباسي، انصاري، قريشي وغيره سڏائي خوش ٿيندا آهيون.

مان هاري خاندان ۾ پيدا ٿيس. منهنجا پئي چاچا هاري هئا. البت بابي سنڌي فائينل پاس ڪئي هئي، سو سنڌي اسڪول ۾ ماستر ٿيو هو. بابو ڏاڍو ترقي پسند ثابت ٿيو. هن پنهنجي مڙني پٽن ۽ پائڻين کي ڪاليج تائين تعليم ڏياري، جيتوڻيڪ اسان جي ماسي، جو مولوي آهي، تنهن اسان جي انگريزي پڙهڻ جي سخت مخالفت ڪئي. ان مولويءَ جو چوڻ هو ته انگريزي پڙهڻ ئي ڪفر آهي. پر بابي سائينءَ هن کي ڪن ڪو نه ڏٺو ۽ پاڻ سخت ڏينهن گذاري به اسان کي اچي تعليم ڏياريون.

مان سنڌي اسڪول خانواڻ ۾ پڙهيس. مئٽرڪ لوڪيورڊ هاءِ اسڪول نواب شاھ، مان پاس ڪيم، انٽر سائنس سنڌ مسلم ڪاليج ڪراچيءَ مان ۽ ايم-بي-ايس ڊو ميڊيڪل ڪراچيءَ مان.

سوال: پنهنجي تعليم جي زماني ۾ توهان کي ڪهڙي قسم جي استادن سان واسطو پيو ۽ اڄڪلهه تعليم ۾ ڪيڪو خليفو آهي توهان جي وقت ۾ ان لحاظ کان شاگردن جي ڪهڙي حالت هئي؟

جواب: منهنجا استاد غريب، محنتي، پوڙيل، ڊچا ۽ انتهائي درجي جا جامل هئا. هو رڳو طوطي وانگر الف بي پڙهائي ڄاڻندا هئا. هنن ۾ نه ڪتابن پڙهڻ جو

شوق هو ۽ نه ادبي لاڙو، نه پنهنجي ڪا سوچ هئڻ ۽ نه ڪجهه لکي سگهندا هئا. نه غلاميءَ جو احساس هئڻ نه قومي شعور ۽ نه سياسي ڄاڻ. مون کي هڪڙو ئي عظيم استاد مليو ۽ اهو هو سائين ايڇ. ايم. خواجہ، جو ان وقت لوڪل بورڊ هاءِ اسڪول نواب شاھ جو هيڊ ماستر هو. هو انقلابي ۽ ترقي پسند خيالن جو هو. هن جي تربيت ۽ تعليم ئي منهنجن ويچارن ۾ ڦيرو آندو. هينئر مان جو ڪجهه آهيان، ان ۾ خواجہ سائينءَ جو وڏو حصو آهي.

تعليم جي خلافشار مان جيڪڏهن توهن جو مطلب شاگردن ۾ بي آراسي آهي ته بي آراسي پنهنجي شاگرديءَ جي زماني ۾ به شاگردن ۾ هئي. البت هن وقت بي آراسيءَ جو رخ مڙيل آهي ۽ هينئر شاگردن جي ذهن ۾ بي آراسيءَ جا سبب وڌيڪ ڇٽا آهن: سنڌي ٻوليءَ کي گهربل اهميت نه ٿي ڏني وڃي، ۽ سنڌي شاگرد سنڌيءَ جهڙي ترقي يافتہ ۽ پنهنجي مادري زبان کي ڇڏڻ نه ٿا چاهين. هنن کي خبر آهي ته ٻين ٻولين ۾ هو پنهنجا ۽ پنهنجن گهڻن جا نالا به لکي ۽ اچاري نه ٿا سگهن. هو انگريزي به پڙهڻ چاهين ٿا ڇاڪاڻ ته اها سائنس ۽ ٽيڪنالاجيءَ جي زبان آهي. پر انهن ٻن ٻولين کان وڌيڪ هڪ ٽين ٻوليءَ تي زور ڏنو وڃي ٿو، ڇا نه هنن جي مادري ٻولي آهي ۽ نه سائنس ۽ ٽيڪنالاجيءَ جي زبان. هو ته شاگردن جي ڪورس ۾ هر ڳالهه ۾ مذهب جو حوالو ڏنو وڃي

آهي. پر شاگرد ڪتابن مان منهن ڪڍي ۽ ڪلاس مان
 ٻاهر نڪري ڏسڻ ٿا ته سندن آسپاس ۽ دنيا ۾ جيڪي
 ٿئي پيو ان جو بڻ بنياد ۽ ضرورت سائنس ۽ ٽيڪنالاجي
 آهي ۽ انهن مذهبي ڳالهين جي نه ڪا حقيقت آهي ۽
 نه اهميت. اهو تضاد هنن جي ذهنن ۾ پريشانِي پيدا ڪري
 ٿو. ٽين ڳالهه ته هاڻي قومي شعور ۽ سياسي سجاڳي وڌيل
 آهي. شاگرد، قوم جو سڃاڻ طبقو آهن. هو پاڻ تي ظلم
 ٿيندو ڏسي برداشت نه ٿا ڪري سگهن. هو طبقاتي ڏاڍايون
 ڏسي ماڻ ڪري ويهي نه ٿا سگهن. هو ان قومي غلامِي
 ۽ طبقاتي سماج ڪري پنهنجو آئيندو اونڌاڻو ڏسڻ ٿا ۽
 پنهنجو احتجاج ڪرڻ لاءِ اڻي ڪڙا ٿين ٿا. اهو وسارڻ
 نه گهرجي ته موجوده دور جي دنيا جي وڏن وڏن انقلابن
 ۾ شاگردن جو ڀرپور حصو رهيو آهي.

سوال: توهان فني تعليم حاصل ڪرڻ جي باوجود
 افسانہ نگاريءَ ڏانهن ڪهڙي طرح لاڙو رکيو؟

جواب: مون فني تعليم شروع ڪرڻ کان گهڻو
 اڳ ڪهاڻيون لکڻ شروع ڪيون هيون. پهرين ڪهاڻي
 ۱۹۴۴ ۾ لکي هئم ۽ ۱۹۴۸ ۾ ميڊيڪل ڪاليج تائين
 پهچندي پهچندي ڪيتريون ئي ڪهاڻيون لکي چڪو
 هوس. ان کان سواءِ ڪنهن ڌنڌي جي تعليم يا ڪو
 ڌنڌو، لکڻ ۾ رکاوٽ ٿي نه ٿو سگهي. پاڻ ان جا تجربا
 ڪهاڻين لاءِ مواد مهيا ڪن ٿا. نئون سوچ ۽ لکڻ جو
 جذبو ڪنهن ۾ به پيدا ٿي سگهن ٿا ۽ لکڻ وارو ڪنهن

سوال: سنڌي ادب ۾ توهان جي نظر ۾ سڀ کان بهترين ڪهڙو افسانه نگار يا ڪهاڻي نويس آهي ۽ هن ادب جي انهيءَ صنف ۾ سنڌي ٻوليءَ جي ڪهڙي خدمت ڪئي آهي؟

جواب: مونکي پنهنجيون ڪهاڻيون وڌيڪ وڻنديون آهن. هونءَ اميرجليل جون ڪهاڻيون پسند اٿن. هن جي لکڻيءَ جو ڍنگ ۽ رواني، ڪهاڻيءَ جو مناسب ۽ سمجهه ۾ ايندڙ سٺاءُ ساراه جوڳا هوندا آهن. مان ”سنڌيت“ کي ئي اديب جي وڏي ۾ وڏي خدمت ٿو سمجهان. مون ٽوٽل ۱۶۰ ڪهاڻيون لکيون آهن، انهن مان ۱۵۰ ڇپيل آهن. منهنجا پنج ڪهاڻين جا ڪتاب شايع ٿي چڪا آهن. منهنجيون ڪهاڻيون سياست، قوميت ۽ سماج جي مسئلن تي لکيل هونديون آهن.

سوال: اديب پنهنجي معاشري جو عڪاس هوندو آهي، انهيءَ نظريي مطابق توهان جي خيال موجب سنڌي ادب ۾ هن وقت اها جاءِ ڪهڙي اديب والاري آهي؟

جواب: سنڌيءَ جو هڪڙو نه پر ڪيترائي ترقي پسند اديب پنهنجي معاشري جي عڪاسي ڪري رهيا آهن. هو قومي، سياسي ۽ سماجي مسئلن جي چند چاڻ ڪن ٿا ۽ طبقاتي سماج جون برائون پٽريون ڪن ٿا، هارين ۽ پورهيتن ۾ انقلاب جو روح ڦوڪن ٿا ۽ سياسي سوچ پيدا ڪن ٿا. سنڌي اديب اڻانگين حالتن هوندي به صحيح ۽ گهربل ادب پيدا ڪري رهيو آهي.

سنڌين ۾ جيڪا سياسي ۽ سماجي سڃاڻپي ڏسو ٿا، ان ۾ سنڌي سياستدانن کان وڌيڪ سنڌي اديبن جو حصو آهي. سوال: توهان جي ڪهاڻين مان توهان جي نظر ۾ بهترين ڪهاڻي ڪهڙي آهي؟

جواب: ”ناچڻي“ جا انهيءَ نالي واري ڪتاب ۾ شايع ٿي آهي.

سوال: ڊاڪٽر هوندي توهان ادبي ڪم ڏانهن ڪهڙي ريت توجهه ڏيو ٿا؟

جواب: ڊاڪٽري مان پيٽ لاء ڪريان ٿو ۽ ادب منهنجي ڪمن جي ضرورت آهي. هينئر به جي منهنجي روزگار جو جوڳو بندوبست هجي ته مان سارو وقت لکڻ پڙهڻ ۾ صرف ڪندو رهان. اهائي منهنجي دل جي تمنا آهي. پيٽ جي فڪر کان فارغ ٿيڻ کانپوءِ منهنجي دنيا ۾ مکيه دلچسپي لکڻ پڙهڻ آهي.

سوال: سنڌي اديب جي حيثيت سان قارئین ”شهيد“ ۽ سنڌ جي عوام لاءِ توهان جو ڪهڙو پيغام آهي؟

جواب: اسان سنڌين کي اهو حاصل ٿيندو جو اسان سنڌي پاڻ هٿ پير هلائي حاصل ڪنداسين. ٻين مان چڱائيءَ جي اميد ڪانهي. ٻيو ڪو اسان جو سچو ڪونه ٿيندو. ٻيو ڪو اسان کي ڪجهه وٺي ڪونه ڏيندو. دنيا جون اسان جهڙيون بيٺيل قومون ڇا ٻيون ڪن، ڪهڙي جا ڪوڙ ٻيون ڪن، ان جو اڀياس ضروري آهي.

مون وٽ سودو سچ جو

(انٽرويو)

جڳهه: خانواھڻ.

تاريخ: ۲ - نومبر ۱۹۷۹ع

انٽرويو وٺندڙ: ظفر عباسي، سهيڙيندڙ ”ساهتي“ پبليڪيشن
چيپل: ساهتي پبليڪيشن جو ڪتاب ”ڦڙي ڦڙي تلاءُ“

*

*

*

سوال: پنهنجي پوري ادبي زندگيءَ تي تفصيلي روشني
وجھو؟

جواب: هن سوال جو جواب تمام ڊگھو ٿي سگھي ٿو.
مان مختصر جواب ئي ڏيندس: ننڍپڻ کان ئي پڙهڻ جو
بيحد شوق پيدا ٿي ويو. ان جو سبب هو پڙهڻ جو
شوقين پيءُ ۽ گھر ۾ ڪتابن جي موجودگي. بابو ماستر
هو ۽ ڪتابن پڙهڻ ۾ گھڻو وقت گذاريندو هو، نه رڳو
اسڪولي ڪتاب پر عام ڪتاب پڻ، هن وٽ ڪتابن
جو چڱو ذخيرو هوندو هو. اسان ڀائرن ۽ پيٽرن کي
گھڻو ڪري هر رات قصا ۽ ڪهاڻيون ٻڌائيندو هو.

مان پرائمري اسڪول کانپوءِ لوڪل بورڊ هاءِ اسڪول

نواب شاھ ۾ پڙهڻ ويس. ان اسڪول جي لائبرريءَ جا ڪتاب پڻ باقاعدي پڙهندو رهيس. جڏهن چوٿين درجي ۾ پڙهيو ته اسڪول ۾ ٽيندر مشاعرن ۾ حصو وٺڻ لڳس. پوءِ مئٽرڪ تائين پويان ٽي سال اسڪول جي بزم مشاعره جو سيڪريٽري ٿي رهيس. اهڙي طرح منهنجي ادبي جيون جي شروعات شاعريءَ سان ٿي. مون پهريون شعر ۱۹۴۱ع ۾ ٺاهيو ۽ ۱۹۴۷ع تائين سو کان وڌيڪ شعر ڇپيا. ان کانپوءِ منهنجي شعر جي ذات جو ڏيو اڄ تائين گڏ آهي. ان زماني ۾ منهنجا ڪي شعر ڪن رسالن ۽ اخبارن ۾ ڇپيا به هئا. مون وٽ پنهنجا شعر محفوظ آهن. هاڻي خيال ڪيو اٿم ته اهي سڀئي اصلي حالت ۾ ڪتاب جي صورت ۾ ڇپايان. مونکي خبر آهي ۽ مونکي احساس آهي ته مواد توڙي فن جي لحاظ کان گهڻي ڀاڱي اهي شعر ٽڪو ٽڪو آهن، پر نيٺ به ته انهن شعرن جوڙڻ ۾ مون محنت ۽ دماغ سوزي ڪئي هئي، تنهنڪري اها محنت گهٽ ۾ گهٽ ادبي رڪارڊ ۾ اچي ويندي، ۽ ٻيو ته جيڪي پڙهندڙ اڄ منهنجي لکڻين کي پڙهن ٿا يا انهن ۾ دلچسپي وٺن ٿا، سي اهي شعر پڙهي منهنجي ويچارن ۾ آيل ڦيري کي محسوس ڪري سگهن ٿا ۽ ان ڦيري جي ڪارڻن تي سوچي سگهن ٿا....

سوال: پر سائين، اسين ته ادبي دنيا ۾ توهان کي فقط ڪهاڻيڪار طور سڃاڻون ٿا.

جواب: ها، مان انهيءَ ڳالهه تي اڃان ٿو: مون

پهرين ڪهاڻي ۱۹۴۴ع ۾ لکي، جا ۱۹۴۶ع ۾ تمامي ”پهران“ ۾ ڇپي. اها ڪهاڻي داستاني ڍنگ ۾ لکيل هئي. پر هڪڙي ڳالهه ان وقت لکيل ڪهاڻيءَ ۾ به ڇڻي آهي: اها هيءَ ته ڪهاڻيءَ ۾ ڏيکاريل آهي ته غير سنڌي، سنڌيءَ جو ساٿ نه ٿا ڏين. اڻانگي ۽ خوفناڪ وقت ۾، مصيبت سان گڏجي مقابلو ڪرڻ بدران هڪ سنڌيءَ جا پنجابي ۽ شيدي ٻئي ساٿي هن کي اڪيلو ڇڏي ٿا وڃن.

سوال: موجوده دور ۾ تخليق ٿيندڙ سنڌي ادب مان ڪيتري قدر مطمئن آهيو؟

جواب: مان پنهنجي ٻوليءَ ۾ پيدا ٿيندڙ ادب جي معيار مان گهڻي قدر مطمئن آهيان. البت ان جو مقدار تمام گهٽ آهي. اڃان به ائين چوڻ صحيح ٿيندو ته اسان جو ادب پيدا ته ڪافي مقدار ۾ ٿيندو رهي ٿو. پر اهو ڪتابن، رسالن يا اخبارن تائين پهچي نٿو سگهي يعني ڇپجي نٿو. هن وقت اسان جا ذري گهٽ هڙئي رسالا بند ٿي چڪا آهن. اسان جي ماڻهن جي پڙهڻ جي پسند ۾ ٻڻ وڏو ڦيرو اچي ويو آهي. ان ڪري ئي سنڌيءَ جي آسماني ادب وارن ڪتابن ۽ رسالن کي مشڪل سان ئي ڪو پڙهندڙ ملي ٿو.

سوال: توهان هينئر چيو ته توهين موجوده سنڌي ادب جي معيار مان گهڻي قدر مطمئن آهيو، ان جي وضاحت ڪريو؟

جواب: اسان جو موجوده ادب گهڻو ڪري ترقي پسند ادب آهي، جو اسان کي صحيح ۽ سائنسي سوچ سيکاري ٿو. اسان جي ادب جو مرڪز ۽ محور قومي ۽ سماجي مسئلا آهن. سماجي براين جي سهڻي، سائنسي، حقيقت پسندانگي ۽ فني نموني ڇنڊ ڇاڻ ڪئي وڃي ٿي؛ قومي ٻڌي ۽ سياسي تنظيم تي زور ڏنو وڃي ٿو ۽ انقلاب جي راهه تي لاڏون ٻاريون وڃن ٿيون. هن معاملي ۾ ڪهاڻين کان وڏو ۽ اثرائتو ڪم ورتو پيو وڃي. اسان جا شعر به لاجواب آهن، جي خاص ڪري ڳائڻ وقت اسان کي قومي جوش سان ڀري ٿا ڇڏين. سياسي، تنقيدي ۽ ڪوجنائڻي مضمونن جو به ڇڱو ذخيره ڪتابن ۽ رسالن جي سونهن بنجن ٿا رهيو آهي. هڪڙي ڳالهه، ٻڌايانو ته اسان جي ڪتابن ۽ رسالن تي عتاب نازل ٿيڻ خود انهن جي معيار جو ثبوت آهي.

سوال: ڇا اديب کي سياست کان ڪنارو ڪرڻ گهرجي؟

جواب: ڇا ماڻهون پنهنجي زندگي ڇڏي سگهي ٿو؟ سياست ته ادب جي جان آهي. سياست کي ادب مان خارج ڪري ڇڏيو ته باقي وڃي بچنديون ديون ڀرين ۽ جنن پوتن جون آکاڻيون ۽ غير حقيقي هستين جون ڏند ڪٿائون. ان چوڻي جي وڏي اهميت آهي ته ادب زندگيءَ جي ترجماني ڪري ٿو. نه رڳو ان جي ترجماني ڪري ٿو، پر ان کي بهتر بنائڻ جو اتساهه پري ٿو

۽ اڃا به ان کي صفا بدلائڻ جي انقلاب جو مد ڏئي ٿو، ڏس ٻڌائي ٿو. قومي غلاميءَ کان آزاد ٿيڻ، طبقاتي سماج کان چيوڻڪارو حاصل ڪرڻ ۽ سماجي بي انصافين کي ختم ڪرڻ جا طريقا سڀ سياست آهي ۽ ادب نه رڳو انهن ظلمن جو شعور ۽ احساس پيدا ڪري ٿو پر انهن ظلمن جو مقابلو ڪرڻ لاءِ سياسي انقلاب جو نظريو پڻ ٻڌائي ٿو.

اديب کي نه رڳو قلم سان سياست تي لکڻ کپي، پر هن کي پنهنجي قوم سان گڏجي عملي سياست جي ميدان ۾ ٽپي پوڻ گهرجي. ان طرح هن کي شخصي تجربو ٿيڻ ۽ ذاتي ڄاڻ وڌڻ ڪري، هن جون لکڻيون وڌيڪ زوردار ۽ حقيقي بنجي ڪاغذ تي ڪَر کڻي بيهنديون.

سوال: موجوده دور ۾ ادب ڪهڙو تخليق ٿيڻ گهرجي؟

جواب: اهڙو ادب جو اسان جي قومي امنگن جي ترجماني ڪري، جو اسان جي ديس جي سڀيتا جو عڪاس هجي ۽ جو سائنس ۽ ٽيڪنالاجيءَ جو علمبردار هجي. اهڙو ادب جو اسان کي پنهنجي ڌرتيءَ سان پيار سڀڪاري. اهڙو ادب جو اسان ۾ ڦرهيءَ تي لکڻ واري اوستا کان ئي قومي ۽ طبقاتي سماج خلاف نفرت جو ٻج ڇڏي. اهڙو ادب جو ماءُ جي هنج کان ئي ٻارن ۾ سياسي سجاڳي ۽ قومي شعور جون ڇڻنگون ٻاري. اهڙو ادب جو انسان هٿن انسان جي پرماريت، سامراج يا ٻي ڪنهن به وڏي کان وڏي هستيءَ جي غلامي قبول ڪرڻ کان نفرت جو

ڪورو ٻاري. ٿوري ۾ اهڙو ادب پيدا ڪرڻ گهرجي جو پڙهندڙن جي اندر ۾ پراڻي سماج خلاف باهه پڙڪائي ۽ نئين سماج جي انقلابي راهه جو ڏس ڏئي. اهو ادب عوام لاءِ هجي، عوام لاءِ دلچسپ هجي، عوام لاءِ اثرائتو هجي ۽ عوام لاءِ ڪارائتو هجي.

سوال: اوهان پاڻ ڪي ادیب چواڻن وڌيڪ پسند ڪندا يا ڊاڪٽر؟ ۽ ڇو؟

جواب: منهنجي ڊاڪٽرن کان وڌيڪ ادیب سان آت ويهه آهي. منهنجي ڊاڪٽرن کان وڌيڪ ادیب سان دوستي ۽ گهرائپ آهي. مان ڊاڪٽرن جي ايسوسيئيشن کان وڌيڪ سنڌي ادبي سنگت ۾ دلچسپي وٺندو آهيان. مان ڊاڪٽرن جي ميٽنگن ۽ ڪانفرنسن کان وڌيڪ ادیب جي ميڙن ۽ ڪچهرين ۾ ويندو آهيان. مان ڊاڪٽري ڪتابن کان وڌيڪ ادبي ڪتاب پڙهندو آهيان. ڊاڪٽري منهنجي پيت جو پرجهلو آهي ۽ ادب منهنجي من جي غذا.

سوال: سنڌي ڪهاڻيءَ ۾ن زبانن جي ڪهاڻيءَ جي پيت ۾ ڪيتري قدر ترقي ڪئي آهي؟

جواب: مان پنهنجي ڪيل مطالعي جي حدن اندر رهي ٿي هن سوال جو جواب ڏئي سگهندس. مان سمجهان ٿو ته سنڌي ڪهاڻي عربي، ايراني، اسپيني، ترڪي، هندي ۽ اردو ڪهاڻيءَ کان ته گهڻو اڳتي وڌيل آهي پر روسي، فرينچ، انگريزي، آمريڪي، اٽالين ۽ جرمن ڪهاڻيءَ کان جيڪڏهن اڳتي نه نڌن ته پوئتي هرگز نه

آهي. منهنجي خيال موجب ته گهٽ ۾ گهٽ موضوع ۽ مواد جي لحاظ کان سنڌي ڪهاڻي ڪن حالتن ۾ دنيا جي انهن وڏن ٻولين جي ڪهاڻين کان به گوءِ کڻي ٿي وڃي. اهوئي سبب آهي جو سنڌيءَ جون گچ ڪهاڻيون انگريزي، روسي، هندي، عربي، پارسي، اردو ۽ ٻين ٻولين ۾ ترجمو ٿي مقبوليت حاصل ڪري چڪيون آهن. اهي ترجما ڪهاڻين جي پنهنجين خوبين ڪري ڪيا ويا ۽ نه ڪنهن سرڪاري سرپرستي سبب يا ڪهاڻيڪار سان باري دوستيءَ ڪري.

هڪڙي ڳالهه جا منهنجي من ۾ اڀرندي رهندي آهي، سا توهان کي ٻڌايان ٿو: ملڪ جي ورهاڱي وارن سالن ۾ جڏهن مان اردو ڪهاڻيون پڙهندو هوس، تڏهن مونکي ائين محسوس ٿيندو هو ته اردو ڪهاڻي، سنڌي ڪهاڻي کان ويهه سال اڳتي آهي. هاڻي جڏهن مان نمون اردو ڪهاڻيون پڙهندو آهيان تڏهن ائين پاسندو اٿم ته هڻوڪي سنڌي ڪهاڻي اردو ڪهاڻيءَ کان ويهه سال اڳتي آهي. منهنجي ويچار موجب ان جو ڪارڻ آهي: پنهنجي ڌرتيءَ سان لڳاءُ، پنهنجي ڌرتيءَ جي عوام سان لڳاءُ، پنهنجي ڌرتيءَ جي ٻوليءَ سان لڳاءُ، پنهنجي ڌرتيءَ تي ٽڪاءُ، ڇو ته ڪهاڻي به ڪٿڪ جي فصل وانگر ڌرتيءَ مان نڪرندي آهي، ڇو ته شعر به گلاب جي ٻوٽي وانگر ڌرتيءَ مان ڦٽندو آهي.

اسان جون بهترين ڪهاڻيون اهي آهن جن جو محور

پنهنجي ڏيس، پنهنجي ٿرتي ۽ ان جا ماڻهو، ان جاءِ واري
۽ ان جا ڳوٺاڻا آهن. اسان وٽ هاڻي ڪهاڻين ۾ انفرادي
ڪردار کان وڌيڪ قومي ڪردار ۽ گڏيل عمل تي زور
ڏنو ٿو وڃي.

سوال: توهان جون به ڪي لکڻيون بهن ٻولين ۾
۾ ترجمو ٿيون آهن؟

جواب: ها منهنجيون ڪجهه ڪهاڻيون انگريزي،
هندي ۽ اردو زبانن ۾ ترجمو ڪري ڇپرايون ويون آهن.
سوال: ٻين ٻولين جي ڀيٽ ۾ سنڌي ٻولي ڪيتري
قدر شاهوڪار آهي؟

جواب: مان ٻولين جو ماهر نه ڪونم آهيان جو
پورا انگ اکر پيش ڪري سگهان، پر ڪجهه اندازا
ٻڌائي سگهان ٿو. شماري لحاظ کان جيترا سنڌي ۽ ٻيا لفظ
آهن، ايترا دنيا جي ڪنهن به ٻوليءَ ۾ مشڪل سان
هجن. هڪ هڪ ڇيڙ لاءِ اسان وٽ پندرهن پندرهن ويهه
ويهه، پنج سنڌي لفظ به موجود آهن. مثال طور اٺ لاءِ
چوڏهن لفظ آهن ۽ ٻيڙيءَ واسطي سورنهن. اسين دنيا
جو ڪوبه آواز پنهنجي ٻوليءَ ۾ اڇاري سگهون نٿا.
سنڌي الف - بي ۾ ۵۲ اکر آهن. دنيا جي شايد ٽي ڪا
ٻولي هجي جنهن ۾ ايترا اکر هجن.

سنڌيءَ ۾ اسم تصغير جي موجودگي اسان جي ٻوليءَ
جي لفظن جو ذخيره اڃا به وڌائي ڇڏي ٿي. اسم تصغير
ٻين ٻولين ۾ شايد ٽي ٽي ۽ چار چار ٽي به تمام ننڍڙي

تعداد ۾. اسم تصغير جو مطلب آهي ته ڪنهن شئي يا صفت جي ننڍائي بيان ڪرڻ. مثال طور: بندوق مان بندوقڙي، گل مان گلڙو، مٺي مان مٺڙو، پوري مان پورڙو. اسم تصغير وارن لفظن جي پنهنجي حيثيت پڻ آهي ۽ اهي پنهنجي سر استعمال ٿين ٿا. ڊڪشنريءَ ۾ اسم تصغير وارا هڙئي لفظ نه به ڏٺا وڃن، پر عملي ٻوليءَ ۾ انهن جو استعمال نهايت اهم آهي ۽ شماري لحاظ کان هي اٺا لفظ سنڌي ٻوليءَ کي بيحد شاهوڪار بنائي ڇڏين ٿا. توهان جي غور ڪندو ته اسم تصغير وارا لفظ ڏاڍا وڻندڙ، پيارا، خوبصورت ۽ سنگيت وارا ٿين ٿا. سنڌيءَ ۾ هڪڙا ٻئي قسم جا لفظ به ٿين ٿا، جي شائد ئي دنيا جي ڪنهن ٻي زبان ۾ ڪتب ايندا هجن. انهن کي ”حرف زائد“ يا سولي سنڌيءَ ۾ ”ٻٽ لفظ“ چئي سگهجي ٿو. مثال: چرچو، ٻرچو، ڪراڙو، سرازو، ميز، ٻيڙ، ڪرسي ٻرسي. هنن مثالن ۾ ٻرچو، سرازو، ٻيڙ، ٻرسي ”ٻٽ لفظ“ آهن. پنهنجي سر انهن لفظن جي ڪا حيثيت ڪانهي ۽ نه اهي پنهنجي سر ٻوليءَ ۾ ڪتب اچي سگهن ٿا. پر اهي سنڌي لفظن جي ڳاڻاڻي ۾ وڏو واڌارو ڪن ٿا.

اسان جي ٻوليءَ ۾ وڏي ڪمي ۽ وڏي ضرورت آهي سائنس ۽ ٽيڪنالاجيءَ جي لفظن جي. ان لاءِ سنڌي زبان ۽ سائنس جي ماهرن جو دائمي بورڊ ٺهڻ گهرجي، جو وقت بوقت سائنس ۽ ٽيڪنالاجيءَ جا سنڌي لفظ ۽ اصطلاح جوڙيندو ۽ مقرر ڪندو رهي.

سوال شاعر ۽ ڪهاڻيڪار ۾ اوهان ڪهڙو فرق سمجهو ٿا؟

جواب: شعرن کان وڌيڪ ماڻهو ڪهاڻيون پڙهن ٿا ۽ پسند ڪن ٿا. شعر کان وڌيڪ ماڻهو ڪهاڻي سمجهي سگهن ٿا. شعرن جي ڪتابن کان وڌيڪ ماڻهو ڪهاڻين جا ڪتاب خريد ڪن ٿا. شعر جي نازڪ خيالي ۽ دقيق ويچار تمام ٿورڙن باذوق پڙهندڙن جي سمجهه ۾ اچي سگهندا آهن ۽ اهڙو پڙهندڙ اهڙي شعر تي ڪندڙ توڙي ”واھ، واھ“ چوڻ کي انتها سمجهندو آهي ۽ پوءِ موقعو ملڻ تي ٻين کي اهو شعر ٻڌائي ”واھ، واھ“ ڪرائڻ جو خواهشمند رهندو آهي. مشاعرن جي بدعت سنڌيءَ ۾ به پئجي وئي آهي، جنهن ۾ منافقت واري ”واھ، واھ“ کان وڌيڪ ڪجهه نه هوندو آهي.

شعر ۾ ڪنهن معاملي يا مسئلي جو تفصيل اچي نه سگهندو آهي. ان کي هرڪو ماڻهو پوري طرح سمجهي نه سگهندو آهي. ان جي ابتڙ ڪهاڻيءَ ۾ جوکو به معاملو يا مسئلو کڻو آهي اهو تفصيل سان ۽ اثرائتي نموني هوندو آهي.

هڪڙي ڳالهه جا مون محسوس ڪئي آهي ته ڪهاڻي اسان جي ذهن تي ايترو حاوي هوندي آهي جو ننڍپڻ توڙي وڏي عمر ۾ اسان جا خواب ڪهاڻيون هوندا آهن ۽ نه شعر. ڪهاڻي جو اڪيلائي ۾ پنهنجي منهن پڙهڻ سان اثر ٿئي ٿو. شعر جو پورو اثر ان وقت پڌرو ٿئي

ٿو جڏهن اهو ڳايو وڃي ۽ سو به ميڙ اڳيان. شعر جو مکيه دروازو دل مان آهي ۽ ڪهاڻي جو مکيه دروازو دماغ مان آهي. شعر جو اثر وقتي ٿئي ٿو ۽ ڪهاڻي جو جتنا دار. شعر ۾ ٻوليءَ جو وڏو حسن نونڊو آهي: سهڻا ۽ چونڊ لفظ، اصطلاح، تشبيهون.

سوال: ڪهاڻي لکڻ وقت ڇا محسوس ڪندا آهيو؟

جواب: مان پاڻ کي ڪهاڻيءَ جو حصو محسوس ڪندو آهيان ۽ ڪردارن جي خوشين، ڏکڻ ۽ نفرتن ۾ ڀاڱي ڀائيوار ٿي ويندو آهيان.

سوال: سنڌي رسالن جي نه ڇپجڻ جو سبب؟

جواب: گهٽ ۾ گهٽ پنهنجن جو ان ۾ ايترو قصور ڪونهي. هو ته اڻ هوند، بيوسي، مجبوري ۽ خطرن جي حالت ۾ به رسالا ڪڍڻ جي ڪوشش ڪندا رهيا آهن.

سوال: شيخ اياز ڪنهن هنڌ چيو هو ته اگر مان شاعر نه هجان ها ته ڄمان ٿي نه ها ... اوهان پنهنجي باري ۾ ٻڌائي سگهندا؟

جواب: مان ڪهاڻيڪار آهيان ۽ اهڙي شاعراڻي ڳالهه چئي نه ٿو سگهان.

سوال: ادب ۾ جنسيت ڪيتري قدر جائز آهي؟

جواب: منهنجي هڪ جنسي ڪهاڻي ڇپي هئي. ان تي ڪن دوستن ڪافي ٽيڪائيٽي ڪئي هئي. مون

وري ان تي سوچيو ۽ ان نتيجي تي پهتس ته جنم ته جنس ۽ پيار انسان جو بنيادي ۽ اهم حذبو آهي، ان ڪري ان کي ادب کان پري رکڻ جو سوال ئي ڪونه ٿو آئي. ڪهاڻي ۾ جنسي جذبن ۽ احساسن جي اپٽار ضرور ڪجي، پر جنسي عمل يا ان جي ڪنهن بهلوءَ جي تفصيل ڏيڻ کان پاسو ڪجي. ان سان گڏ جنس تي سماج جي وڌل پابندين، جي جاگيرداري ۽ سرماڻيداري نظام جو نتيجو آهن ۽ جنهن ڪري انسان ذهني بيمار بڻجي ٿو ۽ جنسي خوشين ماڻڻ کان محروم رهجي وڃي ٿو، تن کي نند جي ۽ واڻڪو ڪجي.

سوال: سنڌ ۾ گهڻين ادبي تنظيمن هئڻ ڪري ادب کي فائدو رسيو آيا نقصان؟

جواب: منهنجي خيال ۾ فائدو ئي رسيو آهي. انهن مان جيڪي ترقي پسند آهن ۽ قومي ادب پيدا ڪن ٿيون، سي پنهنجي سر ادبي ميڙ ڪوٺائينديون رهيون آهن، ڪتاب يا رسالا شايع ڪنديون رهيون آهن ۽ انهن ئي تنظيمن ڪري نوان ۽ اڀرندڙ اديب قوم جي آڏو ايندا رهيا آهن. هاڻي وري اهڙو وقت ايندو جو قومي شعور ۽ احساس پيدا ٿيڻ ڪري اهي تنظيمون پاڻ ۾ گڏجي ٻونديون ۽ هڪ ئي مرڪزي پليٽفارم تان ڪم ڪنديون.

سوال: اوهان ادبي صنفن ۾ ڪهاڻي کي ڇو اهميت ڏئي؟

جواب: مون پنهنجي ادبي زندگي شاعريءَ سان
 سان شروع ڪئي ۽ پوءِ شاعري صفا ڇڏي ڏنم. ان جو
 ڪارڻ ذات يا ڏانءَ جي گهٽتائي هئي يا ڪو ٻيو سوچڻي
 نه ٿو سگهان. ان وچ ۾ ڪهاڻيون به لکڻ شروع ڪيون
 هئم، جي اڃا تائين لکندو اچان. مان سمجهان ٿو ته ڪهاڻي
 شعر کان وڌيڪ دلچسپ به آهي ۽ اثرائتي پڻ. ٻارڙن
 کي وڏڙا ڪهاڻين سان ئي وندرائيندا آهن ۽ ٻار پنهنجيون
 ٻيون سڀ مصروفيتون ڇڏي ڪهاڻي پڌڻ لاءِ اچي وڏڙن
 جو پاسو وٺندا آهن. ٻار شعر فقط راڳ جي صورت ۾
 پڌڻ لاءِ تيار ٿيندا آهن. ان حالت ۾ هو فقط سر ۽ ڏن
 ۾ سرور حاصل ڪندا آهن، باقي ان ۾ ٻڌايل خيال ۽
 ويچار هنن جي ذهن تائين رسائي حاصل ڪري نه سگهندا
 آهن. پر ڪهاڻيءَ جي حالت ۾ جنن پرين جون ڪهاڻيون
 به ٻارن جي ذهن ۾ خيالن جي اڏام ۽ خواهشن جا
 طوفان پيدا ڪنديون آهن ۽ هنن ۾ سوچ جي مادي کي
 وجود ڏينديون آهن. وڏي ڳالهه ته شعر ۾ چيل ڳالهه
 ڇڻي ۽ تفصيل سان نه هوندي آهي پر ڪهاڻيءَ ۾ ائين نه
 هوندو آهي ۽ چيل ڳالهه اهڙي نموني بيان ڪيل هوندي
 آهي جو سولائيءَ سان سمجهه ۾ اچي سگهي.

مان ڪهاڻيءَ ۾ مقصدِي ۽ پرچاري ادب جو مڃيندڙ
 آهيان. منهنجو اهو خيال به آهي ته اسان جي قوم کي
 پرچار جي تمام گهڻي ضرورت آهي ۽ ٿورو پڙهيل، ڳوٺاڻن
 ۽ عوام ۾ ڪهاڻيءَ ذريعي مقصدِي ڳالههون ٻڌائڻ،
 اثرائتو ذريعو آهي.

سوال: توهان چيو آهي ته ٻار کي ننڍي هوندي کان ئي ڪهڙي ٻڌائي ويندي آهي، پر ان عمر کي پهچڻ کان به اڳ هن کي ماءُ لولي ٻڌائيندي آهي، جا شعر آهي. **جواب:** ها، لولي سهارڻ لاءِ هوندي آهي ۽ نه جاڳائڻ لاءِ ۽ نه هن جي ذهن کي لوڏڻ ۽ ان ۾ چوايون پيدا ڪرڻ لاءِ.

سوال: اوهان جي نظر ۾ ترقي پسند ادب ڪهڙو آهي ۽ سنڌي ادب جا هاڻوڪا لاڙا ڪيترائي قدر صحيح آهن. ڇا اوهين انهن مان مطمئن آهيو؟

جواب: ترقي پسند ادب اهو آهي جو آزاديءَ جو شعور جاڳائي، سياسي سجاڳي پيدا ڪري، طبقاتي سماج جي ظلمن ۽ اوڻاڻن ڏانهن ڌيان ڇڪائي ان سماج خلاف نفرت پيدا ڪري ۽ ان جي خاتمي لاءِ ميدان ۾ ٽپي پوڻ لاءِ تيار ڪري، ۽ قومي آزادي حاصل ڪرڻ لاءِ هٿيار بند جاکوڙ جو جوش ۽ ولولو پيدا ڪري. سنڌيءَ جي هاڻوڪي ادب ۾ اهڙا لاڙا گهٽ ڪونه آهن ۽ ٻيا به صحتمند لاڙا آهن، جيئوئيڪ ڪي لاڙا اهڙا به آهن جن سان اختلاف ڪري سگهجي ٿو.

مجموعي طرح سنڌي ادب ٿورو هوندي به معيار ۾ بلند آهي، ترقي پسند آهي، انقلابي آهي.

سوال: ڪهڙن سنڌي اديبن کان متاثر آهيو؟

جواب: ڏيپلائيءَ جو اثر ته مون تي ننڍي هوندي کان آهي، ٻيا نالا جيڪي هن وقت ذهن ۾ اچن ٿا، سي آهن: رسول بخش پليجو، محمد ابراهيم جويو، امير جميل

۴ جي ايم سيد .

سوال: ٻاهرين اديبن مان ڪنهن کي پڙهيو اٿو ۽ ڪنهن کان گهڻو متاثر آهيو؟

جواب: چاليهن سالن کان ڪتابن پڙهڻ جو جنون رهيو اٿم. ان دوران سوين هزارين ٻاهرين لکڪن کي به پڙهيو اٿم. جيڪي ليکڪ مون کي ڏاڍو وڻيا ۽ جن جا نالا هن وقت ذهن تي اچن ٿا، سي آهن: سامرسيٽ ماهاڻ، برٽرينبرسل، چيخوف، موباسان، گورڪي، البرٽو مورابا، مارڪس، لينن، مائوزي تنگ، لي دٿان، (ويٽنام)، جنرل جياپ (ويٽنام)، هو چيمن (ويٽنام) ۽ ٻي گويرا.

سوال: ڪا آس ڪا اميد؟

جواب: ماڻهن ۾ سنڌيت جو جذبو پيدا ٿي رهيو آهي جو ڀڳو ۽ پختو ٿيندو ويندو. هنن ۾ قومي سجاڳي وڌندي. هو طبقاتي سماج جي ڪوٽ کي ڪيرائڻ لاءِ ميدان ۾ ٽپي پوندا.

شخصي سطح تي مان چاهيان ٿو ته مون وٽ ايتري موڙي بچي يا پيٽ جي فڪر کان ٻڙي نموني آجو ٿيان ۽ پوءِ ڊاڪٽري ڇڏي پنهنجي حياتيءَ جو باقي حصو لکڻ پڙهڻ ۽ ڪتاب ڇپائڻ ۾ گذاريان.

سوال: زندگيءَ جو يادگار واقعو؟

جواب: گذريل يادگار واقعن کي ته پنهنجي ڪهاڻين ۾ سمائي ڇڏيو اٿم. هاڻي ٻين واقعن جو انتظار آهي.

سوال: مستقبل ۾ سنڌي ادب کي ڇاڻا ڏين چاهيو؟

جواب: نه ڪتاب ڇپجڻ جي انتظار ۾ آهن؛ هڪڙو

ناول ”ويده سال“ جو تازو لکي پورو ڪيو اٿم ۽ ٻيو
 آتم ڪهڻي ”ڏنم اڻ ڏنل“. انهن کانسواءِ مون وٽ ڪهاڻين
 جو ايترو مواد آهي جنهن مان گهڻائي ڪتاب ٺهي ويندا.
 سوال: آسرنڌر نسل واسطي ڪو پيغام؟

جواب: پاڻ ۾ ڀروسو ۽ مستقبل ۾ يقين رکي، پنهنجي
 اڏام قوتن ۽ بي پنام طاقتن کي استعمال ڪري اڳتي وڌو،
 اڳتي وڌندا رهو مستقبل اوهان جو آهي. سائنس ۽
 ٽيڪنالاجي جون قوتون توهان جي فرمانبرداريءَ جون
 منتظر آهن. انسان جي آزادي، انسان جي ترقي ۽ انسان
 جي خوشحاليءَ لاءِ سائنس ۽ ٽيڪنالاجي پيڙهه جو پٿر
 آهي. نئين نسل جي سڃاڻپ ٿي سائنس ۽ ٽيڪنالاجيءَ
 سان آهي.

ڪهاڻيءَ بابت منهنجيون ڪجهه سوچون

سنڌي ادبي سنگت جي ڪچهرين ۾ يا ٻين محفلن ۽ گڏجاڻين ۾ يا ريڊئي تي ڪو ڪهاڻي پڙهي ٻڌائيندو آهي، تڏهن گهڻو ڪري اها پوري طرح سمجهڻ لاءِ تمام گهڻو ڌيان لڳائڻو پوندو آهي ۽ جي ڪهاڻي ڊگهي هوندي آهي ته اڪثر بوريت جو باعث ٿيندي آهي، جيتوڻيڪ ڪهاڻيءَ جون شروعاتي صورتون: قصا، داستان ۽ آکاڻيون، ٻڌائڻ ۽ ٻڌڻ جو فن ۽ مشغلو هيون. رات وهامي ويندي هئي، نه ٻڌائيندڙ ٽڪيو هو ۽ نه ٻڌندڙ کي جهوٽو ايندو هو. خود ڪهاڻيءَ کي جيڪي نالا ڏنا ويا آهن، انهن مان به ”ڳالهائڻ“ جو مطلب نڪري ٿو. ڪهاڻي ”ڪهڻ“ مان نڪتل آهي، جنهن جي معنيٰ آهي زباني طرح چوڻ. ان کي ڳالهه به سڏبو آهي. ”ڳالهائڻ“ مان نڪتي آهي، جنهن جو مطلب پڻ زبان سان چوڻ آهي. ان کي ”آکاڻي“ به چيو وڃي ٿو، هي لفظ ”آڪڻ“ مان نڪتل آهي ۽ مطلب اهوئي اٿس يعني زبان سان چوڻ.

اڳوڻي ڪهاڻي ٻڌڻ مان لطف ايندو هو ۽ هاڻوڪي ڪهاڻي مان فقط پڙهڻ سان ئي پورو مزو ماڻي سگهجي

ٿو. ان خيال کان اڳوڻي ڪهاڻيءَ کي ”زباني ڪهاڻي“
 Spoken story چئڻي سگهجي ٿو ۽ اڄوڪو ڪهاڻيءَ
 کي ”فلمي ڪهاڻي“ Written Story جهڙي طرح
 Spoken Language ۽ Written Longnace ٿيندي
 آهي.

اڳوڻي ڪهاڻي ٻڌڻ ۾ مزو ان ڪري ايندو هو ۽
 دلچسپ ان ڪري لڳندي هئي جو ان ۾ گهڻو ٿڌو واقعن
 جو بيان هوندو هو ۽ ڪهاڻيءَ ۾ رفتار هوندي هئي.

اڄوڪي ڪهاڻيءَ ۾ واقعن سان گڏ منظر نگاري،
 ڪردار نگاري، ڊگهي گفتگو، سماجي ۽ سياسي مسئلن
 تي سوچ، ڪردارن جي ذهني سوچ ۽ نفسياتي ڪينيت
 جو ذري پُرزي احوال ۽ هنن جي منهن مهاندي جو
 تفصيل پڻ ڏجي ٿو. ان کانسواءِ پلاٽ منجهيل ۽ وروڪڙ
 ٿئي ٿو، ۽ ڪن حالتن ۾ ته پلاٽ ٿئي ٿي ڪونه. اهي
 ڳالهون ڪهاڻيءَ جي رفتار ۾ رڪاوٽ وجهن ٿيون ۽
 واقعي جو سلسلو هر هر ٽٽي پوي ٿو، ان ڪري پڙهي
 ٻڌائڻ سان ٻڌڻ وارو پوري طرح سمجهي نه ٿو سگهي
 ۽ هو خاص ڪري ڊگهي ڪهاڻيءَ جي حالت ۾ بيخاري
 محسوس ڪري ٿو.

اڳوڻي ڪهاڻيءَ جو ڍنگ بياني ۽ پلاٽ سنئون سڌو
 هوندو هو، ان ڪري اها ٻڌڻ وقت سهنجائيءَ سان سمجهه
 ۾ اچي ويندي هئي.

اچوڪي ڪهاڻي ان ڪري به ”قلمي ڪهاڻي“ آهي جو ان جون ڪي نيون صورتون جهڙوڪ .

(۱) شعوري وهڪرو،

(۲) مونولاگ يا پاڻ سان ڳالهائڻ،

(۳) گفتگوءَ جي صورت واري،

(۴) اڌ اڪري ۽ ابتي گرامر واري،

(۵) خطن جي صورت واري،

(۶) اکين ڏٺي احوال واري،

(جيئن ته هو هونل ۾ گهڙي ٿو، ڇانهه جو آرڊر ڏئي

ٿو، ٻين ميزن ڏي ٺهاري ٿو)

(۷) اڇاڻي ڪهاڻي،

اهي اڻسٽائين سمجهڻ ڏکيون آهن، جيستائين لکيل

صورت ۾ اسان جي سامهون نه هجن.

اچوڪي ڪهاڻي ان ڪري به ”قلمي ڪهاڻي“

آهي جو اها وندر سان گڏ سوچ پڻ پيدا ڪري ٿي؛

ذهن تي زور پوي ٿو ۽ دماغ تحرڪ ۾ اچي ٿو. اهو

تڏهن ٿئي سگهندو جڏهن اکر سامهون هوندا ۽ پڙهندڙ

چاهي ته انهن کي آهستي آهستي يا ٻيهر ٻيهر پڙهي

سگهي، ۽ ٻيهر ٻيهر پڙهڻ سان اها وڌيڪ سمجهه ۾ ايندي

۽ پڙهڻ ۾ وڌيڪ مزو ايندو.

اهڙي طرح ڪهاڻي جا ”ٻڌڻ جي شيء“ هئي، وسا

”پڙهڻ جي شيءِ“ بنهجي وئي آهي، ”زباني ڪهاڻي“ هاڻي ”قلمي ڪهاڻي“ جو روپ ورتو آهي.

*

*

*

هيل تائين ڪهاڻين ۾ شخصي ڪردار نگاري پئي ڪئي وئي آهي. انهن ۾ هڪڙي شخص جي ڪردار جي اڀار ۽ اوسر ٿيندي ڏيکاري ويندي آهي. اهڙي ڪردار نگاريءَ جو مقصد هوندو آهي ان شخص لاءِ سمدردي يا نفرت پيدا ڪرڻ.

هي عوامي دور آهي، ان ڪري شخصي مسئلن بدران گڏيل مسئلن کي کڻجي. ڪهاڻين ۾ عوامي، قومي يا گڏيل ڪردار نگاري ڪرڻ گهرجي. اسان کي پنهنجي قومي ڪردار کي پٿرو ۽ وائڪو ڪرڻ کپي، جيئن اسان ۾ جيڪي قومي يا گڏيل اوڻايون آهن، تن جو احساس ۽ شعور جاڳي ۽ انهن کان چوڻڪارو پائڻ لاءِ عملي قدم کڻون.

ساڳي طرح اسان جي گڏيل ڪردار ۾ جيڪي خوابون آهن، تن واسطي فخر جو احساس جاڳي ۽ انهن کي وڌيڪ پختو ۽ اجاگر ڪرڻ لاءِ جتن ڪريون.

شخصي ڪردار نگاريءَ جي آخري چنڊ چاڻ جو چيهه ۾ به موجوده سماج کان نفرت ۽ بغاوت پيدا ڪرڻ وڃي ٿيندو. پر اهو طريقو ان سڌو آهي. گڏيل يا قومي ڪردار نگاريءَ ڪري پڙهندڙ جو دٻان سڌي

طرح سماج ڏي ويندو ۽ هن ۾ موجود سرشتي ڦيرائڻ،
گڏيل عمل ۽ سماجي انقلاب لاءِ سوچ پيدا ٿيندي.
اهڙي طرح شخصيت کان وڌيڪ قوميت کي اهميت
ڏيڻ جو احساس وڌندو ۽ قومي ۽ سماجي سطح تي سوچڻ
سکيو.

* * *

ڪن دوستن جو خيال هوندو آهي ته ڪهاڻي ۾ نعريندڙي
۽ پرچار نه هجي. منهنجي خيال ۾ اهڙي ڪهاڻي بي مقصد
هوندي، ڇو ته مقصد ڪهاڻي ۾ نعريندڙي نه هوندي
۽ پرچار پڻ. هينئر اسان جي عوام کي پرچار جي تمام
گهڻي ضرورت آهي. سياسي پلٽڻفارم تان ايترو پرچار آهي
ڪونه ۽ سڌ ٻڌ جا ذريعا يعني پريس، ريڊيو ۽ ٽيليويزن
اسان جي پهچ کان ٻاهر ٿي پيا آهن، ۽ اهي ئي پرچار
جا اثرائتا وسيلو آهن. انهيءَ حالت ۾ پاڻ ان ڳالهه جي
وڌيڪ ضرورت آهي ته اسين ڪهاڻي ۽ ذريعي پرچار ڪريون.
پرچار لاءِ ضروري آهي ته ٻولي اهڙي ڪتب آڻجي جا
عوام سمجهي سگهي.

آءٌ سنڌيت جو پرچارڪ آهيان ۽ چاهيندو آهيان ته
پڙهندڙ منهنجي لکڻين مان محسوس ڪن ته مان سنڌيت
پرچارڪ آهيان. ۽ ورجاءُ پرچار جو حصو آهي.

* * *

صحافت ۽ ڪهاڻي نويسيءَ ۾ ويڇو گهٽجي رهيو
آهي. اهي هڪ ٻئي جي ويجهو اچي رهيا آهن. مواد

جي خيال کان صحافت ۾ سياست جي هڪ هتي هئي. ڪهاڻيءَ ۾ سماجي مسئلا ڇانيل هوندا هئا، انهن ۾ به پيار جو پُٺُ ڳورو هوندو هو. پر هاڻي سياست ڪهاڻيءَ ۾ به چڱو ڇوڪو گهيرو ڪري چڪي آهي، اسان جا ماڻهو اهڙيون ڪهاڻيون جن ۾ سياسي ۽ قومي اپتار آهي، سي وڌيڪ پسند ڪن ٿا.

جيسٽائين صورت جو واسطو آهي ته ماڻهو اخبار، ريڊيئي ۽ ٽيليويزن ۾ دلچسپي وٺڻ لڳا آهن ۽ انهن جي طور طريقي تي هري مري ويا آهن. ان ڪري جي ڪهاڻي لکڻ ۾ اخباري ڍنگ آهي ته اهو هنن کي خشڪ نه ٿو لڳي. بهرحال فني لحاظ کان ڪهاڻيءَ کي بنيادي طرح ڪهاڻي رکڻو آهي.

ٻئي طرف اخبارن ۾ ڪهاڻيءَ وانگر خبرن ۽ تبصرون ۾ منظر نگاري ۽ ڪردار نگاري به ڪئي وڃي ٿي. جلسن، جلوسن، ميٽنگن ۽ ميڙن جون خبرون ڏيڻ وقت موسم، ماحول ۽ منظر بيان ڪيو ٿو وڃي. ساڳيءَ ريت ڪنهن شخص جي باري ۾ لکڻ وقت هن جي ڪردار تي به تبصرو ڪيو ٿو وڃي ۽ هن جي ذهني ڪيفيت ٻڌائي ٿي وڃي.

*

*

*

ڪهاڻين ۾ سنڌي ڪردارن جا نالا نچ سنڌي ڏجن، چامي اهي شهري هجن يا ڳوٺاڻا. اهو ان لاءِ ته اسين جو پنهنجن نالن کان بيگنا ٿي ويا آهيون، تن سان اسان

جو ذهن ۽ ڪن عادي ٿين، شايد ان طرح اسان کي پنهنجا نالا، غير سنڌي ۽ فلمي نالن کان وڌيڪ وڻن ۽ ڪمٽريءَ جو احساس گهٽجڻ ۾ مدد ملي.

*

*

*

هي دور عوام لاءِ ڪهاڻيون لکڻ جو آهي. سوچيو هو ته اهي ڪهاڻيون ان عوام تائين ڪونه ٿيون پهچن جن لاءِ لکجي ٿو ڇو ته هاري، پورهيت ۽ ڳوٺاڻا گهڻي ڀاڱي اڻ پڙهيل آهن، يا جي پڙهيل آهن ته ڪتاب ۽ رسالا ڪونه ٿا پڙهن يا خريد ڪري نه ٿا سگهن. ڪيئي سال اڳ اها سوچ صحيح هئي، پر هن زماني ۾ اها ايترو صحيح نه آهي. جيڪي ڪهاڻيون لکجن ٿيون، سي يا انهن ۾ ڏنل ويچار هاڻي ڪنهن حد تائين عوام وٽ پهچي وڃن ٿا.

ڪجهه هارين جا پٽ يا هنن جي ڳوٺن جا ڪي ڇوڪرا ڪاليج ۽ يونيورسٽيءَ تائين تعليم حاصل ڪرڻ لڳا آهن. اسان جو شاگرد طبقو سڃاڻ طبقو آهي. هو باقاعدي سان اخبارن، رسالن ۽ ڪتابن جو اڀياس ڪري ٿو. انهن مان پرايل ڳالهائون ۽ ويچار هو پنهنجن مائٽن ۽ ڳوٺاڻن کي ڪچهري ۾ ٻڌائي ٿو. ڪي ڪارڪن شاگرد پنهنجين تقريرن ۽ بحثن مباحثن ذريعي عوام تائين اهي ويچار پهچائڻ ٿا. مونکي اها به خبر آهي ته ڪي شاگرد هارين، پورهيتن ۽ ڳوٺاڻن کي رسالن ۽ ڪتابن مان قومي قسم جون ڪهاڻيون پڙهي ٻڌائيندا آهن.

ڪهاڻيون سٺا، ٽيٽر، ريڊيئي ذريعي به عوام تائين پهچن ٿيون. سٺا، جي فلم، ٽيٽر جو ناٽڪ، ريڊيئي جون ڪهاڻيون ۽ ڊراما ۽ ٽيليويزن جا ڊراما، جي سڀ ڪهاڻي جون صورتون آهن، سي عوام ڏاڍي شوق سان ڏسي ۽ ٻڌي ٿو. اهي عوام لاءِ سستا ۽ اثرائتا آهن. اها ٻي ڳالهه آهي ته هن وقت اسان جي انهن ذريعن تي گهربل حد تائين پهچ ڪانهي.

*

*

*

اسان سندين لاءِ ناول کان وڌيڪ اهم ننڍي ڪهاڻي آهي. هڪ ته اسان وٽ ڪل وقتي اديب نه آهن، جي ناول جهڙي ڊگهي ڪم لاءِ وقت ڪڍي سگهن. ٻيو ته ناول لکڻ کانپوءِ ان جو ڇپجڻ ڏاڍو ڏکيو مسئلو آهي. لکڻي جو مقصد آهي ته اها پڙهندڙن ۽ عوام تائين پهچي. جنهن صورت ۾ ان جي ڇپجڻ جو بندوبست ٿي نه سگهي ته ان صورت ۾ اها فائديمند نه ٿي ٿئي. ننڍي ڪهاڻي، جي ڪتاب ۾ نه ته ڪنهن رسالي، اخبار يا پبليڪيشن ۾ ڇپجي عوام تائين پهچي ٿي وڃي. ٽيون ته ننڍي ڪهاڻي پڙهڻ واسطي وقت ٿورر ڪپي ۽ يڪساڻي ۽ پوري ڪري سگهجي ٿي، جا ڳالهه، گهڻا پڙهندڙ پسند ڪن ٿا.

*

*

*

ڪهاڻيڪار، ڪهاڻي لکڻ وقت اها ڳالهه ذهن ۾ رکندڙ

آهي ته هو ڪنهن جي لاءِ لکي رهيو آهي. اصل ۾ ڪهاڻي عام ماڻهن ۽ عام پڙهندڙن لاءِ آهي. هيٺي به جيڪي ڪهاڻيڪار ان خيال کان لکڻ ٿا تن جون ڪهاڻيون سٺيون سڏيون، سمجهڻ ۾ سولون ۽ عوامي ٻوليءَ ۾ هونديون آهن، ۽ انهن جا موضوع به عام هوندا آهن. هنن کي اهو اندازو هوندو آهي ته ادب جي مڙني صنفن ۾ صرف ڪهاڻي ۽ ناول ئي اهڙيون صنفون آهن جي عام ۽ گهڻا ماڻهو پڙهن ٿا.

ڪي ڪهاڻيڪار اهڙي ڍنگ تي ڪهاڻيون لکڻ ٿا، جي فقط يونيورسٽيءَ تائين پڙهڻ جي سمجهه ۾ اچي سگهن ٿيون. سنڌيءَ ۾ ڪي ڪهاڻيون اهڙيون به لکيون رهنديون آهن جي فيلسوفيءَ ۾ ايم. اي پاس ڪيل سمجهي ته سمجهي باقي ٻئي جي وس جي ڳالهه ناهي.

ڪي ڪهاڻيڪار اهڙيون ڪهاڻيون لکندا آهن، جو هنن جو پنهنجو اديبن جو خاص ٽولو پاڻ ۾ سمجهي سگهندو آهي يا پسند ڪندو آهي.

سنڌي ادبي سنگت جي هڪڙي ميٽر ۾ هڪڙي ليکڪ جي لکڻيءَ جي باري ۾ جڏهن ڪن ساٿين چيو ته ڪين اها سمجهه ۾ نه آئي ته هن چيو ته مان پنهنجي لاءِ لکندو آهيان ۽ ان سان ٻڌل نه آهيان ته منهنجي لکڻي ڪنهن ٻئي جي سمجهه ۾ اچي ٿي يا نه.

يورپ ۽ آمريڪا جي ڪهاڻيڪارن جي لکڻ جي

ڊنگ ۾ هتي به ڪهاڻي لکڻ واري ڳالهه ويچار طلب آهي. اتي جي عام پڙهندڙن ۽ هتي جي عام پڙهندڙن جي ذهني ۽ تعليمي سطح ۾ وڏو فرق آهي. انهن ماڻهن جي مقابلي ۾ اسان جا ماڻهو تمام ٿورو پڙهيل آڏن. اتي ذري گهٽ هر شخص يونيورسٽي ليول تائين پڙهيل نٿي ٿو. ان ڪري آمريڪي ۽ يورپي ڪهاڻيڪارن وانگر ڪهاڻي ان ڇتي ۽ ڏکڻي اسٽائيل ۾ لکڻ يا ان ۾ فلسفي ۽ سنوڊيا جا خشم ۽ ڏکيا نڪتا آڏن سان اسان جي عام پڙهندڙ لاءِ اڌ ۾ ڪا ڪٽش نه رهندي.

✽

✽

✽

مون ڪهاڻي لکڻ لاءِ هيٺيان چار بنياد يا ماڻا مقرر ڪيا آهن:

(۱) قومي: قومي شعور ۽ قومي آزاديءَ جو احساس پيدا ڪرڻ.

(۲) طبقاتي: سماجي بي انصافين ۽ شخصي محرومين جي ذميوار طبقاتي سماج خلاف بغاوت، ۽ غير طبقاتي سماج لاءِ جاکوڙ.

(۳) سائنسي: سائنسي ذهن ۽ سائنسي سوچ پيدا ڪرڻ. آسماني عقيدن ۽ وهمي ڳالهين جي ڌٻڻ مان ڪڍڻ، معامان کي عقل ۽ دليل جي ڪسوٽيءَ تي پرکڻ. انقلاب جا سائنسي نظريا ذهن نشين ڪرڻ. سائنس ۽ ٽيڪنالاجيءَ تي زور ڏيڻ.

(۴) سنڌيت؛ سنڌي پنهنجي گهر ۾، آسامي پنهنجي گهر ۾، فلسطيني پنهنجي گهر ۾ قومي آزادي ۽ طبقاتي چوٽڪارو حاصل ڪري ۽ سائنسي سوچ ۽ سائنسي ٽيڪنالاجي ۽ ۾ ڪمال حاصل ڪري پنهنجي پنهنجي گهر ۾ سکيا پيدا ڪري ۽ پنهنجي پنهنجي گهر کي سينگاري. هر هنڌ هر قوم پنهنجي پنهنجي گهر ۾ ائين ڪري. پوءِ هر گهر سکيو ۽ سينگاريل بنجي ويندو، ۽ مجموعي طرح ساري دنيا سکي ۽ سينگاريل ٿي ويندي ۽ ان جو نئون سورج اڀرندو.

✻

✻

✻

مون کي ڪهاڻي ۽ ۾ علامت نگاري يا تجرديدت ڏاڍي اڻ وڻندڙ لڳندي آهي. اهي ڪهاڻي ۽ ڪي سمجهڻ ۾ ڏکيو، اڻ چٽو، گهڻن مطلبن وارو ۽ گهڻهات بنايو ڇڏين. تمام ٿورڙا پڙهندڙ هوندا جي اهڙي ڪهاڻي ۽ جي ته، تائين پهچي سگهندا يا ان جو حل ڳولڻ واسطي ٻڌي مٿي ماريوندا. اسرندڙ ۽ پڙهي پيل قوم جي ماڻهن لاءِ لکڻي سنئين سنڌي ۽ چٽي، پر اهڙي تيز هجي جو پڙهڻ سان تير وانگر هن جي هيان ۽ ۾ ڇپي وڃي، ۽ ٿڌي تي ئي هن کي سوچ ۽ عمل واسطي تيار ڪري ڇڏي. منجهيل يا اڻ چٽي لکڻي ۽ ڪي سمجهڻ لاءِ هن کي جيڪي قوتون خرچ ڪرڻيون پون، سي به هو عمل جي سوچ ۾ استعمال ڪري.

علامت جي اوڻ ۾ شاعر، لطيف جي شعر جو جيڪو

حشر ٻڌايو ويو آهي، سو به اسان جي آڏو آهي، جيتوڻيڪ
 شام جي شعر ۾ ايتري ۽ اهڙي علامت نگاري آهي به
 ڪانه. پر هٿرادو علامتن جو سهار وٺي چور به ته ساڌ
 به، سرمائيدار به ته سوشلسٽ به، ملو به ته موالو به،
 هن جي انهن ساڳين شعرن کي پنهنجي پنهنجي پٺڀرائي ۽
 ۾ ٻيو ٻيو ڪري. ٻوه مالهو منجهيو ٻون.

ٿوري گهڻي علامت نگاري ته گهڻين ڪهاڻين ۾
 هوندي آهي. خود ڪهاڻي، تاريخ ۽ واقعي وانگر ”حقيقت“
 نه پر ”علامت“ آهي. هر هتي علامتي ڪهاڻي ۽ مان منهنجو
 مطلب سچي ۽ جي سچي ”علامتي ڪهاڻي“ آهي.

ذاتي نوٽبڪ مان

(۱) دهورت -

ميٽرن ۽ ميٽنگن، ڪانفرنسن ۽ ڪچهرين جو مهورت، قرآن جي ڪنهن آيت جي تلاوت سان ڪرڻ جو رواج ٿي ويو آهي. مهورت جي مراد اها هجڻ گهرجي ته موجود ماڻهن کي اتي گڏ ٿيڻ جي مقصد ۽ ايندڙ ڪارروائيءَ واسطي ذهني طرح تيار ڪيو وڃي. عربيءَ مان اڻڄاڻ هجڻ ڪري، ٻڌندڙ آيتون سمجهي ڪونه ٿا سگهن. ان ڪري اهڙي قسم جي مهورت جو مقصد محض ڏواب حاصل ڪرڻ رهيو وڃي.

منهنجو مطلب آهي ته ان مطلب واسطي اسان لاءِ لطيف سائينءَ جو ڪو شعريا کي شعر پڙهڻ کان وڌيڪ سٺي ڳالهه ٿي ٿي نه ٿي سگهي، ۽ هر موقعي ۽ مهل جي مناسبت سان، لطيف سائينءَ جو، ڪونه ڪو، موزون ڪان موزون، سٺي ڪان سٺو شعر ملي سگهي ٿو. ان ڪري اسان کي، هر ميڙ جي شروعات، لطيف سائينءَ جو ڪو موزون ۽ سٺو شعر پڙهائي ڪرڻ گهرجي.

حقيقت ۾ مون هڪ ميڙ ۾، ائين ڪرڻ جي جرئت ڪئي هئي. ملير ڊائجيسٽ جي ايڊيٽر، غفور ميمڻ، مارئي هائوس ۾، اديبن جو هڪ ميڙ ڪوٺيو هو. ان ۾ ئي مون تجويز پيش ڪئي ته ”هن ميڙ جو مهورت، لطيف سائينءَ جي مڪنهن بيت سان ڪيو وڃي.“

مون ڏٺو ته مڙني اديبن کي منهنجي اها رت پسند آئي ۽ ان تي عمل به ڪيو. اسلم لغاريءَ کي چيو ويو ته هو موقعي جي مناسبت تي، لطيف سائينءَ جو ڪو شعر ٻڌائي. هن ائين ڪيو ۽ خوشيءَ کان تازين جو ڦهڪو پئجي ويو.

(۲) ڏهه دنيا، ستر آخرت:

هڪ بيمار عورت ۽ ڪمپائونڊر جي وچ ۾ گفتگو ٻڌم:

”غريب لا وارث آهيان، ڏاڍي ڪمزوري اٿم، وات الٽل جي ڪا سمي هئوم. ثواب ٿيندو. خدا دنيا ۾ ڏم آخرت ۾ ستر ڏيندو.“

”نه مائي، اسان کي اهڙو خير ئي ڪيڻو ڪونهي. تنهنجي مرضي آهي ته توکي هڪڙي سمي هٿان، ته مونکي ڏم سيون هن دنيا ۾ لڳن ۽ ستر سيون آخرت ۾، نه مائي نه، مونکي اهڙو ڪم ناهي ڪرڻو.“

(۳) قتل ڏينهن جو چاڙو ۾:

هڪ انجنيئر دوست سان سندس زمين گهمڻ ويس. اهو هنڌ

حيدرآباد کان ويٺو ميل ڀري هو. ٻئيءَ جو چڪر ڏئي
اچي پراڻي ۽ قتل انجنيري بنگلي ۾ ويٺا سين. چوڌاري
ساوا ساوا اڪيت هئا. سامهون سڌ پنڌ تي پيلان جو ڳوٺ هو.
هڪ وڳو هو. مون وارو دوست ۽ اتي جو سندس
وڏيرو سنگتي کاڌي جون شيون وٺڻ واسطي موٽر ۾ چڙهي
پر واري شهر ڏي روانا ٿيا، جو هن ميلن تي هو. مان
اتي ترسڻ وڌيڪ پسند ڪيو.

بنگلي جو وڏو اڱڻ هو. ان ۾ نه، انب، سرنهه ۽
۽ ٻيرين جا وڏا وڏا ساوا ساوا ۽ گهاٽا گهاٽا وڻ هئا.
گيرا، ڪانو ۽ طوطا پنهنجيون ٻوليون ٻولي رهيا هئا
۽ هر هر هڪ وڻ تان اڏامي پئي وڻ تي ويٺا.
بجلي ڪانه هئي. مان وٽن جي چانو ۾ رکيل ڪٽ
تي آهلي اخبار پڙهڻ لڳس. گرميءَ جو وقت هو، ان
ڪري چانو فرحت ٿي ڏني ۽ هڪي هڪي هوا ڀلي
ٿي محسوس ٿي. هوا ۾ وٽن جي ٻنن جي چرپر ڪري
جو آواز ٿي پيدا ٿيو، تنهن وٽندڙ پس منظر واري موسيقيءَ
وارو ڪم ٿي ڏنو.

پيلان واري ڳوٺ جي رهاڪن ۽ ڀر وارين ٻنن جي
هارين جو گس هتان ٿي لڳو. وقتي وقتي ڪو وانهڙو
ڀرسان لنگهندي سلام ڪندي ٿي لنگهيو. مون اخبار پڙهي
پوري ڪئي ۽ فرحت سان لڳيو رهيس.

هڪ وقت ٻن وانهڙن ڏانهن ڌيان ڇڪجي ويو. هو
هلندي هلندي ڀرا ٿي ويا ۽ ٻه ٻلاڪون بيهي پيا ۽ ٻه

پس ڪيائون. هنن جون نگاهون ورندي طرف هيون. انهن مان هڪ پنهنجا سالن جي پوڙهي هئي ۽ سادا پر صاف ڪپڙا پيل هئس. هن جي منهن تي گهنج ائين هئا جيئن ناڙي ڪيل زمين. هن جي مٿي تي بيدڙي رکيل هئي. ٻيو پندرهن سالن جو چوڪرو هو. هن کي ميري گوڏ ۽ ڦاٿل چولو پاتل هو ۽ پير اگهاڙا هئس. ٻنهي جي منهن تي پگهر جون لارون هيون. هو هلدا ٿيڏي اک سان ڏسندا منهنجي ڪٽ وٽان لنگهي ويا. مونکي ڪانچ ۽ قميص پهريل هئي. ڪٽ کان ڪجهه وڪن تي پوڙهي هڪدم بيهي رهي ۽ مون ڏي مهڙ ڪري، سڪل چپن تي زبان ڦيري، چيائين: ”ابا، پاڻي پيون؟“ سامهون ئي ورندي ۾ پاڻي جو دلو ۽ گلاس پيا هئا.

مون ورائيو ”اها اها، پلي پيو. پاڻي آهي ئي هيٺ لاء.“

اهو ٻڌي هنن جي چهرن تي سرهاڻي اچي وئي ۽ ڏڪاريل ٿرين آڻ ۾ گهاٽا ڪڪر ڏنا هجن.

هن چوڪري کي چيو ”پٽ، اڄ ته پيون.“ مائي مونکي دعائون ڏيندي رهي. هئي دلي وٽ پهتا. مائي ۽ گلاس پري پٽ کي ڏٺو. هن گلاس خالي ڪري مائي کان پيو به گهريو. هن اهو به پيتو. هن جو منهن ائين لڳو جڻ ڏوٽ زمين کي ريج اچي ويو. پوءِ مائي گلاس پري پاڻ پيڻ لڳي. ايتري ۾ سامهون موٽر اڳڻ

۾ گهڙي. موٽر ڏسي مائي گهرائجي وئي ۽ هڪدم پاڻي
بيٺ بند ڪري، اڌ ڀريل گلاس زمين تي رکي اٿي کڙي
ئي ۽ پٺ کي ڇمائين هل ته هلون.

مان ڳالهه سمجهي ويس ۽ چيو: ”ڇو نه، ڀلي پاڻي
پيو ۽ پوءِ ڪري پيو، توهان کي ڪير ڪجهه نه چوندو.“
پر منهنجي ڳالهه تي ڌيان نه ڏئي هو تڪڙو تڪڙو
اڳتي وڌي ويا. ايتري ۾ مون وارا دوست به سرگردمان
لٿا. مون هنن ڏي مهڙ ڪري چيو: ”ماڻهن کي ڏاڍو
هيسائي ڇڏيو اٿو. توهان کي ڏٺائون ته پاڻي اڌ ۾ ڇڏي
هليا ويا.“

”ڇو پيل هئا ڇا؟“ انجنير پڇيو.
”نه، پيل نه آهن. ڪپڙن مان ئي مسلمان ٿا لڳن“
وڌيري ورائيو.

”جي پيل هجن ها، تڏهن به مان پاڻي پيڻ کان هنن
کي ڪونه روڪيان ها“ مون چيو.
”ته سائين پوءِ ان دلي مان پاڻي پيو به رڳو توهان
ها“ وڌيري جواب ڏنو.

(۴) ڀڃڻ:

”سائين چار آنا ڏيو. سڄو ڏينهن ماني ڪانه ڪاڌي
اٿم.“

سائين هن ڏي نهاريو. هو ويهن ٻاويهن ورهين جو
ڇوڪرو هو. ڏسڻ ۾ ڏٺو مٿو ۽ صحيح سالهه. البت مٿي
جا وار ۽ ڏاڙهي وڌيل، ۽ ڪپڙا ميرا ۽ ڦاٽل.

سائين ۽ چيو ”نئون ته جانئو جوان آهين، چوري به
ڪري سگهين ٿو!“

چوڪري ڪجهه نه سمجهيو ۽ واڌڙو ٿي، سائين ۽
ڏي نهارڻ لڳو.

سائين ۽ وري چيو ”نئون ٿاهو ستارو لڳو ٻيو آهين،
آسانيءَ سان کات هڻي سگهين ٿو، ڀتين تي چڙهي سگهين
ٿو، ڪلف پڇي سگهين ٿو!“

چوڪرو ڪڪو وڪو ٿي چوڻ لڳو ”سائين چوري
ڪرڻ ته ذلت جو ڪم آهي.“

سائين ۽ جواب ڏنو ”احمق، ڏسين ڪونه ٿو ته پنهنجو
ڀر، چوريءَ کان وڌيڪ ذلت آهي.“

(۵) اسپتالون ۽ ڊوڇا گهر:

هڪ اٽليءَ جي ڊاڪٽر جو لکيل ڪتاب پڙهيم. سو
سال کن اڳ جو لکيل آهي. ان مان معلوم ٿو ٿئي ته
ان زماني ۾ اٽليءَ ۾ اسپتالن جي اثاثا ۽ بيمارن جي
رهائش جي ان پوري انتظام هوندي به، ماڻهن خواه
حڪومت جو زياده توجهه ڏيولن جوڙائڻ ڏي هو. ذميوار
ماڻهن کي مخاطب ٿي، ڪجهه هن طرح لکي ٿو:

”توهين اسپتالن ٺهرائڻ کان وڌيڪ ڏيولون ٺهرائڻ
ضروري ٿا سمجهو اڙي، خدا جي عبادت ته رستن
تي به ڪري سگهجي ٿي، پر ڪنهن بيمار جي آهريشن
رستي تي ڪانه ڪري سگهجي“

(۶) چوٿين ماڙج:

چوڪرا ڪين ڇڏيندا،

سند اڏيندا،

سند اڏيندا،

اڏين تي سر ڌريندا،

سند اڏيندا،

سند اڏيندا.

(۷) عربي:

۱۹۷۴ جي اسلامي ڪانفرنس وارن ڏينهن ۾، تيليويزن تي
عرب ملڪن جا راڳ ۽ رقص ڏيکاريندا هئا. لبنان جي اهڙي
فلم ٻئي ڏٺو. عرب مرد ۽ عورتون هڪ ٻئي جي چيلنهن
۾ هٿ وجهي ناچ ڪري ۽ عربي ۾ راڳ ڳائي رهيا
هئا. ائين لڳي رهيو هو چڻ ته نيچندي ۽ ڳائيندي، سُر
سان قرآن پڙهي رهيا آهن.

ان ئي هڪڙي ٻڌل ڳالھ ياد اچي وئي. هڪڙو
سنڌي بغداد مان ٿي آيو هو. حال حوال ڏيندي ٻڌائڻ لڳو:

”بغداد شهر ۾ رستي تي هڪڙي سائيڪل سوار
جڙو هڪڙي پيادي سان ٽڪر ٿي پيو. پوءِ ٻئي چٽا پاڻ
۾ رڙعي پيا، ۽ هٿن بيمين پئجي ويا. پر مون ڏٺو ته
وڙهندي به هو قرآن جون آيتون پڙهي رهيا هئا. سبحان الله!
اهڙا آهن نڪ ٻنڌا اتي جا!“

(۸) لطيف سائينء کي سمجهڻ لاءِ:

لطيف سائين جي ورسي ملهائڻ واري هڪڙي ميٽ ۾ ، هڪڙي تقرير ڪندڙ ٻڌايو ته هن لطيف سائينءَ جي شعر جا چاليهاروڪن نسخا پيٽي، شاهه جو هڪ مڪمل رسالو تيار ڪيو آهي. ان جي جواب ۾ هڪ ٻئي تقرير ڪندڙ خيال ظاهر ڪيو ته اهو ڇاڻ لاءِ ته فلاڻو شعر سائينءَ جو آهي يا نه، ان شعر کي قرآن جي ڪسوٽيءَ تي پرکجي. جي اهو شعر قرآن جي ڪنهن به قول مطابق آهي ته اهو لطيف سائينءَ جو آهي نه ته نه.

منهنجو پنهنجو خيال بي طرح جو آهي. مان جڏهن لطيف سائينءَ جي شعر ۾ ڪا عربي آيت يا تصوف جا طريقا ۽ معرفت جا نڪتا ڏسندو آهيان. تڏهن مونکي اهي اني غير سڀاويڪ لڳندا آهن. مونکي ائين محسوس ٿيندو آهي ته اهي شعر خواهم مخواہ اني ٽنڀيا ويا آهن.

لطيف سائينءَ رڳو سنڌ، سنڌين ۽ سنڌيت بابت ڳايو آهي. هن جن به قصن جي پس منظر ۾ شعر چيو آهي، تن سڀني جو ڳاڻڍاپو سنڌ جي سرزمين سان آهي. ان ڪري هن جو تصوف جهڙي غير سنڌي ۽ ڌارڻي موضوع کي گهڻي اهميت ڏيڻ جو سوال ئي ڪونه ٿو اٿي.

شاهه جو هرڪو پڙهندڙ، اهو پروڙي ويندو ته هن ٻين مذهبي فرقن کان وڌيڪ جوڳين، سنڀالين ۽ ڪاپڙين کي تفصيل ۽ دلچسپيءَ سان ڳايو آهي ڇو ته هنن جون پاڙون، هن ڌرتيءَ ۾ هيون.

هن فقط سنڌ جي سر زمين جي مشهور قصن ۽ ڪهاڻين کي پنهنجي شعر ۾ آندو آهي هن نيمن جي قصن يا اسلامي تاريخ جي واقعن کي پنهنجي اظهار جو موضوع نه بنايو آهي.

لطيف سائين اول به سنڌي هو، آخر به سنڌي. هن سنڌ ڪمان ٻاهر سوچڻ جي ضرورت ئي محسوس ڪانه ڪئي. هن جو اهو نظريو آهي ته جي سڀڪو پنهنجي وطن جي ترقيءَ لاءِ پاڻ پتوڙي، جي سڀڪو پنهنجي وطن سان سچو رهي، ته سڀني وطنن ۾ سڪار ٿي وڃي، سچو عالم آباد ٿي وڃي، سچي دنيا امن ۽ سک جو سموڏسي.

منهنجو خيال آهي ته لطيف سائينءَ جي شعر کي سمجهڻ ۽ پرکڻ لاءِ هيٺيون ڳالهون ضروري آهن:

(۱) اڄ تائين جيڪي به شاعريءَ جي شعر جون سمجهائون ۽ تشريحون لکيون ويون آهن، شاعري جو شعر پڙهندڙ انهن سڀني کي نظر انداز ڪري، ۽ نه وري تصوف ۽ روحانيت جي جهنگهت ۾ پوي، شاعري جو شعر سمجهڻ لاءِ انهن جو ڪو ضرور ڪونهي.

(۲) شاعري جو شعر پڙهندڙ کي سنڌ جي تاريخ ۽ سنڌ جي جاگرافيءَ جي پوري پوري ڄاڻ هجي. ان کانسواءِ، هو لطيف سائينءَ واري دور جي سنڌ جي سياسي، تهذيبي ۽ اقتصادي حالتن کان ضرور واقفيت حاصل ڪري.

(۳) شاعري پڙهندڙ قوميت ۽ انقلاب جي صحيح جذبي سان واقف هجي.

(۴) شاه جو پڙهندڙ عورت ۽ مرد جي پيار جي
مڃڻ ۽ آزاد جذبي کي محسوس ڪندو هجي.

(۵) سنڌي زبان جي مڪمل ڊڪشنري هجي، جنهن
مان شاه، سائين ۽ جي ڪتب آندل ٻوليءَ جي لفظن جي
معنيٰ ڇٽي طرح ۽ سنڌي طرح سمجهه ۾ اچي وڃي.

(۶) شاه، سائين کي عوفي، درويشن، دنيا تياڳيندڙ
يا وري سمجهي پڙهڻ نه گهرجي؛ هن کي اديب، دانشور،
فڪار، زنده دل، عاشق مزاج ۽ وطن دوست انقلابي سمجهي
هن جو ايهاس ڪرڻ جڳاڻي.

هڪرت آهي، هڪ مشورو آهي ته شاه جي رسالي
کي ٻن الڳ ڀاڱن ۾ ورهايو ۽ لکيو وڃي. هڪڙي ۾
شاه جا اهي شعر ڏجن جن ۾ قرآن جون آيتون يا مذهب
جو حوالو يا ڪا مذهبي چوڻي ڏنل آهي. باقي شعر ٻئي
ڀاڱي ۾ ڏنا وڃن. پوءِ جو لطيف سائين کي مذهبي لحاظ
کان پڙهڻ چاهي اهو مذهبي ڀاڱو پڙهي ۽ جو هن جي
سنڌيت، سماجي شعور، محبت ۽ ماڻهپي جو ايهاس ڪرڻ
گهري سو ٻيو ڀاڱو پڙهي.

(۶) ڏٺا:

اسين عيد، محرم، شبِ برات، ڏياري، دسهڙو ۽ ٻيا جيڪي
به ڏڻ ملهائيندا آهيون، تن جو اسان جي ڌرتيءَ سان
واسطو نه آهي. جي اسان اول نه سوچيو آهي ته هاڻي
ڇو نه سوچيون ته اسين پنهنجي ڌرتيءَ جي پنهنجي تاريخ

جي سنڌي سورمن جهڙوڪ راجا ڏاهر، بلاول، هيمن، شاه، لطيف، سچل، سامي جي ياد ۾ ئي قومي ڏينهن ملهائينداسين. اسان کي پنهنجي تاريخي اهميت وارا ڏن ملهائڻ ڪپن جهڙوڪ: چوٿين مارچ، موهن جو دڙو ڏينهن.

اهي ڏن اسان واسطي رسمي نه پر اهم، سڀاويڪ ۽ جوش جذبو اڀارڻ ۽ تازو ڪرڻ وارا ڏن آهن. اسان جي پنهنجي ڌرتيءَ جون گالهليون اسان ۾ خود اعتمادي پيدا ڪنديون ۽ پنهنجي وجود جو احساس ڏيارينديون.

(۱۰) سڌت جي ڌرتيءَ:

مونکي اهو ڄاڻڻ جي جستجو رهي آهي ته سنڌ جي سر زمين تان ڪهڙو دين يا ڌرم شروع ٿيو؟ هتي ڪهڙو پيغمبر يا اوتار پيدا ٿيو؟ مان ڪنهن نج سنڌي مذهب بانيج سنڌي پيغمبر جي ڄاڻ حاصل ڪرڻ جو خواهشمند رهيو آهيان. پر ڏسجي ٿو ته هتي ڪنهن به مذهب جي شروعات ڪانه ٿي، هتي ڪوبه پيغمبر پيدا ڪونه ٿيو.... ڌرتي ئي هتي جي عقيديتمندي، ذهن، پيار ۽ محنت جو مرڪز ۽ محور بڻي رهي آهي، يا وري سنڌو ندي.

(۱۱) پنهنجن جا وڏري:

هڪ نمازي دوست منهنجي ميز تي شيشي هيٺان پڳت ڪنور جي تصوير ڏني ته هن جو منهن ڳاڙهو ٿي ويو. چڙي چيائون:

”ڪجهه شرم حياءُ دار، خدا جو خوف ڪر هڪڙي

ڪافر جي تصوير ايڏي عزت سان سامهون رکي اٿئي.“
مون مرڪي چيو؛

”مونکي ته ان ۾ ڪا خرابي نظر ڪانه ٿي اچي،
هي شخص ته آهي به عزت لائق“.

”چو لامي پائي بيٺو آهين. خدا کي هڪ ڏينهن
جواب ڏيڻو اٿئي. پر به تون هن کي ايتري اهميت ڇو
ڏين؟“

”مونکي هن جو آواز ڏاڍو وڻندو آهي. هو سدا حيات
فڪار آهي ۽ هڪ لاجواب ڳائڻو. وڏي ڳالهه ته هو
سنڌ جي هڪ اهم شخصيت آهي.“

همراھ جو ٻارو تهاڻين چڙهي ويو.

”حق تي توجهڙن کي ڏاهر پرست چيو ويندو آهي.“
”مان راجا ڏاهر کي سنڌ جي تاريخ جو اهم سورمو
۽ مکيه شخصيت شمار ڪريان ٿو.“

”تون ائين ڪونه مڃيندين“ ائين چئي هو
ڪجهه حجت مان ۽ ڪجهه زوراوريءَ سان ممزني رکيل
شيشو مٿي کڻي لڳو، جيئن ان جي هيٺان رکيل پڳت
جي تصوير ڪڍي ڦاڙي ڇڏي.

مان هن جي نيت پانپي ويس ۽ شيشو مٿي کڻي نه
ڏنومانس. هو ڪاوڙ مان پٺ تي پير سڦيندو هليو ويو.
تن چئن ڏينهن ڪانه پوءِ آيو ته اها تصوير اچا اتي
موجود ڏٺائين.

چيائين: ”تون پنهنجي هٿ تي قائم آهين.“

مون چيو: ”يار، تون ڪمال ٿو ڪرين. هيءَ منهنجي پنهنجي شخصي پسند ۽ شخصي عقيدتمندي آهي، جهڙي طرح تنهنجي شخصي پسند ۽ شخصي عقيدتمندي ڏاڙهي رکائڻ آهي.“

هو جوش مان اٿي کڙو ٿيو.

چيائين: ”تون حد ٽپي ٿو وڃين، هاڻي تون سان قطع تعلقات آهي. جيستائين اها تصوير اتان نه ڪڍيندڙ تون نه اچبو.“

هڪ ڏينهن اسپتال ۾ دير سان پهتس. ڪرسيءَ تي وهڻ سان ئي ڏٺم ته ڪنور پڳت واري تصوير گم هئي. مون کي ائين محسوس ٿيو چڻ هڪ ٻئي مذهبي جنونيءَ ڪنور کي ٻيهر ڪٺو هو. سمجهي ته ويس پر پڪ ڪرڻ لاءِ هڪدم ڪمپائونڊر کان پڇيم. هن ٻڌايو ته توهان وارو فلاڻو دوست آيو هو ۽ منهنجي منع ڪرڻ تي به اها تصوير ڪڍي ڦاڙي ٻاهر ڦٽي ڪري ڇڏيائين. مون کي هڪڙو خيال آيو.

اخبار مان آمريڪا جي عيسائي صدر جمي ڪارٽر جي تصوير ڪٿي شيشي هيٺان رکي ڇڏيم. ٿورن ڏينهن کانپوءِ اهو ساڳيو دوست آيو. ڪجهه هيسيل ڪجهه شرمندو هو. پر مون هن کي ڪنور پڳت جي تصوير جي باري ۾ نه ڪجهه ملامت ڪئي نه شڪايت. مون اهو ڏسڻ ئي چاهيو ته ڪارٽر جو فوٽو ڏسي، هو

ڪهڙي ٽيڪا ٽپي ٿو ڪري. هواڪ ٽيٽ ڪري اهو
فوٽو ڏسندو رهيو، پر چيائين ڪجهه به نه.

جڏهن هتي پيري آيو تڏهن به اها ڏسندو رهيو، پر
ان جي باري ۾ ڪا ڳالهه نه ٿي ڪيائين. پوءِ مون پاڻ
ان ڏانهن ڌيان ڇڪائي چيو مانس:

”هن عظيم مسلمان ۽ اسلام جي رکوالي جي تصوير
هتي رکڻ ۾ ته توکي اعتراض ناهي نه؟“
هو ڦڪو ٿي کلڻ لڳو.

(۱۲) مذهب:

پيار ۽ محبت جو ڪو مذهب نه ٿيندو آهي.
دوستي دين ڌرم نه ڏسندي آهي.

چوندا آهن ڊاڪٽر جو مذهب ڪونه ٿيندو آهي.
هن کي فقط بيمار کي ڏسڻو آهي ۽ بيماري ڇٽائڻ لاءِ
جتن ڪرڻو آهي.

فنڪار جو ڪو مذهب نه ٿيندو آهي، هن جو فن
سڄي دنيا لاءِ هوندو آهي.

ڇور ۽ ڌاڙيل جو به، چيو وڃي ٿو، ڪو مذهب
نه هوندو آهي. هن جو آهي ڦرلٽ سان ڪم.

واپاريءَ جي نگاهه نفعي تي هوندي آهي، پوءِ گراهڪ
ڪهڙي به مذهب جو هجي

پوءِ باقي مذهب ڪنهن لاءِ آهي؟

تازو سلام ميمون، جو سنڌي عوامي تحريڪ جو ڪارڪن آهي، ۽ جو سياسي سڀن ڪري جيل ڪاٽي ٻاهر آيو آهي، تنهن ٻڌايو ته هڪڙي ڏينهن جيل ۾ توهان جو ڪتاب ”ناچڻي“ پڻي پڙهيو سين ته جيل جو ميڊيڪل آفيسر آيو. هن، هنن جي هٿ ۾ اهو ڪتاب ڏسي چيو: ”نجم عباسي ماڻهو ته ڏاڍو سٺو آهي، پر خيال دهرين وارا اٿس.“

*

*

*

منهنجو هڪ ننڍپڻ جو گهرو سنگتي ۽ گوناواي غلام حسين آهي. هو ڪنهن زماني ۾ تپيدار هو. پوءِ رشوت جي ڪري نوڪريءَ مان ڪڍيو ويو. ان ڪمائيءَ مان هن واپار شروع ڪيو، جنهن ۾ ڪافي ڪامياب ٿيو. هاڻي ته وڏو واپاري، وڏو زميندار ۽ لکاپتي ٿي ويو آهي. هو گفتگو ۾ مونکي اڪثر چوندو آهي:

”تون وڏي اخلاق وارو آهين، قوم پرست آهين، سنڌ دوست آهين، تو ۾ لالچ ڪانهي، غريب نواز به آهين، پر تو ۾ وڏي روڏا اها آهي ته تون مذهب کان بيگانهو آهين. نه نماز نه روزو، نه زڪوات نه حج، جيتوڻيڪ اهي سڀ شيون توتي فرض آهن. اسون گنهگار بنڌا آهيون پر اهي فرض ضرور پورا ڪندا آهيون.“

(۱۲) ”نيس“ ۽ ”پوليس“ جي ماڻهو:

مرد ۽ عورت اسپتال ۾ گهوڙيا، اڌ رات عمر جا هئا، ٻنهي

کي گودڙيون پهريل هيون. ڪڙڙا ميرا، گهنج گهنج ۽ پراڻا هٿن. مرد کي مٿي تي پٽڪو ۽ ڪلهن تي اڇو ڪٽل کيس هو. هڪ هٿ ۾ حقو هوس، جنهن جو ڦٽل ۽ نٿڙ پراڻو هو. پٽڪي مٿان ٽين جي نيلي ۽ رڇي پيٽي هئس. عورت کي مٿي تي هٿڙ رکيل هئي ۽ گود ۾ ننڍو ٻار.

ٻار بيمار هو. مونکي ڏيکارين. مون چڪاسي نسخو لکيو. هو دوا وٺڻ لاءِ ڪمپائونڊر وٽ پهتا. دوا ٺاهي جڏهن هن پيسا گهريا ته هو چوڻ لڳا ته اسين غريب ”پرديسي“ آهيون، ايتري پڄت ڪانهي، اسان کان به رهيا وٺو، توهان کي ۽ توهان جي اهل عيال کي دعا ڪنداسون.

”ڪٿان آيا آهيو؟“ مون پڇيو.

”ساهيوال پنجاب مان“

”هتي ڪيئن آيا آهيو؟“

”مسڪين ماڻهو آهيون، روزگار جي تلاش ۾ آيا

آهيون.“

”انهيءَ لاءِ پنهنجو ديس ڇڏي سنڌ ۾ ڇو آيا آهيو؟“

”سائين هي به ساڳيو ديس آهي، سڄو ملڪ پاڪستان

آهي. سڀ مسلمان ڀائر آهيون.“

(۴) پهرين ۽ ٻيو.

اسين پهرين پاڪستاني آهيون، ٻيو سنڌي، پنجابي، پٺاڻ يا بلوچ.

اسين پهرين مسلمان آهيون ، پوء سنڌي ، پنجابي ،
پٺاڻ يا بلوچ .

اسين پهرين مسلمان آهيون ، پوء پاڪستاني ۽ پوء
سنڌي ، پنجابي ، پٺاڻ يا بلوچ .

ڄام ساقيءَ چيو هو ته مان پاڪستاني ٿيڻ سالن
کان آهيان ، مسلمان ۱۳ سؤ سالن کان ۽ سنڌي پنج هزار
سالن کان .

اوپر پاڪستان (هاڻي بنگلا ديش) وارا ڪجهه سال
اڳ مسلمان هئا ، پاڪستاني هئا ۽ بنگالي هئا . هاڻي هو
مسلمان ۽ بنگالي ته آهن پر پاڪستاني نه رهيا آهن . انهن
مان جيڪڏهن ڪو پنهنجو مذهب متاڏي مسلمان مان
عيسائي ٿي وڃي ته به هو بنگالي هر حالت ۾ رهندو .

جي پنجابي پنجاب ۾ رهي ، پٺاڻ سرحد ۾ رهي ،
سنڌي سنڌ ۾ رهي ، بنگالي بنگال ۾ رهي ، بهاري بهار
۾ رهي ، آسامي آسام ۾ رهي ته جيڪر ”پهرين ۽ پوءِ“
جو سوال ٿي ڪونه اٿي .

اهو ”پهرين ۽ پوءِ“ جو مسئلو ڪٿو ٿي ڇو ٿيو
۽ ان جو عملي مطلب ڇا آهي ؟

مطلب جي ته خبر نه آهي ، پر مقصد اهو هوندو
آهي ته جي سنڌ ۾ ڪنهن غير سنڌيءَ کي نوڪري ،
روزگار ، زمين ، ملڪيت يا ڪا به ڇا داخلو ڏني وڃي

تہ ان تي اعتراض نہ ڪيو وڃي ڇو تہ سڀ پاڪستاني
آهيون، سڀ مسلمان آهيون.

هڪ ڀيري هڪ واقفڪار، منهنجي اسپتال ۾ گهڙڻ
سان، ڀت تي ”جيئي سنڌ“ ڪٽائيندڙ ٽنگيل ڏسي چيو:
”ڇڏيو تہ ڀڪو سنڌي آهين!“

”ان ۾ ڪهڙو شڪ آهي. منهنجي مسلمانيءَ ۾ تہ
شڪ ٿي سگهي ٿو، پر منهنجي سنڌي هجڻ ۾ شڪ جي
گنجائش ئي ڪانهي.“ مون ورائيو.

پنهنجي نوٽبڪ ۾ مٿيون ٽڪرو لکڻ جو خيال لاري
ڪالنس Larry Collins جو ڪتاب آڌري رات جو
آزادي Freedom at Midnight پڙهڻ وقت آيو. هن
ڪتاب جي صفحي ۱۰۴ تي آهي تہ پنجاب ۽ بنگال کي
ورهائڻ خلاف دليل ڏيندي قائد اعظم محمد علي جناح،
وائسراءِ لارڊ مائونٽ بيٽن کي چيو:

”سائين جن اهو سمجهي تہ ٿا سگهن تہ هڪ ماڻهو
پهرين پنجابي يا بنگالي آهي ۽ پوءِ هندو يا مسلمان. هنن
جي تاريخ ساڳي آهي، ٻولي ساڳي آهي، تهذيب ساڳي
آهي ۽ معيشت ساڳي آهي. توهان کي هنن کي ورهائڻ
نہ گهرجي تہ تہ وڏو مٿڻ مچندو ۽ رت جا دريا هندا.“

(۱۵) لڊاسي:

تي- ويءَ تي سنڌيءَ ۾ خبرون پڙهندڙ کي شيرواني پيل
ڏسي مونکي به مونجهه، گهٽت، ٻوسٽ ۽ گرمي محسوس
ٿيڻ لڳي. هيڏانهن هوڏانهن اها ڀڪ ڪرڻ لاءِ نهاريم تہ

ته موسم سردیء جي ته نه آهي؟ نه هيء ته گرميءَ جي موسم هئي؛ مٿان ڇت جو پنڪو پئي ڦريو، ڪمري جو در ۽ دريون کليل هيون، مونکي سوئي ڪانئچ ۽ ملعل جو پهراڻ پيل هو.

خيال ڪير ته شايد ٿي - ويءَ جو اسٽوڊيو ايئر ڪنڊيڪشنڊ هوندو، ان ڪري همراھ کي گرمي نه ٿيندي هوندي. پر مونکي تجربو هو ته ائين به نه ٿيندو آهي. وري به آزدودو لهڻ خاطر ڪپٽ مان ڪوٽ ڪڍي ٻاهر نه وڃي ايئر ڪنڊيڪشنڊ ڪمري ۾ ٿو ويهي ڏسان ته هن حالت ۾ گرمي ۽ مونجهه ٿئي ٿي يا نه. منهنجي ڪڪين، جو مونکي ڪوٽ پاتل ڏٺو سو ڪاڻ لڳيون. چين ته توهان کي ڇا ٿيو آهي جو ان مندائتو ڪوٽ پاتو اٿو، گرمي ڪانه ٿي ٿيو؟ چيو مان مونکي ٿيون چئو، هوڏانهن هن خبرون پڙهندڙ سان همدردي نه ٿيون ڪريو جو ههڙي گرميءَ ۾ ڪوٽ نه پر شيرواني ٻاڍو ويٺو آهي. چوڻ لڳيون هن لاءِ ته پابندي آهي.

مون سوچيو: هي جو ٻاهريان هتي نازل ٿيا ته هنن جو سڀ ڪجهه، اسان لاءِ قومي ۽ فرض ٿي ويو. هنن جي زبان اسان لاءِ قومي زبان ٿي وئي. هنن جي درباري تهذيب اسان لاءِ قومي تهذيب ٿي وئي. هنن جو اسلام به اسان لاءِ اصلي اسلام ٿي ويو، ڇو ته هنن جي چوڻ موجب اسان وٽ هندڪو اسلام هو. هنن جي هيرن کي اسان جو هيرو سمجهڻ به اسان واسطي فرض ٿي ويو ۽

انهن جا نالا هتي جي رستن، عمارتن ۽ باغيچن تي پئجي ويا، ۽ اسان جا درسي ڪتاب انهن جي تعريف ۾ ڀرجي ويا.

ٻيو ته ٺهيو پر لباس، جو هر ڌرتيءَ ۽ ملڪ جي جاگرافيائي حالتن ۽ آب هوا پٽاندڙ وجود ۾ ايندو آهي، تنهن معاملي ۾ به هنن جو لباس اسان لاءِ قومي لباس بنجي ويو!

(۱۶) حمل روڪ:

هي موضوع منهنجي لاءِ دلچسپ پئي رهيو آهي ۽ ان تي ڪيئي انگريزي ڪتاب پئي پڙهيا اٿم. سنڌيءَ ۾ ان موضوع تي هڪڙو تفصيلي مضمون به لکيو هوم، جنهن تي سرڪار وٽان انعام مليو هوم.

اسان جي ملڪ ۾ اقتصادي لحاظ کان حمل روڪ جي ضرورت تي زور ڏنو ويندو آهي. مشرب ۾ ان جي اهميت آهي سماجي سبب، جنهن کي هو اخلاقي سبب يا جنسي اخلاق Sex Morality به چون ٿا. ان باري ۾ ڪن انگريزي ڪتابن ۾ هن قسم جون ڳالهائون نظر مان نڪتيون آهن :

.... هو لکن ٿا ته عصمت ۽ پاڪدامنيءَ جا تصور ان ڪري پيدا ٿيا جو مرد ۽ عورت جي ميللاپ ڪري عورت کي پيٽ ٿي ٻوندو هو ۽ ٻار ڄمندو هو. جي ٻار ڪيرائو هو ته هڪ ته هڪ زندگي ضايع ٿيندي هئي ۽ ٻيو ته خود ان عورت جي صحت ۽ جان کي جوکي

رُسن جو امڪان هوندو هو. ڪي ٻار پيدا ٿيندو هو ته
 هن کي حرامي ۽ ناجائز سمجهي سماج ۾ هن جي حياتي
 وبال بنائي ويندي هئي. هونءَ ته اهو ٻن چئن جو شخصي
 معاملو آهي، پر ان گهربل ٻار ڄمڻ جي حالت ۾ اهو
 سماجي ۽ اقتصادي مسئلو بنجي پوي، ٻار جي پالنا ۽
 تربيت لاءِ.

هنن جي خيال موجب اخلاق جي تقاضا اها آهي ته
 اهي امڪان، انديشا ۽ خطرا ٿاريا وڃن. اهي ٿارڻ لاءِ
 حمل روڪ جا ڪامياب ۽ اثرائتا ذريعا ايجاد ٿي چڪا
 آهن. ان ڪري جنسي اخلاق جو نئون نظريو اهو هجڻ
 گهرجي ته جي مرد ۽ عورت شاديءَ کان ٻاهر ميلاپ
 ڪن ته اهي حمل روڪ ضرور استعمال ڪن. اهائي عصمت
 آهي، اهائي پاڪدامني آهي، اهوئي اخلاق آهي.

.... هو لکن ٿا ته شاديءَ جو ارادو رکندڙ ڇوڪرو ۽
 ڇوڪري، کڻي هم خيال هجن ۽ هنن جي سپاءَ ۽ طبيعتن
 ۾ گهڻو فرق نه هجي، پر نڪاح کان اڳ، هنن کي اهو
 به آزمائڻ گهرجي ته هو ٻيڙ ۾ هڪ ٻئي جي تسڪين
 ڪري سگهن ٿا يا نه، ۽ ان ميدان تي به هو هڪ ٻئي
 جي لاڙن ۽ عادتن کي پسند ڪن ٿا يا نه. اهڙي آزمائش
 دوران هو حمل روڪ استعمال ڪندا رهن، ۽ پوءِ جي
 هو جدا ٿيڻ چاهين ته ان ۾ ڪوبه جوکو نه رهندو.

ان ۾ ممڪن آهي ته مختلف سائين سان تجربتي کانپوءِ
 ئي صحيح سائيءَ جي سڃاڻپ ۽ چونڊ ڪري سگهجي.

.... پيار جو ميلاپ، انسان لاءِ تفريح جي، جسماني تندرستي، دماغي صحت ۽ ذهني آسودگيءَ لاءِ بهترين ذريعو آهي. پر جذبن ميلاپ جو مقصد وقتي تفريح، لذت حاصل ڪرڻ ۽ وقت گذارڻ هجي، جيئن زندگيءَ جي راهه تي هلندي به چٽا هڪ ٻئي جي لاءِ وڇڙ ٻڙ ٻڙ ٿي، هڪ ٻئي جي ويجهو اچڻ ٿا ۽ هڪ ٻئي لاءِ چڪ محسوس ڪن ٿا، اهڙن ميلابن وقت، حمل روڪ استعمال ڪرڻ اخلاقي ضرورت آهي.

.... تندرستي ۽ تفريح لاءِ پيار جو ميلاپ ڪرڻ واسطي نڪاح جو شرط نه هجڻ گهرجي. حمل روڪ جي موجودگيءَ ۾ اهڙو شرط غير ضروري لڳي ٿو. شادي فقط ٻار ڄڻ، انهن کي نپائڻ، پالڻ ۽ تربيت ڏيڻ لاءِ هجي.

.... هاڻي ان پراڻي منافقت کي ڇڏي پري ڦٽو ڪجي ته جنسي خواهش رڳو ٻار پيدا ڪرڻ لاءِ ڪتب آڻجي ۽ سو به نڪاح اندر، ۽ تفريح خاطر جنسي گڏجاڻي پاپ آهي. هاڻي اهو سڀاويڪ اصول قبول ڪيو ويو وڃي ته ميلاپ راحت ۽ خوشي حاصل ڪرڻ، ۽ جسماني توڙي ذهني صحت واسطي ضروري ۽ فائديمند آهي.

.... اهڙيون به حالتون ٿين ٿيون، جو زال مڙس وڇڙن ٿا ۽ هنن کي ڊگها ڊگها عرصا، هڪ ٻئي کان پري گذارڻو ٿو پوي. مڙس ڏنڌي ٻنيان پرديس وڃي ٿو، يا ڊگهو سفر ڪرڻو پوي ٿو، يا جيل ۾ پوي ٿو. يا بيماريءَ

جو شڪار ٿي پوي ٿو، يا زال جي حمل ۽ وڃڻ واري وقت آهي. انهن حالتن ۾ وچڙيل ۽ چڱو ڀلو ساٿي نه خواهش محسوس ڪندو ۽ وڌيڪ محسوس ڪندو. پوءِ حمل روڪ استعمال ڪري وقتي تفريح ۽ تسڪين چو نه حاصل ڪجي؟

.... ڪي مرد ۽ عورتون خطرناڪ ۽ موروثي موذي مرضن ۾ مبتلا هوندا آهن. اهڙا مريض، پنهنجي اولاد کي ساڳيون خطرناڪ بيماريون ورثي ۾ ڏئي سگهن ٿا. اهڙن روگين کي هر حالت ۾ حمل روڪ استعمال ڪرڻ گهرجي، جيئن هو ڪڏهن به ٻار پيدا ڪري نه سگهن. اهڙو به به زمانو ايندو، جو اهڙن بيمارن تي قانوني بندش وڌي ويندي ته هو اولاد پيدا نه ڪن، يا مرڳوئي هنن جي آپريشن ڪري، هنن کي هميشه واسطي سنڌ بنايو ويندو. اهو به هڪ طريقو آهي سڌريل ۽ صحتمند نسل پيدا ڪرڻ جو.

.... جيڪڏهن پيٽ ٿيڻ مان ماڻھ جي صحت يا حياتيءَ کي خطرو آهي، يا روگي ۽ موروثي موذي مرض ۾ مبتلا ٻار پيدا ٿيڻ جو انديشو آهي ته حمل روڪ استعمال ڪرڻ انساني ضرورت آهي.

.... شادي ڪرڻ واري جوڙي لاءِ ضروري آهي ته هو اقتصادي ۽ مالي طور پنهنجن پيرن تي بيٺل هجن، جيئن ٻار جو نپاڇ ۽ گهر جو خرچ پڪو ڪشادگيءَ سان ٿي سگهي.

سامانڃي ڪان وٺي تعليم پوري ڪرڻ، گذراني طرح پاڻ ڀرو ٿيڻ، ٻارن جو بار کڻڻ، ڪٽنب ٺاهڻ جو خواهان ٿيڻ ۽ ڪٽنب ٺاهڻ لاءِ شادي رچائڻ تائين ڪيترن ئي ورهين جي وٿي ٿي سگهي ٿي. وري اهوئي وقت آهي، جڏهن جنسي خواهش چوٽ چڙهيل هوندي آهي ۽ پاڻ تي ظابطو گهٽ. اهڙي حالت ۾ سڀاويڪ ۽ صحتمند حياتي گذارڻ لاءِ حمل روڪ جو سنارو وٺڻ ان ٿر ٿيو وڃي

اها آهي مغرب جي موجوده سوچ ۽ سڀيتا.

عصمت، غيرت، پاڪدامني، وفاءِ رقابت جي تصورن ۾ ذاتي ملڪيت، جاگيرداري نظام ۽ طبقاتي سماج جو جيڪو حصو آهي تنهن جي هنن مغرب جي لکڻين ۾ ڇنڊ ڇاڻ نه ڪئي وئي آهي.

*

*

*

اسان جي ملڪ ۾ جي اهڙو جوڙو ”ڪارو ڪاري“ ٿيڻ کان بچي وڃي ٿو ته به ان مان ان پرنٽيل عورت لاءِ ڀيٽ ٿيڻ جي حالت ۾ اڳتي هلي ڪوڙ خطرا پيدا ٿي سگهن ٿا. ٻار ڪيرائڻ جي حالت ۾: هن جي صحت کي جوکو رسي سگهي ٿو، حياتي ۽ ڪي خطرو ٿي سگهي ٿو، ڊاين ۽ ڊاڪٽرن جي قمار کي منهن ڏيڻو پوندو ٿو، پوليس ۽ قانون جي گرفت ٿي سگهي ٿي، بدنامي به وڏي ٿي سگهي ٿي ۽ اهڙي بدنامي جو ان عورت سان عمر

پر ڪو مرد شادي ڪرڻ لاءِ تيار نه ٿئي. ڪي ٻيءَ ماءُ ته اڇڙا به هوندا جو بدناسيءَ کان بچڻ خاطر اهڙي چوڪريءَ کي زهر ڏئي ماري ڇڏيندا، يا هوءَ پاڻ پنهنجو انت آڻي ڇڏيندي. ساڳيا جو ڪا ۽ مسئلا ٻار پيدا ٿيڻ جي حالت ۾ اڀرندا. اهڙي ٻار کي ڄمڻ سان ئي گهڻو ڏيڻ ۽ مارڻ جا جتن ڪيا ويندا. جي ڪنهن طريقي جيئرو بچي وڌو ٿيو ته سماج هن لاءِ زهريلو نانگ ثابت ٿيندو ۽ وڪ وڪ تي هن کي ڏنگيندو.

انهن انديشن ۽ خطرن جو سوچي اهڙو جوڙو، جو پاڻ کي روڪي نه ٿو سگهي، سو حمل روڪ ايجاد ڪندڙن جو ضرور ٿورائتو ٿيندو.

مان اڪثر ماڻهن کي پنهنجي ڪٽنب جي رٿابندي ڪرڻ جي صلاح ڏيندو آهيان، ڇو ته مون ڏٺو آهي ته گهڻا ٻار ماڻهن جي انتهائي غربت، انتهائي جهالت ۽ انتهائي بيمارين جو ڪارڻ بڻجن ٿا.

پنهنجي هڪ اهڙي دوست کي صلاح ڏنم ته هو بحث ڇيڙي ويٺو:

”مان گهڻي کان گهڻا ٻار پيدا ڪرڻ گهران ٿو، جيئن اسان جي قوم جي تعداد ۾ واڌارو ٿئي“ هن چيو.

”قوم جا ماڻهو صحتمند، سگهارا ۽ سالم به نه هجن“ مون چيو.

”هن وقت اسان کي تعداد جي ضرورت آهي. صحت ۽ معيار ڪنهن به وقت ۽ ڀرءَ نه سڌاري سگهجي ٿو.“

هن ورائيو.

مان هن ڏانهن نهارڻ لڳس ۽ هن ڳالهه وڌائيندي چيو:

”سنڌ ۾ اسان سنڌين جي واڌ فقط فطري طريقي Natural Growth سان آهي: يعني ڄمڻ يا ٻار پيدا ٿيڻ ذريعي. پر هتي غير سنڌين جي واڌ فطري طريقي سان گڏ هٿرادو طريقي Artificial Growth سان به ٿي رهي آهي. غير سنڌي نه رڳو ٻين پرڳڻن يعني پنجاب ۽ سرحد مان، پر دنيا جي ڳچ ملڪن جهڙوڪ هندستان، بنگلاديش، برما، افغانستان، آفريڪا ۽ يورپ مان لڏي اچي سنڌ ۾ آباد ٿيندا ٿا وڃن. جنهن رفتار سان هو وڌي رهيا آهن، ان مان منهنجو ڪاٿو آهي ته ويهن سالن جي اندر يعني سن ۲۰۰۰ عيسويءَ ۾ سنڌ جي جملي آبادي پنج ڪروڙ کن وڃي ٿيندي، جن مان سنڌي فقط ڏيڍ ڪروڙ هوندا. خود گڏيل قومن جو ادارو بنگلاديش جي ماڻهن کي هيڏانهن لڏڻ ۽ آباد ٿيڻ لاءِ فند ڏئي رهيو آهي. پر گڏيل قومن کي اهو به نوت ڪرڻ گهرجي ته جنهن ڌرتيءَ تي ڌارين جو تعداد تمام گهڻو وڌايو ويندو آهي، اتي اسرائيل به بنجي سگهندو آهي ۽ هڪڙو اسرائيل اڳي ئي گڏيل قومن ۽ دنيا لاءِ مٿي جو سور بنيل آهي.“

(۱۷) هجاور:

عيد جي ٻئي ڏينهن پائرن سان گڏ مان به مقام ڏي وڌڻ جي قبرن تي ويس. مقام جي چوڌاري لوڙهو ڏنل آهي. لنگهه وٽ ڪجهه آهي، جنهن جي پٺيان رسيءَ ۾ ٻڌل

ڏول ۽ ٻه ٽي ٺڪر جا ٺڪرا رکيل هئا. ڀرسان ٿي لانيدي آهي، جنهن ۾ ننڍي ٺڪ وڇايل هئي. هڪڙي پاسي دلو ۽ ٺڪر جي جملي پئي هئي. ڪنڊ ۾ ڏنڊو ڪونڊو پئي نظر آيا. لانيديءَ آڏو تڙڪي ۾ ڪٽيل ٽڙي تي هڪڙي همراھ حتمو ويٺي چڪيو.

اسان جو آواز ۽ آهٽ ٻڌي، ڪن ڪڙا ڪيائين ۽ اڪيون ڪڙا ڪيائين. منهنجي هڪ ڀاءُ کيس سلام ڪيو ۽ پنهنجي واقفيت ڏنائين. هن جو چهرو ڪجهه ٽڙيو. هو اٿي بيٺو ۽ هر هڪ سان هٿ ملايائين. مون ڏٺو ته هن جي نظر تمام جهڪي هئي. منهنجو ڪاٿو هو ته جيترو لڳو ٿي، اوتري هن جي عمر ڪانه هئي؛ صفا سڪل سڙيل ۽ جهڪيل جهور ٻڌو، ڄڻ مُردو قربت مان اٿي آيو آهي. فرق اهو هو ته مردي کي نئين ڪپڙي جو ڪفن ڍڪيل هوندو آهي ۽ هن جا ڪپڙا پراڻا، ميرا ۽ ليڙون ليڙون ٿيل هئا ۽ مٿان چنل ڦاٿل رلهي ويڙهيل هئس. هن جي ڏاڙهي ڪنهن ويران قبر تي پاڻهي ڦٽي آيل ٻپ ٿي لڳي.

ڊسمبر جو مهينو، صبح جو وقت، کليل هنڌ ۽ اتر سنڌ جي ٿڌ. وري هوا به ڏاڍي ٿي لڳي. هي اڻ پورو ڍڪيل ۽ ڏٻرو مجاور اس ۾ به ڏکي رهيو هو.

منهنجي ڀائرن جو ته ايترو واقف هو جو هنن کي آواز مان به سڃاڻي ٿي ويو. منهنجو نالو ٻڌايائونس ته مون کي به سڃاڻائين ۽ ڏڪلڙ ڄاڙيءَ ۽ ڦڏي وات سان خوش

خير عافيت ڪيائين، ۽ خوشامد پريا ۽ دعائن سان ڏنيل
ڪيترائي جملا چئي ويو.

قبرن ۽ پير جي قبي تان ٿيندا، واپس آياسين ته هو
اسان جو آواز ٻڌي وري اٿي بيٺو. منهنجي هڪ ڀاءُ وڏي
وڃي هن جي هٿ ۾ هڪ نوٽ ڏنو ۽ چيائين:

”فقير، دعا ڪجو.“

مجاور دعائون ڏيندي چيو:

”سائين هڪڙو عرض ڪرڻو هو.“

”چئو“

”توهان ۽ گهوٽ جي ٻين سرنديءَ وارن سخاوت ڪري
هن پير جو قبو جوڙائي وڌو، خدا توهان کي اجر ڏيندو، پر
۴ سال ٿيا آهن قبي کي اڃا در ۽ دريون نه پيون آهن.
ان لاءِ ڪا مهرباني ٿئي.“

مون کي چڙ اچي وئي. ڀاءُ جواب ڏئي ئي ڏئي، تنهن
کان اڳ پڇيو سانس:

”فقير تنهنجي پنهنجي گهر ۾ در دريون لڳل آهن؟“

ههڙي ۽ اوچتي سوال هن کي وائڙو ڪري ڇڏيو.
هو گهٻرائجي ويو ۽ حالي ڪو اکر نه اڪليس.

ٻوڙ مرڪڻ جي ڪوشش ڪندي چيائين:

”سائين، منهنجو گهر ته ڪچو منهنجي آهي، ان ۾ در

دريون ڪٿان آهن. مان ته گنهگار ڳندو بندو آهيان،

پر غي پور ته پهتل ولي ۽ خدا جو خاص ٻانهون آهي.

ان جو ته خيال ڪرڻو آهي.“

”خدا جو خاص ٻانهون آهي ته پاڻهي خدا سيءَ مينهن کان بچائيندس. تون چوڻو پريشان ٿين. سيءَ مينهن کان بچڻ لاءِ ته جئرن کي ضرورت آهي. تون پنهنجي معصوم ۽ اڳهاڙن ۽ بي اجهي ٻارن جو سوچ.“

هو ماڻ ٿي ويو ۽ ڪو جواب نه ڏنائين.

ان وقت مون سوچيو هو ته حياتي ۾ پهريون ڀيرو هن جي عقيدتي جي ديوار کي لوڏو آيو هوندو.

پرهينئر سوچيان ٿو ته ان ماڻ ۾ هن تي اهو خوف طاري ٿيو هوندو ته اهڙين ڳالهين ڪري ڪٿي ان رُکي سگهي ٿو ڪر کان به محروم نه ٿي وڃي.

(۱۸) سنڌي سمنڊ؟

ڪالهه ڪراچي ۾ هوس. صبح جو ٻارن کي ”هاڪس بي“ گهمائڻ وٺي ويس.

ڏاڍو وڻندڙ وايو منڊل هو. جهڙالو ڏهنن، نيرڙا پورڙا ڪڪر، خاڪي خاڪي سوجهرو، فرحتي هوا جون ٿڌڪيون، سمنڊ جي چولين جو شور، پريان ايندڙ لهرون سايون ۽ نيريون جي ڪناري پهچندي پهچندي ۽ رانجهڙيون ٿي ٿي ويون.

مان لهرن کي غور سان ڏسڻ لڳس، جي سنڌ جي سر زمين کي ڇهڻ جي شوق ۾ لڏنديون لمنديون، ٽپنديون ٽلنديون، ٽينگ ٽپا ڏينديون، نچنديون ڪڏنديون، هڪ ٻئي کي آڳ ڏيڻ لاءِ شرط پچائينديون، هڪ ٻئي مٿان

چڙهنديون، تيزيءَ سان ڪناري طرف وڌيون ٿي. اتي سنڌ جي ڌرتيءَ جي قدامت جو نماز ۽ نعمت حاصل ڪري، سنڌ جي مٽيءَ سان ملي، اها خاڪ شفا کڻي، واپس ٿي وريون.

مان پاڇا کڻجي، پير ٻوڙ پاڻيءَ ۾ وڃي بيهس. ٿڌي پاڻيءَ جي چهاڪ ڏاڍو مزو ڏنم. پوءِ بيهي پري، تمام پري نهاريندو رهيس. دماغ ۾ خيالن جون ڪيئي چوليون اڀريون:

ون يونٽ تازو ٽوڙيو ويو آهي. هيءَ زمين سنڌ جي مٽيءَ ۽ وري سنڌ جي ٿي آهي. هي لهرون هن مٽيءَ سان ملي هڪ ٿي نه ٿيون سگهن ته موٽي ٿيون وڃن. سنڌ ۾ اهوئي رهي سگهندو جو سنڌ جو ۽ سنڌي ٿي رهندو. اتي خيال آيم ته هي سمنڊ به ته سنڌ جو آهي ان کي ڇو نه ”سنڌي سمنڊ“ جو نالو ڏنو وڃي؟ ان کي عربي سمنڊ ڇو ٿو سڏيو وڃي؟ اها ته هن سمنڊ لاءِ پڻ وڏائيءَ جي ڳالهه ٿيندي ته ان کي سنڌي سمنڊ سڏيو وڃي.

پر ايتري ڇوڻ سان اهو نالو پئجي ڪين سگهندو. اها ته ٿيندي هنن ٻاهرين واري چال، جن، ڳالهه، ٺهي نه ٺهي، واسطو هجي نه هجي، اسان جي سنڌ جي شهرن جي گهڻي گهڻيءَ تي پنهنجا نالا مڙهي ڇڏيا آهن. ان ڪري سوچڻ لڳس ته ڪهڙا دليل پيش ڪجن، جو ٻيا به ان راءِ سان متفق ٿين. جيڪي ڳالههون ان وقت ذهن ۾ آيون، سي هي آهن:

(۱) سنڌو نديءَ جيڏي هي ڪاٻو وڏي ندي هن سمنڊ ۾ ڪانه ٿي ڇڙي. ان ڪري هن سمنڊ کي سنڌ جي سوني مٽي مان جو شرف حاصل آهي، ۽ ان جي پاڻيءَ ۾ سنڌ جو پاڻي مليل آهي.

(۲) هن سمنڊ تي ٿي وڏا بندر آهن: ڪراچي، بمبئي ۽ عدن. انهن ٽنهي ۾ سنڌ جي ڪراچي وڏي ۾ وڏو ۽ مکيه، ۾ مکيه بندر آهي. هن بندر جي ڪمائي سنڌ جي صنعت، واپار ۽ خوشحاليءَ جي ضامن ٿي سگهي ٿي.

(۳) موهن جي دڙي ۽ ٻين قديم آثار ڪري سنڌ کي، دنيا ۾ تمام وڏي تاريخي ۽ تهذيبي اهميت حاصل آهي. اهڙي ۽ ايتري اهميت دنيا ۾ رڳو ٻن يا ٽن ٻين ملڪن جي حصي ۾ آئي آهي.

انهيءَ اهميت جي تقاضا آهي ته هن علائقي جي گهڻي مشهوري ڪئي وڃي. ان ڪري سنڌ جي علائقي جي ڪنارن کي ڇهنڊڙ سمنڊ جو نالو صرف ”سنڌي سمنڊ“ ٿي سگهي ٿو. سنڌ جو سامونڊي ڪنارو ۱۷۰ ميل کن آهي.

(۴) عربي سمنڊ، هندي وڏي سمنڊ جو حصو آهي. سنڌ جي سرزمين، هندستان جي زمين سان لاڳيتي آهي، آهي، ان ڪري هندستان جي سمنڊ سان لاڳيتو سمنڊ جو نالو سنڌي سمنڊ وڌيڪ سونهي ٿو، ۽ وڌيڪ موزون پڻ آهي.

وڏي ڳالهه، ته هندستان تي نالو به سنڌ تان ٻيو. سنڌو

نديءَ کي انڊس Indus ڇرندا آهن. ان مان انڊيا ٿيو ۽ سنڌ جي ”س“ کي مٿاڻي ”ه“ ڪري هند سڏيو ويو. (۵) سنڌ جو پلو، دنيا جي بهترين مڇين مان آهي. اهو فقط سنڌو نديءَ ۾ ئي ٺهي ٿو، ۽ ان کي ملي وري ان سمنڊ مان. ٻئي ڪنهن به ملڪ کي هي سمنڊ انهيءَ نعمت سان ڪونه ٿو نوازي.

(۶) سنڌ جي مٽي ٻئي نموني به هن سمنڊ ۾ سمايل آهي. اوائل دور ۾ هي سمنڊ ٺٽي ۽ بدين تائين هو، ۽ ڪڇ به ان جي هيٺان اچي ويو. پوءِ زماني جي حادثن ڪري، ڀوٽي هٿيو ته پاڻ سان سنڌ جي مٽي به کنيو ويو. (۷) اڳئين زماني ۾ هن سمنڊ ذريعي ئي سنڌ جو واپار دنيا جي ڏورانهن ڏيهن سان هلندو هو.

(۸) جڳ مشهور سنڌ جي شاعر، شاع لطيف، هن سمنڊ جي باري ۾ جهترو شعر چيو آهي، اوترو ٻئي ڪنهن به ملڪ جي شاعر ڪين چيو آهي. شاع صاحب به سر خاص هن سمنڊ جي سلسلي ۾ آندا آهن. اهي آهن: سر سامونڊي ۽ سر گهاتو.

(۹) سنڌ جا ڪيترائي واقعا ۽ لوڪ ڪهاڻيون هن سمنڊ سان ڳنڍيل آهن.

(۱۰) صدين کان وٺي سنڌ جي هندن هن سمنڊ کي ٻٽي پوڄيو آهي.

مٿين ڳالهين مان ڏسجي ٿو ته سنڌ جا هن سمنڊ سان

جاگرافياڻي ۽ تاريخي، تهذيبي، تجارتي، ادبي ۽ درسي نانا
تمام گهاتا ۽ گهڻا پڻي رهيا آهن. ان ڪري هي ”سنڌي
سمند“ آهي ۽ نه عربي سمند.

هن باري ۾ جاگرافي ۽ تاريخ جا ماهر وڌيڪ روشني
وجهي سگهن ٿا.

لطيف ادبي ائڪيڊمي

سنڌي ادب جا لکندڙ پنهنجو ذهن واوڙي ۽ نور نچوڙي
سنڌي ماڻهن جي جذبن کي لفظن جو روپ ڏين ٿا. اهي
لکڻيون نه رڳو موجوده نسل پر ايندڙ نسل واسطي پڻ
وات جي لات آهن.

جئن ته اسان وٽ ڇپائيءَ جو پورو انتظام ڪونهي،
تنهنڪري اهڙن ڪيترن اديبن جون لکڻيون ڇپجي نه
ٿيون سگهن. لطيف ائڪيڊمي ان پروگرام لاءِ وجود ۾
آندي وئي آهي ته بنا ڪنهن فرق ۽ امتياز جي هر ان
ترقي پسند سنڌي اديب جو ڪتاب ڇپايو ويندو جو مالي
يا مصروفيتاتي مجبورين ڪري پنهنجو ڪتاب ڇپرائي نه
ٿو سگهي.

ان مقصد جي شروعات سنڌيءَ جي قومي اديب سائين
نتجهم عباسيءَ جي هن ڪتاب ”ڏنم اڻ ڏنل“ سان ڪري
رهيا آهيون.

سيڪريٽري